

तमसो मा ज्योतिर्गमय

SANTINIKETAN
VISWA BHARATI
LIBRARY

16.18

B51

20911

आनन्दाश्रमसंस्कृतग्रन्थावलिः ।

ग्रन्थाङ्कः २३

वैयासिकन्यायमाला ।

अर्थात्

वेदान्ताधिकरणन्यायमाला

परमहंसपरिव्राजकाचार्यश्रीभारतीतीर्थमुनिप्रणीता

तत्तदाधिकरणप्रदर्शकमहर्षिवेदव्यासप्रणीत-

ब्रह्मसूत्रैर्विभूषिता ।

जयपुरमहाराजाश्रितेन संस्कृतपाठशालाध्यापकेन

दाधीचपण्डितशिवदत्तेन संशोधिता ।

सा च

हरि नारायण आपटे

इत्यनेन

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशिता ।

द्वितीयेयमङ्कनावृत्तिः ।

शालिवाहनशकाब्दाः १८३१

ख्रिस्ताब्दाः १९१०

(अस्य सर्वेऽधिकारा राजशासनानुसारेण स्वायत्तीकृताः)

मूल्यं पादोनरूपकद्वयम् ।

वैयासिकन्यायमालायामधिकरणानुक्रमणिका ।

अधि०

प्रथमाध्यायप्रथमपादे—

- १ ब्रह्मणो विचार्यत्वम् ।
- २ ब्रह्मणो लक्षणम् ।
- ३ ब्रह्मणो वेदकर्तृत्वम् ।
- ४ ब्रह्मणो वेदैकमेयत्वम् ।
- ५ वेदान्तानां ब्रह्मैकपरत्वम् ।
- ६ वेदान्तानां ब्रह्मण्यवसानम् ।
- ७ ब्रह्मण एव सच्छब्दवाच्यत्वम् ।
- ८ ब्रह्मण आनन्दमयत्वम् ।
- ९ परमेश्वरस्यैव हिरण्यपदवाच्यत्वम् ।
- १० ब्रह्मण एवाऽऽकाशशब्दवाच्यत्वम् ।
- ११ ब्रह्मण एव प्राणशब्दवाच्यत्वम् ।
- १२ ब्रह्मण एव ज्योतिःशब्दाभिधेयत्वम् ।
- १३ ब्रह्मण एव प्राणशब्दव्युत्पाद्यत्वम् ।
- १४ प्रथमाध्यायद्वितीयपादे—
- १ ब्रह्मण एव मनोमयत्वम् ।
- २ ईश्वरस्यैवात्तृत्वम् ।
- ३ जीवब्रह्मणोरेव गुहाप्रविष्टत्वम् ।
- ४ ब्रह्मण एवाक्षिगतत्वम् ।
- ५ परमेश्वरस्यैवान्तर्यामित्वम् ।
- ६ परमेश्वरस्यैव भूतयोनित्वम् ।
- ७ परमेश्वरस्यैव वैश्वानरत्वम् ।

प्रथमाध्यायतृतीयपादे—

- १ ब्रह्मण एव शुभ्वाद्यायतनत्वम् ।
- २ परमात्मन एव भूमत्वम् ।

अधि०

- ३ ब्रह्मण एवाक्षरत्वम् ।
- ४ परब्रह्मण ईक्षतिकर्मत्वम् ।
- ५ ब्रह्मण एव दहराकाशत्वम् ।
- ६ ईश्वरस्यैवाक्षिपुरुषत्वम् ।
- ७ चैतन्यस्य सर्वजगद्भासकत्वम् ।
- ८ परमेश्वरस्याङ्गुष्ठमात्रत्वम् ।
- ९ देवादीनामप्यधिकारित्वम् ।
- १० शूद्रस्य ब्रह्मविद्यायामनधिकारित्वम् ।
- ११ ईश्वरस्यैव कम्पनहेतुत्वम् ।
- १२ ब्रह्मण एव ज्योतिष्त्वम् ।
- १३ ब्रह्मण एव नामरूपनिर्वाहकत्वम् ।
- १४ ब्रह्मण एव विज्ञानमयत्वम् ।
- १५ प्रथमाध्यायचतुर्थपादे—
- १ कारणशरीरस्यैवाव्यक्तशब्दवाच्यत्वम् ।
- २ तेजोब्रह्मात्मकप्रकृतेरेवाजात्वम् ।
- ३ प्राणादीनामेव पञ्चजनत्वम् ।
- ४ जगद्योनौ ब्रह्मण्येव वेदान्तवाक्यसमन्वयः ।
- ५ परमात्मन एव जगत्कर्तृत्वम् ।
- ६ परमात्मन एव दर्शनयोग्यात्मत्वम् ।
- ७ ब्रह्मण एवोपादाननिमित्तकारणत्वम् ।
- ८ ब्रह्मण एव जगत्स्कारणत्वम् ।

द्वितीयाध्यायस्य प्रथमपादे—

- १ सांख्यस्मृतेर्बाध्यत्वम् ।
- २ योगस्मृतेर्बाध्यत्वम् ।

[अधि०]

- ३ वैलक्षण्याभासस्य जगत्कारण-
त्वाबाधकत्वम् ।
- ४ काणादादिमतैर्बाध्यत्वाभावः ।
- ५ द्वैतस्य भोक्तृभोग्याकारमा-
समानत्वम् ।
- ६ ब्रह्मण्यद्वैतस्यैव तात्त्विकत्वम् ।
- ७ परमेश्वरस्य हिताहितमागि-
त्वाभावः ।
- ८ अद्वितीयब्रह्मण एव नानावि-
धसृष्टिकर्तृत्वम् ।
- ९ ब्रह्मणः परिणामित्वम् ।
- १० ब्रह्मणोऽशरीरस्यैव मायास-
द्भावः ।
- ११ तृप्तस्यापि ब्रह्मण एव जगत्प्र-
वृत्तम् ।
- १२ ब्रह्मणो वैषम्यनैर्घृण्याभावः ।
- १३ निर्गुणस्यापि ब्रह्मणः प्रकृ-
तित्वम् ।
- द्वितीयाध्यायद्वितीयपादे—
- १ प्रधानस्य जगद्धेतुत्वाभावः ।
- २ ब्रह्मणो विसदृशजगदुत्पत्तौ
काणादीयदृष्टान्तसद्भावः ।
- ३ परमाणुकारणवादनिराकरणम् ।
- ४ वैनाशिकखण्डने समुदाया-
सिद्धिः ।
- ५ विज्ञानवादनिराकरणम् ।
- ६ आर्हतानां सप्तभङ्गीनिराक-
रणम् ।
- ७ तटस्थेश्वरवादनिराकरणम् ।
- ८ जीवोत्पत्तिवादनिराकरणम् ।
- द्वितीयाध्यायतृतीयपादे—
- १ आकाशस्य ब्रह्मजन्यत्वम् ।
- २ वायोब्रह्मजन्यत्वम् ।
- ३ सद्ब्रह्मणोऽजन्यत्वम् ।
- ४ तेजसो ब्रह्मजन्यत्वम् ।

[अधि०]

- ५ अपां ब्रह्मजन्यत्वम् ।
- ६ पृथितीमात्रस्यान्नशब्दवाच्य-
त्वम् ।
- ७ सोपाधिकब्रह्मण एव कार्य-
कारणत्वम् ।
- ८ लयक्रमनिरूपणम् ।
- ९ प्राणादिसृष्टौ क्रमनिरूपणम् ।
- १० जीवस्य जन्ममरणराहित्यम् ।
- ११ जीवस्य नित्यत्वम् ।
- १२ जीवस्य चिद्रूपत्वम् ।
- १३ जीवस्य सर्वगतत्वम् ।
- १४ जीवस्य कर्तृत्वम् ।
- १५ जीवस्याध्यस्तकर्तृत्वम् ।
- १६ ईश्वरस्य जीवप्रवर्तकत्वम् ।
- १७ जीवेश्वरव्यवस्था ।
- द्वितीयाध्यायचतुर्थपादे—
- १ इन्द्रियाणां परमात्मजन्यत्वम् ।
- २ इन्द्रियाणामेकादशत्वम् ।
- ३ इन्द्रियाणामणुत्वम् ।
- ४ प्राणस्य जन्यत्वम् ।
- ५ प्राणस्य तत्त्वान्तरत्वम् ।
- ६ प्राणस्याणुत्वम् ।
- ७ इन्द्रियाणां देवपरतन्त्रत्वम् ।
- ८ इन्द्रियाणां प्राणात्तत्त्वान्तर-
त्वम् ।
- ९ ईश्वरस्यैव नामरूपव्याकर्तृ-
त्वम् ।

तृतीयाध्यायस्य प्रथमपादे—

- १ जीवस्य भूतसूक्ष्मवेष्टितस्यैव
परलोकगमनं गृह्णते ।
- २ स्वर्गादवरोहतो जीवस्य सानु-
शयत्वम् ।
- ३ पापिनां स्वर्गे गत्यभावः ।

अधि०

४ स्वर्गाद्वरोहे जीवस्याऽऽका-
शादितुल्यत्वम् ।

५ स्वर्गाद्वरोहतां त्वराविलम्बौ ।

६ स्वर्गाद्वरोहतां ब्रीह्यादौ सं-
श्लेषः ।

तृतीयाध्यायद्वितीयपादे—

१ स्वप्नसृष्टेर्मिथ्यात्वम् ।

२ सुषुप्तौ जीवस्य हृत्स्थब्रह्म-
णैक्यम् ।

३ सुप्तस्यैव जागरणम् ।

४ मूर्च्छाया अवस्थान्तरत्वम् ।

५ ब्रह्मणो नीलरूपत्वम् ।

६ ब्रह्मणो निराकरणाविषयत्वम् ।

७ ब्रह्मातिरिक्तवस्तुनिराकरणम् ।

८ कर्मारोहितेश्वरस्यैव फलदां
तृत्वम् ।

तृतीयाध्यायतृतीयपादे ।

१ सर्ववेदान्तप्रत्ययोपासनाया
एकत्वम् ।

२ शाखान्तरोक्तस्याप्युपसंहारः ।

३ उद्गीथविद्यायां भिन्नत्वम् ।

४ उद्गीथस्योक्तारविशेषणत्वम् ।

५ वसिष्ठत्वादीनामाहार्यत्वम् ।

६ आनन्दादीनामुपसंहारः ।

७ पुरुषस्यैव ज्ञेयत्वम् ।

८ ईश्वरस्यैवाऽऽत्मशब्दाध्य-
त्वम् ।

९ प्राणविद्यायामनग्नताबुद्धेरेव
विधेयत्वम् ।

१० शाण्डिल्यविद्यायाः समान-
त्वम् ।

११ नाग्नोर्व्यवस्था ।

१२ संभृत्यादीनामनुपसंहारः ।

१३ पुरुषविद्यायां विभिन्नत्वम् ।

१४ वेधादिमन्त्राणां विद्याङ्गत्व-

अधि०

निराकरणम् ।

१५ ज्ञानिनः कर्मणं हान्युपायने ।

१६ विधूननशब्दस्य परित्यागार्थ-
कत्वम् ।

१७ उपासकानां कर्मत्यागव्य-
वस्था ।

१८ उपासनया ब्रह्मलोकगन्तृणा-
मेव मार्गव्यवस्था ।

१९ सर्वास्वेवोपासनासु मार्गक-
ल्पना ।

२० तत्त्वज्ञानिनां मुक्तिनैयत्यम् ।

२१ निषेधोपसंहारः ।

२२ 'पिबन्तौ' 'द्वा सुपर्णा' इति-
मन्त्रद्वयस्य विद्यैक्यम् ।

२३ उपस्तकहोत्रयोर्विद्यैक्यम् ।

२४ देहादित्यमण्डलवर्त्युपासनाया
विद्याभेदः ।

२५ सत्यविद्या ।

२६ दहरहार्वाकाशयोरुपसंहारः ।

२७ उपवासे प्राणाहुतिलोपः ।

२८ अङ्गावबद्धोपास्त्यनैयत्यम् ।

२९ वायुप्राणोपासनयोः प्रयोग-
भेदः ।

३० मनश्चिदादीनां स्वतन्त्रत्वम् ।

३१ आत्मनो देहातिरिक्तत्वम् ।

३२ उक्थादिधियोः शाखान्तरेऽनु-
वृत्तिः ।

३३ वैश्वानरविद्यायां समस्तोपास-
नम् ।

३४ शाण्डिल्यादिविद्यानां भिन्न-
त्वम् ।

३५ अहंग्रहविद्यायां विकल्पनि-
यमः ।

३६ लौकिकप्रतीकेषु याथाकाम्यम् ।

३७ कर्माङ्गप्रतीकेषु याथाकाम्यम् ।

अधि०

तृतीयाध्यायचतुर्थपादे—

- १ आत्मज्ञानस्य स्वतन्त्रत्वम् ।
- २ कर्मत्यागिन एव ब्रह्मनिष्ठत्वम् ।
- ३ संन्यासिन एव ब्रह्मनिष्ठत्वम् ।
- ४ रसतमत्वादीनां ध्येयत्वम् ।
- ५ आख्यानस्य विद्यास्तुत्यर्थ-
त्वम् ।
- ५ आत्मज्ञानस्य कर्मानपेक्षत्वम् ।
- ६ ज्ञानोत्पत्तौ यज्ञशमदमाद्यपेक्ष-
त्वम् ।
- ७ आपदि सर्वान्नमोजनानुज्ञा ।
- ८ यज्ञादीनामाश्रमविद्योभयहे-
तुत्वम् ।
- ९ अनाश्रमिणोऽपि ब्रह्मज्ञानम् ।
- १० आश्रमाणामवरोहनिराकरणम् ।
- ११ ऊर्ध्वरेतसः पातित्ये प्रायश्चित्तम् ।
- १२ भ्रष्टस्य कृतप्रायश्चित्तस्याप्य-
व्यवहार्यत्वम् ।
- १३ ऋत्विक्कृताङ्गध्यानस्य स्वामि-
गामित्वम् ।
- १४ मौनस्य विधेयत्वम् ।
- १५ भावशुद्धेरेव बाल्यशब्दाभिधे-
यत्वम् ।
- १६ आत्मज्ञानस्यैहिकामुष्मिकत्व-
व्यवस्था ।
- १७ मुक्तेरेकविधत्वम् ।

चतुर्थाध्यायस्य प्रथमपादे—

- १ श्रवणमननादीनामावृत्तिः ।
- २ आत्मत्वेन ब्रह्मणो ग्रहणम् ।
- ३ प्रतीकेऽहंदादिनिराकरणम् ।
- ४ उपास्ये ब्रह्मदृष्टिः ।
- ५ अङ्गेष्वादित्यत्वादिधीकरणम् ।

अधि०

६ उपासन आसनावश्यकत्वम् ।

७ उपासने दिगादिनियमनिरा-
करणम् ।

८ उपासनानामामरणावर्तनत्वम्

९ ज्ञानिनः पापलेपनिराकर-
णम् ।१० ज्ञानिनः पुण्यलेपनिराकर-
णम् ।११ ज्ञानाद्वनारब्धपुण्यपापयोरेव
निवृत्तिः ।१२ अग्निहोत्रादिनित्यकर्मणो
नाशनिराकरणम् ।

१३ नित्यकर्मणो विद्यासाधनत्वम् ।

१४ अधिकारिणामपि मुक्तिसं-
भवः ।

चतुर्थाध्यायद्वितीयपादे—

१ वागादीनां मनसि वृत्तिलयः ।

२ मनसः प्राणे लयः ।

३ प्राणानां जीवे लयः ।

४ ज्ञान्यज्ञानिनोरुत्क्रान्तिसामा-
न्यम् ।५ उपासकस्य ब्रह्मणि स्वरूपेण
लयनिराकरणम् ।६ ज्ञानिनः प्राणानां देहादनु-
त्क्रान्तिः ।७ तत्त्वविप्राणानां परमात्मन्येव
लयः ।८ तत्त्वविद्वागादिलयस्य निःशेष-
त्वम् ।

९ उपासकोत्क्रान्तेर्विशेषः ।

१० रात्रिमृतस्यापि रश्म्यनुसा-
रित्वम् ।११ तत्त्वविदो दक्षिणायनेऽपि
विद्याफलम् ।

चतुर्थाध्यायतृतीयपादे—


अधि०

- १ अर्चिरादिकस्यैव ब्रह्मलोक-
मार्गत्वम् ।
- २ वायोः संनिवेशः ।
- ३ वरुणादिलोकानां व्यवस्था ।
- ४ अर्चिरादीनामातिवाहिक-
त्वम् ।
- ५ कार्यब्रह्मण एवोत्तरमार्गगम्य-
त्वम् ।
- ६ प्रतीकोपासकानां ब्रह्मलोक-
गतिनिराकरणम् ।
- चतुर्थाध्यायचतुर्थपादे—

अधि०

- १ मुक्तेर्नवीनत्वनिराकरणम् ।
- २ मुक्तेर्ब्रह्मभिन्नतानिराकरणम् ।
- ३ सविशेषत्वाविव्यवस्थानिरा-
करणम् ।
- ४ परलोकगोपासकस्य भोग्य-
वस्तुसृष्टौ संकल्पहेतुत्वम् ।
- ५ देहभावाभावयोरैच्छिकत्वम् ।
- ६ ज्ञानिनोऽनेकदेहेषु सात्मक-
त्वम् ।
- ७ ज्ञानिनो जगत्स्रष्टृत्वनिराक-
रणम् ।

वैयासिकन्यायमालाधिकरणानुक्रमणिका समाप्ता ।



॥ वैयासिकन्यायमालाभूमिका ॥

—:○:-x:-○:-

॥ श्रीमद्वह्मणे नमः ॥

यस्मिन्भेदः प्रपञ्चस्य प्रपञ्चे नास्ति यद्भिदा ।

नाशयं दृश्यमदृश्यं च यज्जलान्तोऽहमक्षरः ॥ १ ॥

गोपालसेवासततानुरक्तश्रीमाधवाधीशमुदष्टिपृष्टे ।

लक्ष्मीसमुद्धासितकान्तिचन्द्रामात्यप्रसादेन निरन्धकारे ॥ २ ॥

डुण्डारदेशे जयपत्तनेऽस्मिन्नधीतिना संस्कृतशास्त्रसार्थे ।

दार्धीचविद्वच्छिवदत्तनाम्ना प्रयत्यते शोधनभूमिकार्थम् ॥ ३ ॥

‘ धर्मार्थकाममोक्षाख्यपुरुषार्थचतुष्टयसंपत्तिर्हि वेदार्थज्ञानार्थीना ’ इत्यत्र न केषामप्या-
र्याणां विप्रतिपत्तिः । वेदश्च “ मन्त्रब्राह्मणयोर्वेदनामधेयम् ” इत्यापस्तम्बाद्युक्तेर्मन्त्रब्राह्म-
णोभयात्मकः कर्मोपासनाज्ञानप्रतिपादकः । तत्र—देवद्रव्योभयसाध्यो यागादिः कर्म, ब्रह्म-
जीवयोरुपास्योपासकत्वदृष्टिरुपासना, जीवब्रह्मणोरभेद एवात्र ज्ञानम् । तत्र च वेदे पूर्वापर-
विरोधादिना वास्तवार्थविचिकित्सायां प्रसक्त्यायां तद्वारणाय मीमांसाशास्त्रं रचितम् । तत्र—
कर्मसाधिकानां श्रुतीनां विचाररूपो भागः पूर्वकाण्डप्रथमतन्त्रशब्दवाच्यो मीमांसात्वेन प्रसिद्धो
जैमिनीयत्वेन ख्यातिं गतः । उपासनाज्ञानसाधिकानां श्रुतीनां विचाररूपो वेदान्तत्वेन
प्रसिद्धो भागः शारीरकशब्दवाच्यो वैयासिकत्वेन ख्यातिं गतः । बहूनामृषीणां मीमांसक-
त्वेऽपि जैमिनीयत्व—वैयासिकत्वमात्रख्यातौ कारणं तु देवा एव जानन्ति । वैयासिकत्वेन
ख्यातेऽस्मिन्वेदान्तापरपर्याये मीमांसाभागे षट्पञ्चाशदुत्तरा पञ्चशती सूत्राणां वर्तते । द्विनव-
त्युत्तरशतकमधिकरणानामस्ति । समुदितस्यापि मीमांसाशास्त्रस्योपरि वृत्तिर्व्याकरणाचार्यभग-
वत्पाणिनिगुरुवर्षसहोदरेण कथासारत्सगिरोपवर्णितनन्दराज्यसमयोत्पन्नभगवदुपवर्षेणाकारि ।
तथाचोक्तम् “ एक आत्मनः शरीरे भावात् ” (ब्र० सू० ३ । ३ । १३) इत्यत्र
भाष्ये शंकरभगवत्पादैः—“ अत एव च भगवतोपवर्षेण—प्रथमे तन्त्रे आत्मास्तित्वा-
भिधानप्रसक्तौ शारीरके वक्ष्यामः—इत्युद्धारः कृतः ” इति । एतत्सूत्रभाष्यादित एव
‘ जैमिनीयवैयासिकयोरेकग्रन्थत्वम् ’ इत्यपि प्रतीयते । ततश्चोक्तवृत्तेर्दुर्लभत्वम्, भाष्यस्य

१ उक्तोच्चादिजन्यान्ध्यायरूपान्धकारशून्ये । २ अत एव शास्त्रसमाप्तिः सूत्रावतरणिकायाम् “ नन्वेवं
सति सातिशयत्वादनन्तवत्त्वमैश्वर्यस्य स्यात्, ततश्चैवामावृत्तिः प्रसज्येत, इत्यत उत्तरं भगवान्बाद-
रायणः पठति ” इति भाष्ये “ शास्त्रसमाप्तिं सूचयन्सूत्रकारं पूजयति—भगवानिति ” ॥ इति
रत्नप्रभायां चोक्तम् । बादरायणस्तु व्यास एव । तथा चोक्तं त्रिकाण्डशेषे—

“ कृष्णद्वैपायनौ वेदव्यासः स्यात्सत्यभारतः ।

पाराशरिः सत्यवतो माठरो ब दरायणः, इति ।

दुरूहत्वं चावलोक्य भाष्यकृच्छ्रंकरभगवद्विद्यावंशजेन श्रीभारतीतीर्थयतीन्द्रेणैव वैया-
सिकन्यायमाला रचिता । अयं श्रीभारतीतीर्थयतीन्द्रश्च जैमिनीयन्यायमालाविस्तरकर्तुः
श्रीमाधवाचार्यस्य गुरुरिव प्रतिभाति । तथा चोक्तं माधवाचार्येण विस्तरे—

“इन्द्रस्याऽऽङ्गिरसो नलस्य सुमतिः शैब्यस्य मेधातिथि—

धौम्यो धर्मसुतस्य वैन्यनृपतेः स्वोजा निमेर्गौतमिः ॥

प्रत्यगृष्टिररुन्धतीसहचरो रामस्य पुण्यात्मनो

यद्वत्तस्य विभोरभूत्कुलगुरुर्मन्त्री तथा माधवः ॥ १ ॥

स खलु प्राज्ञजीवातुः सर्वशास्त्रविशारदः ॥

अकरोज्जैमिनिमते न्यायमालां गरीयसीम् ॥ २ ॥

तां प्रशस्य समामध्ये वीरश्रीबुक्कभूपतिः ॥

कुरु विस्तरमस्यास्त्वमिति माधवमादिशत् ॥ ३ ॥

स भव्याद्भारतीतीर्थयतीन्द्रचतुराननात् ॥

कृपामव्याहतां लब्ध्वा परार्ध्यप्रतिमोऽभवत् ॥ ४ ॥

निर्माय माधवाचार्यो विद्वदानन्ददायिनीम् ॥

जैमिनीयन्यायमालां व्याचष्टे बालबुद्धये ” ॥ ५ ॥ इति ॥

पञ्चदशीव्याख्यात्राऽपि—

“ नत्वा श्रीभारतीतीर्थविद्यारण्यमुनोश्चरौ । ”

इति प्रतिप्रकरणं व्याख्यामङ्गलश्लोके माधवस्यैव द्वितीयनामविद्यारण्यतो बह्वृत्त्वेऽप्य-
म्यर्हितत्वेन भारतीतीर्थस्यैव पूर्वनिपातः कृतः । अनेन श्रीभारतीतीर्थयतीन्द्रेण पञ्चदश्यामपि
कतिचन प्रकरणानि निर्मितानि ॥

व्याससूत्रवृत्तिकर्ता रङ्गनाथस्तु—

“ विद्यारण्यकृतैः श्लोकैर्नृसिंहाश्रमसूक्तिभिः ॥

संदब्ध्वा व्याससूत्राणां वृत्तिर्भाष्यानुसारिणी ” ॥

इति लिखन्विद्यारण्यनामप्रख्यातमाधवाचार्यकृतत्वमेवास्या अपि न्यायमालाया मन्यते ।
तत्र विचारसहम् । माधवीयत्वमुद्राभूतस्य बुक्कभूपतिवर्णनस्यात्राभावात् । यदि तु—षोड-
शाध्यायमितस्य समुदितन्यायमालाग्रन्थस्यैकत्वेन माधवाचार्यकृतत्वं न विरुध्यते—इत्युच्यते ।
तदा—

“प्रणम्य परमात्मानं श्रीविद्यातीर्थरूपिणम् ॥

वैयासिकन्यायभाला श्लोकैः संगृह्यते स्फुटम्” ॥

इति पृथग्मङ्गलाचरणस्य वैयर्थ्यापातात् । नच—जैमिनीय-वैयासिकभागसूचनायैव पृथग्मङ्गलकरणम्—इति वाच्यम्, विस्तरकरणस्यापि पृथक्प्रतिज्ञाकरणापत्तेः । अस्मन्मते तु काव्यप्रकाशादिवत्सव्याख्यकारिकाणामेव न्यायमालात्वम् । अत एवाध्यायादि-समाप्तौ—व्याख्यासमाप्तावेव ‘श्रीभारतीतीर्थमुनिप्रणीतायां वैयासिकन्यायमालायाम्’ इत्येवोपलभ्यते ॥ इत्यलं काकदन्तगणनया ॥

वेदान्तीयसिद्धान्तानां करामलंकवदनायासदर्शकस्यास्य न्यायमालाग्रन्थस्योपादेयत्वमत्यावश्यकमिति हेतोरस्य प्रकाशनमुचितमिति सकलप्राचीनदुर्लभग्रन्थप्रकाशनशीलैः सकलविद्वत्सुहृत्तमैः ‘आपटे’ इत्युपाख्यैश्चिमणाजीत्याख्यया प्रसिद्धानां विप्रवर्याणां तनयैर्महादेवशर्मभिरस्य न्यायमालाग्रन्थस्य शोधनायानुमोदितोऽहमपि यथामति शोधनमकार्षम् । तस्यैतस्यातिदुर्लभस्य ग्रन्थस्य शोधनार्थं यैर्महात्माभिर्यथार्थानन्दाश्रमविधायिभ्य उक्तमहाशयेभ्यः पुस्तकप्रेषणेन साहाय्यमकारि, तेषामुपकारवर्णनाय किमुरगराजंन शक्यम्, किंवा हैहयाधिपेन ॥

पुस्तकप्रेषकनाम ।

पुस्तकनाम । पुस्तकपत्राणि ।

वटोदरनिवासिनां पटवर्धनोपाह्वानां श्री० रा० रा०

कृष्णराव भीमाशंकर इत्येतेषाम्—

‘क’ इति । ९४

बडलीग्रामनिवासिनां चिदम्बरदीक्षितकुलोत्पन्नानां

श्री० वे० शा० सं० रा० रा० ० मार्तण्डदीक्षितानाम्—‘ख’ इति ।

१९१

मोहमयीनिवासिनां वे० शा० सं० जयकृष्णमहारा-*

जानाम्—

‘ग’ इति १३०

एवं पुस्तकत्रयाधारेण यथामति शोधने कृतेऽपि यदि मनुजधर्मत्वात्प्रमादो भवेत्, तर्हि क्षन्तव्यम् । यतः—

गच्छतः स्वलनं कापि भवत्येव प्रमादतः ।

हसन्ति दुर्जनास्तत्र समादधति सज्जनाः ॥

इति प्रार्थयति विदुषामनुचरः शिवदत्तशर्मा ॥

वेदान्तभागे मीमांसकानामृषीणां नामानि ।

ऋषिः	मीमांसकऋषिनामविशिष्टसूत्रम्	अध्याये	पादे	सूत्रे
जैमिनिः	“साक्षादप्यविरोधं जैमिनिः”	१	२	६८
आश्मरथ्यः	“अभिव्यक्तेरित्याश्मरथ्यः”	१	२	२९
बादरिः	“अनुस्मृतेर्बादरिः”	१	२	३०
बादरायणः	“तदुपर्यपि बादरायणः संभवात्”	१	३	२६
औदुलोमिः	“उत्क्रमिष्यत एवंभावादित्यौदुलोमिः”	१	४	२१
काशकृत्स्नः	“अवस्थितेरिति काशकृत्स्नः”	१	४	२२
काष्णार्जिनिः	“चरणादिति चेन्नोपलक्षणार्थेति काष्णार्जिनिः”	३	१	९
आत्रेयः	“स्वामिनः फलश्रुतेरित्यात्रेयः”	३	४	४४

१ अयं बादरायणो बादरेरपत्यं दाक्षिणाक्ष्याण इव प्रतिभाति । अत एव चतुर्थध्याये चतुर्थ-पादे पञ्चमाधिकरणे—“अभावं बादरिराह ह्येवम्” (५ । ४ । १०) इति सूत्रेण ‘अभावो बादरेः संमतः’ इत्युक्त्वा “भावं जैमिनिर्विवल्पादननात्” (५ । ५ । ११) इति सूत्रेण ‘भावो जैमिनेः संमतः’ इत्युक्त्वा “द्वादशाहदुभयविधं बादरायणोऽतः” (५ । ५ । १२) इति सूत्रेण ‘भावो भावौ द्वावपि बादरायणस्य संमतौ’ इति पृथग्मतदर्शनं संगच्छते । नामभेदाङ्गीकारे तु पृथग्मतनिर्देशोऽनुपपन्नः स्यात् ॥

(षष्ठे ब्रह्मण्यद्वैतस्यैव तात्त्विकत्वाधिकरणे सूत्राणि—)

तदनन्यत्वमारम्भणशब्दादिभ्यः ॥ १४ ॥

भावे चोपलब्धेः ॥ १५ ॥ सत्त्वाच्चावरस्य ॥ १६ ॥

असद्व्यपदेशान्नेति चेन्न धर्मान्तरेण वाक्यशे-

षात् ॥ १७ ॥ युक्तेः शब्दान्तराच्च ॥ १८ ॥

पटवच्च ॥ १९ ॥ यथा च प्राणादि ॥ २० ॥

षष्ठाधिकरणमारचयति—

भेदाभेदौ तात्त्विकौ स्तो यदि वा व्यावहारिकौ ॥

समुद्रादाविव तयोर्बाधाभावेन तात्त्विकौ ॥ ११ ॥

बाधितौ श्रुतियुक्तिभ्यां तावतो व्यावहारिकौ ॥

कार्यस्य कारणाभेदादद्वैतं ब्रह्म तात्त्विकम् ॥ १२ ॥

स्पष्टौ संदेहपूर्वप्रश्नौ । “नेह नानाऽस्ति किञ्चन” इति श्रुतिभेदं बाधते । युक्तिश्च पर-
स्पोपमर्दात्मकयोर्भेदाभेदयोरेकत्रासंभवः । एकस्मिंश्चन्द्रमासि द्वित्वासंभवात् । यदुक्तं
पूर्वाधिकरणे—आकारभेदाद्भेदः—इति । तदप्यसत्, अद्वैतवस्तुन्याकारभेदस्यैवोपपत्तेः ।
समुद्रादौ तु दृष्टत्वादभ्युपगम्यते । ‘न हि दृष्टेऽनुपपन्नं नाम’ इति न्यायात् । अत्रापि
ब्रह्माकारजगदाकारौ दृष्टौ—इति चेत् । न । ब्रह्मणः शास्त्रैकसमधिगम्यत्वात् । तस्मात्—
श्रुतियुक्तिबाधितत्वाव्यावहारिकौ भेदाभेदौ । किं तर्हि तत्त्वम्—इति चेत्—अद्वै-
तमेव तत्त्वम्— इति ब्रूमः । कार्यस्य कारणानतिरेकेण कारणमात्रस्य वस्तुत्वात् ।
तथाच श्रुतिमृत्तिकदिदृष्टान्तैः कारणस्यैव सत्यत्वं प्रतिपादयति—“यथा सोम्यैकेन
मृत्पिण्डेन सर्वं मृन्मयं विज्ञातं स्यात् । वाचारम्भणं विकारो नामधेयं मृत्तिकेत्येव सत्यम् ।
एवं सोम्य स आदेशः” इति । अस्यायमर्थः—प्रौढो मृत्पिण्डः कारणम्, तद्विकारो घटश-
रावादयः । तत्र—‘मृदृस्त्वन्यत्, घटादीनि चान्यानि वस्तूनि’ इति तार्किका मन्यन्ते । तत्र
घटादीनां पृथग्वस्तुत्वनिरासाय विकारशब्देन श्रुतिस्तान्युदाहरति । मृदृस्तुनो विकाराः संस्था-
नविशेषा घटादयो न पृथग्वस्तुभूताः । यथा देवदत्तस्य बाल्ययौवनस्थाविरादयः, तद्वत् ।
एवं सति घटाद्याकारप्रतिभासदशायामपि मृन्मात्रं स्वतन्त्रं वस्तु । ततो मृद्वगतायां घटा-
दीनां यत्तात्त्विकं स्वरूपं तत्सर्वमवगतम्—आकारविशेषो न ज्ञायते—इति चेत् । मा ज्ञायतां

१ ख. तावतौ । २ ख. ‘किंस्तु प’ । ३ क. ‘वासं प्र’ । ख. ‘वा प्राप्तेः । स’ । ४ ख. ‘द्वय’ ।
५ ख. ‘कगम्य’ । ६ ख. ‘त्वान्न व्याव’ । ७ ख. ‘णाव्यति’ । ८ क. ख. ‘स्तान्व्यवह’ ।

नाम । तथाप्यस्तुभूतानामजिज्ञासार्हत्वात् । चक्षुषा प्रतिभासमाना अपि विकारा निरूपिताः सन्तो मृद्यतिरेकेण न स्वरूपं किञ्चिद्व्यभिचरन्ते । 'घटोऽयं शरावोऽयम्' इति वाङ्निष्पाद्यनामवेयमात्रं लभन्ते । अतो निर्वस्तुकवे सत्युपलभ्यमानैस्वरूपेण मिथ्यात्वलक्षणेनोपेतत्वादसत्या विकाराः । मृत्तिका तु विकारव्यतिरेकेणापि स्वरूपं लभते, इति सत्या । तथा ब्रह्मोपदेशोऽवगन्तव्यः, ब्रह्मणि मृत्तिकान्यायस्य, जगति घटादिन्यायस्य योजयितुं शक्यत्वात् । तस्मात्—जगतो ब्रह्माभेदादद्वैतं ब्रह्म तात्त्विकम् । एवंविधविचारशून्यानां पुरुषाणामापातदृष्ट्या वेदेनाभ्युपेतद्वितीयब्रह्मप्रतिपत्तेः प्रत्यक्षादिभिर्भेदप्रतिपत्तेश्च सद्भावात्समुद्रतरङ्गन्यायेन भेदोभदाववभासेते । तस्मात्तु—व्यावहारिकाविति स्थितिः ॥

(सप्तमे परमेश्वरस्य हिताहितभागित्वाभावाधिकरणे सूत्राणि—)

इतरव्यपदेशाद्विहातकरणादिदोषप्रसक्तिः

॥ २१ ॥ अधिकं तु भेदनिर्देशात् ॥ २२ ॥

अश्मादिवच्च तदनुपपत्तिः ॥ २३ ॥

सप्तमाधिकरणमारचयति—

हिताक्रियादि स्यान्नो वा जीवाभेदं प्रपश्यतः ॥

जीवाहितक्रिया स्वार्था स्यादेषा नहि युज्यते ॥ १३ ॥

अवस्तु जीवसंसारस्तेन नास्ति मम क्षतिः ॥

इति पश्यत ईशस्य न हिताहितभागिताः ॥ १४ ॥

परमेश्वरो हि केषाञ्चिज्जीवानां संसारसक्तानां वैराग्यादिकं हितं न निर्मिमाते, अहितं च नरकहेतुमयम निर्मिमाते । निर्मिमाणैश्च स्वस्य जीवभेदं सर्वज्ञतया पश्यति । तस्मात्—स्वस्यैव हिताकरणम्, अहितकरणं च प्रसज्येयाताम् । एतच्च न युक्तम् । नहि प्रेक्षावान्कथित्वस्य हितं न करोति, अहितं वा करोति । तस्मात्—हिताकरणादिदोषः ॥

इति प्राप्ते, ब्रूमः—सर्वज्ञत्वादीश्वरो जीवसंसारस्य मिथ्यात्वं स्वस्य निलेपत्वं च पश्यति । अतो—न हिताहितभाक्त्वदोषः ॥

१ क. तेषां व° । २ क. 'पं लभ°' । ३ क. 'नस्वरूप°' । ४ क. 'नोक्तत्वा°' । ५ क. 'पेयाद्वैत-
ब्र°' । ६ ख. 'ब्रह्मात्र°' । ७ ग. 'दिभेद°' । ८ क. ख. 'स्थिताम्' । ९ ग. 'स्वात्मा' । १० ख. 'सारास°' ।
११ ख. 'णस्य स्व°' । १२ क. 'त्वादेवेति°' ।

(अष्टमेऽद्वितीयब्रह्मण एव नानाविधसृष्टिकर्तृत्वाधिकरणे सूत्रे—)

उपसंहारदर्शनाच्चेति चेन्न क्षीरवद्धि ॥

॥ २४ ॥ देवादिवदपि लोके ॥ २५ ॥

अष्टमाधिकरणमारचयति—

न संभवेत्संभवेद्वा सृष्टिरेकाद्वितीयतः ॥

नानाजातीयकार्याणां क्रमाज्जन्म न संभवि ॥ १५ ॥

अद्वैतं तत्त्वतो ब्रह्म तच्चाविद्यासहायवत् ॥

नानाकार्यकरं कार्यक्रमोऽविद्यास्थशक्तिभिः ॥ १६ ॥

“ एकमेवाद्वितीयम् ” इति ब्रह्मणः स्वगतसजातीयविजातीयैर्भेदैः शून्यत्वमवगम्यते । स्रष्टव्यानि चाऽऽकाशवौख्यग्न्यादीनि विचित्राणि । नह्यविचित्रे कारणे कार्यवैचित्र्यं युक्तम् । अन्यथैकस्मादेव क्षीराद्विधितैलाद्यनेकविचित्रकार्यप्रसङ्गात् । क्रमश्चाऽऽकाशादीनां श्रुत्याऽवगम्यते । न च तस्य व्यवस्थापकं किञ्चिदस्ति । तस्मात्—अनेककार्याणां क्रमेण जन्माद्वितीयब्रह्मणो न संभवति ॥

इति प्राप्ते ब्रूमः—यद्यपि तत्त्वतो ब्रह्माद्वैतम्, तथाऽपि—अविद्यासहायोपेतम्—इति श्रुतियुक्त्यनुभवरवगम्यते,

“ मायां तु प्रकृतिं विद्यान्मायिनं तु महेश्वरम् ” ।

इति श्रुतेः । मायैवाविद्या, उभयोरप्यनिर्वर्चनीयत्वलक्षणस्यैकत्वात् । न च—मायाङ्गीकारे द्वैतापत्तिः, वास्तवस्य द्वितीयस्याभावात् । अत एकमपि ब्रह्माविद्यासहायवशान्नानाकार्यकरं भविष्यति । न च कार्यक्रमस्य व्यवस्थापकाभावः, अविद्यागतानां शक्तिविशेषाणां व्यवस्थापकत्वात् । तस्मात्—अद्वितीयब्रह्मणो नानाकार्याणां क्रमेण सृष्टिः संभवति ॥

(नवमे ब्रह्मणः परिणामित्वाधिकरणे सूत्राणि—)

कृत्स्नप्रसक्तिर्निर्वयवत्वशब्दकोपो वा ॥ २६ ॥

श्रुतेस्तु शब्दमूलत्वात् ॥ २७ ॥ आत्मनि चैवं

विचित्राश्च हि ॥ २८ ॥ स्वपक्षदोषाच्च ॥ २९ ॥

नवमाधिकरणमारचयति—

१ क. संभवेत् । २ क. °यास्वशक्तिः ॥ १६ ॥ “ए” । ३ ख. °वाग्वादी° । ग. °वार्ध्व-
प्रादी° । ४ क. ख. श्रुतावग° । ५ ग. °वैर्गम्य° । ६ क. श्रुतिः । ७ ग. चनलक्षणैक° । ख. चन
लक्षणत्वस्यै° । ८ ख. ब्रह्म मायास° । ९ ग. °पक्षाभावात् । १० क. °स्मादद्वितीयाद्ब्रह्म° ।

न युक्तो युज्यते वाऽस्य परिणामो न युज्यते ॥
 कात्स्न्याद्ब्रह्मानित्यतात्तेरंशात्सावयवं भवेत् ॥ १७ ॥
 मायाभिर्बहुपक्षं न कात्स्न्यान्नापि भागतः ॥
 युक्तोऽनवयवस्यापि परिणामोऽत्र मायिकः ॥ १८ ॥

आरम्भणाधिकरणे (२ । १ । ६) कार्यकारणयोरभेदः प्रतिपादितः । अतो न वैशेषिकवदारम्भवादो ब्रह्मवादिनोऽभिमतः । तस्मात्—क्षीरदधिन्यायेन परिणामोऽभ्युप-
 गन्तव्यः । तत्र किं ब्रह्म कात्स्न्येन परिणमते, उत—एकदेशेन । नाऽऽद्य—अशेषपरि-
 णामे ब्रह्मणः क्षीरवदनित्यत्वप्रसङ्गात् । द्वितीये—सावयवत्वप्रसङ्गः । तस्मात्—न
 परिणामः ॥

इति प्राप्ते ब्रूमः—“इन्द्रो मायाभिः पुरुरूप ईयते ” इति श्रुतेर्ब्रह्मणो मायाश-
 क्तिभिर्जगद्रूपपरिणामः । न स्वसौ वास्तवः । तेन कृत्स्नैकदेशविकल्पयोर्नात्रावकाशः ।
 तस्मात्—युज्यते परिणामः ॥

(दशमे ब्रह्मणोऽशरीरस्यैव मायासद्भावाधिकरणे सूत्रे—)

सर्वोपेता च तद्दर्शनात् ॥ ३० ॥

विकरणत्वान्नेति चेत्तदुक्तम् ॥ ३१ ॥

दशमाधिकरणमारचयति—

नाशरीरस्य मायाऽस्ति यदि वाऽस्ति, न विद्यते ॥

ये हि मायाविनो लोके ते सर्वेऽपि शरीरिणः ॥ १९ ॥

बाह्यहेतुमृते यद्वन्मायया कार्यकारिता ॥

ऋतेऽपि देहं मायैवं ब्रह्मण्यस्तु प्रमाणतः ॥ २० ॥

लोके मायाविनोऽमैन्द्रजालिकानां शरीरित्वदर्शनादशरीरस्य ब्रह्मणो माया न संभवति ॥

इति प्राप्ते ब्रूमः—गृहादिनिर्मातृणां स्वव्यतिरिक्तमृदास्तृणादिबाह्यसाधनसापेक्ष-
 त्वदर्शनेऽप्यैन्द्रजालिकस्य बाह्यसाधनानैरेपेक्षेण यथा गृहादिनिर्मातृत्वम्, तथा लौकिक-
 मायाविनः शरीरसापेक्षत्वदर्शनेऽपि ब्रह्मणो मायासिद्धयर्थं तदपेक्षा मा भूत् । अथो-

१ ख. वाऽस्याः प० । २ ग. 'त्वं कात्स्न्यान्नापि विभा' । ३ ग. 'क्तो नाव' । ४ क. अन-
 न्तराधि० । ५ क. ख. 'षिकादिव' । ६ ख. 'णामवादोऽभ्यु' । ७ क. यस्य प० । ८ ग. 'सङ्गात्' ।
 ९ क. 'णामो युक्तः ॥ ३' । १० क. ख. 'पत्वर्प' । ११ ग. 'प्रमाणता' । १२ ग. 'नामिन्द्र' ।
 १३ क. 'रुपाषाणा' ।

च्येत—ऐन्द्रजालिकस्य बाह्यहेतुनैरपेक्ष्येण निर्मातृत्वे प्रत्यक्षं प्रमाणमस्ति,—तेहि ब्रह्मणोऽपि शरीरनैरपेक्ष्येण मायासद्भावे “ मायिनं तु महेश्वरम् ” इति श्रुतिः प्रमाणमस्तु ॥

(एकादशे तृप्तस्यापि ब्रह्मण एव जगत्स्रष्टृत्वाधिकरणे सूत्रे—)

न प्रयोजनवत्त्वात् ॥ ३२ ॥ लोक-

वत्तु लीलाकैवल्यम् ॥ ३३ ॥

एकादशाधिकरणमारचयति—

तृप्तोऽस्रष्टाऽथवा स्रष्टा, न स्रष्टा फलवाञ्छने ॥

अतृप्तिः स्यादवाञ्छायामुन्मत्तनरतुल्यता ॥ २१ ॥

लीलाश्वासवृथाचेष्टा अनुद्दिश्य फलं यतैः ॥

अनुन्मत्तैर्विरच्यन्ते तस्मात्तृप्तस्तथा सृजेत् ॥ २२ ॥

“ आनन्दो ब्रह्म ” इति श्रुतेर्नित्यतृप्तः परमेश्वरः । तादृशस्य सृष्टिविषयायामिच्छाया-
मभ्युपगम्यमानायां नित्यतृप्तिर्व्याह्रन्येत । अनभ्युपगम्यमानायां तु—अबुद्धिपूर्विकां सृष्टिं
विरचयत उन्मत्तनरतुल्यता प्रसज्येत ॥

इति प्राप्ते, ब्रूमः—बुद्धिमद्भिरेव राजादिभिरन्तरेण प्रयोजनं लीलया मृगयादिप्रवृत्तिः
क्रियते । श्वासोच्छ्वासव्यवहारस्तु सार्वजनीनः । व्यर्थचेष्टाश्च बालकैः क्रियमाणा बहुशो
दृश्यन्ते । तद्वन्नित्यतृप्तोऽपीश्वरः प्रयोजनमन्तरेणाप्यनुन्मत्तः सन्नशेषं जगत्सृजते ।

(द्वादशे ब्रह्मणो वैषम्यनैर्घृण्याभावाधिकरणे सूत्राणि—)

वैषम्यनैर्घृण्ये न सापेक्षत्वात्, तथा हि दर्श-

यति ॥ ३४ ॥ न कर्माविभागादिति चेन्नानादि-

त्वात् ॥ ३५ ॥ उपपद्यते चाप्युपलभ्यते च ॥ ३६ ॥

द्वादशाधिकरणमारचयति—

वैषम्याद्यापतेन्नो वा सुखदुःखे नृभेदतः ॥

सृजन्विषम ईशः स्यान्निर्घृणश्चोपसंहरन् ॥ २३ ॥

प्राण्यनुष्ठितधर्मादिमपेक्ष्येशः प्रवर्तते ॥

नातो वैषम्यनैर्घृण्ये संसारस्तु न चाऽऽदिमान् ॥ २४ ॥

ईश्वरो देवादीनत्यन्तसुखिनः सृजति, पश्वादीनत्यन्तदुःखिनः, मनुष्यान्मध्यमान्, एवं तारतम्येन पुरुषविशेषेषु सुखदुःखे सृजन्नीश्वरः कथं विषमो न स्यात् । कथं नीचैरप्यत्यन्त-जुगुप्सितं देवतिर्यङ्गनुप्याद्यशेषं जगदुपसंहरन्निर्गुणो न भवेत् । तस्मात्—वैषम्यनैर्घृण्ये प्रसज्येयाताम् ॥

इति प्राप्ते, ब्रूमः—न तावदीश्वरस्य वैषम्यप्रसङ्गोऽस्ति । प्राणिनामुत्तममध्यमाधमलक्षणवैषम्ये तैत्तत्कर्मणामेव प्रयोजकत्वात् । न चैतावतोश्वरस्य स्वातन्त्र्यहानिः, अन्तर्यामितया कर्माध्यक्षत्वात् । नन्वेवं सति घट्टकुटीप्रभातन्याय* आपद्यते, ईश्वरे वैषम्यं परिहर्तुं कर्मणां वैषम्यहेतुत्वमुक्त्वा पुनरीश्वरस्य स्वातन्त्र्यसिद्धये तत्कर्मनियामकत्वेऽभ्युपगम्यमाने सत्यन्ततो गत्वेश्वरस्यैव वैषम्यप्रसङ्गात् । नायं दोषः । नियामकत्वं नाम तैत्तद्वस्तुशक्तीनामव्यवस्थापरिहारमात्रम् । शक्तयस्तु मायाशरीरभूताः । न तासामुत्पादक ईश्वरः । ततश्च स्वस्वशक्तिवशात्कर्मणां वैषम्यहेतुत्वेऽपि न व्यवस्थापकस्येश्वरस्य वैषम्यप्रसङ्गः । संहारस्य सुषुप्तिवदुःखाजनकत्वात् । प्रत्युत सर्वक्लेशनिवर्तकत्वात्सृष्ट्यात्ममेव । ननु—अवान्तरसृष्टिषु पूर्वपूर्वकर्मापेक्षया सृजत ईश्वरस्य वैषम्याभावेऽपि प्रथमसृष्टौ पूर्वकर्मासंभवाद्वैषम्यदोषस्तदवस्थः—इति चेत् । न सृष्टिपरम्पराया अनादित्वात् । “नान्तो न चाऽऽदिः”—इत्यादि-शास्त्रात् । तस्मात्—न कोऽपि दोषः ॥

(त्रयोदशे निर्गुणस्यापि ब्रह्मणः प्रकृतित्वाधिकरणे सूत्रम्—)

सर्वधर्मोपपत्तेश्च ॥ ३७ ॥

त्रयोदशाधिकरणमारचयति—

नास्ति प्रकृतिता यद्वा निर्गुणस्यास्ति, नास्ति सा ॥

मृदादेः सगुणस्यैव प्रकृतित्वोपलम्भनात् ॥ २५ ॥

भ्रमाधिष्ठानताऽस्माभिः प्रकृतित्वमुपेयते ॥

निर्गुणेऽप्यस्ति जात्यादौ सा ब्रह्म प्रकृतिस्ततः ॥ २६ ॥

* यथा घटे पर्वतीयविषममार्गे राजकरादातुः कस्यचिद्राजपुरुषस्य कुटी वर्तते । तत्र कर-दानभयेन रात्रौ मार्गान्तरेण चलितस्य सार्धस्य मार्गभ्रान्त्या प्रभाते तत्रैवाऽऽगमनम् । तद्वत्—इत्येवंरूपा टिप्पणी ‘ ग ’ संज्ञके पुस्तकेऽस्ति ॥

१ क. ‘त्तनाधमलं’ । ग. ‘त्तनमध्यमानं लं’ । २ क. ग. ‘तत्कं’ । ३ ग. ‘घटकुट्यां प्रं’ । ४ क. ‘षम्ये हेतुत्वं प्रं’ । ५ ग. ‘नाप्ययं’ । ६ ख. ‘तद्’ । ७ ग. ‘श्च स्वशं’ ।

प्रकृतित्वं नाम कार्याकारेण विक्रियमाणत्वम् । तच्च लोके सगुण एव मृदादावुपलब्धम् ।
तेतो न निर्गुणस्य ब्रह्मणः प्रकृतिता ॥

इति प्राप्ते, ब्रूमः—यद्यपि 'प्रक्रियते विक्रियतेऽनया—इति प्रकृतिः' इति व्युत्पत्त्या
विक्रियमाणत्वं प्रतीयते । तथाऽपि तद्विक्रियमाणत्वं द्वेधा संभवति—क्षीरादेवत्परिणामित्वेन
वा, रज्ज्वादिवद्भ्रमाधिष्ठानत्वेन वा । तत्र निर्गुणस्य परिणामित्वासंभवेऽपि भ्रमाधिष्ठान-
त्वमस्तु । दृश्यते तु निर्गुणे जात्यादौ भ्रमाधिष्ठानता । मलिनब्राह्मणं दृष्ट्वा 'शूद्रोऽयम्'
इति भ्रान्तव्यवहारदर्शनात् । तस्मात्—निर्गुणमपि ब्रह्म प्रकृतिः—इति सिद्धम् ॥

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां वैयासि-
कन्यायमालायां द्वितीयाध्यायस्य प्रथमः पादः ॥ १ ॥

	अत्र पादे	आदितः
अधिकरणानि	१३	५३
सूत्राणि	३७	१७२

(अथ द्वितीयाध्यायस्य द्वितीयः पादः)

(प्रथमे प्रधानस्य जगद्धेतुत्वाभावाधिकरणे सूत्राणि —)

रचनानुपपत्तेश्च नानुमानम् ॥ १ ॥ प्रवृत्तेश्च
॥ २ ॥ पयोम्बुवच्चेत्तत्रापि ॥ ३ ॥ व्यतिरे-
कानवस्थितेश्चानपेक्षत्वात् ॥ ४ ॥ अन्यत्रा-
भावाच्च न तृणादिवत् ॥ ५ ॥ अभ्युपगमेऽ-
प्यर्थाभावात् ॥ ६ ॥ पुरुषाश्मवदिति चेत्त-
थाऽपि ॥ ७ ॥ अङ्गित्वानुपपत्तेश्च ॥ ८ ॥
अन्यथाऽनुमितौ च ज्ञाशक्तिवियोगात् ॥
॥ ९ ॥ विप्रतिषेधाच्चासमञ्जसम् ॥ १० ॥

यपादस्य प्रथमाधिकरणमारचयति—

प्रधानं जगतो हेतुर्न वा सर्वे घटादयः ॥

अन्विताः सुखदुःखाद्यैर्यतो हेतुरतो भवेत् ॥ १ ॥

न हेतुर्योग्यरचनाप्रवृत्त्यादेरसंभवात् ॥

सुखाद्या आन्तरा बाह्या घटाद्यास्तु कुतोऽन्वयः ॥ २ ॥

सुखदुःखमोहात्मकं प्रधानं जगतः प्रकृतिः, जगति सुखाद्यन्वयदर्शनात् । घटपटादयः उपलभ्यमानाः सुखाय भवन्ति, उद्काहरणप्रावरणादिकारित्वात् । त एव घटादयोऽन्यैरप-
ह्रियमाणास्तस्यैव दुःखजनकाः । यद्दोदकाहरणादिकार्यं नापेक्षितम्, तदा सुखदुःखे न जन-
यन्ति, केवलमुपेक्षणीयत्वेनावतिष्ठन्ते । तदिदमुपेक्षाविषयत्वं मोहः, “मुह वैचित्ये” इति
घातोर्मोहशब्दिनिष्पत्तेरुपेक्षणीयेषु चित्तवृत्त्यनुदयात् । अतः सुखदुःखमोहान्वयदर्शनात्
‘प्रधानं प्रकृतिः’ इति सांख्या मन्यन्ते ॥

इति प्राप्ते, ब्रूमः—न प्रधानं जगद्धेतुः, देहेन्द्रियमर्हाधरादिरूपस्य विचित्रस्य प्रति-
नियतनानासंनिवेशविशेषस्य जगतो रचनायामचेतनस्य प्रधानस्य योग्यत्वासंभवात् । लोके
हि प्रतिनियतकार्यस्य विचित्रनानाप्रासादादेरतिबुद्धिमत्कर्तृकत्वोपलम्भात् । आस्तां तावदियं
रचना, तत्सिद्धयर्था प्रवृत्तिरपि नाचेतनस्योपपद्यते, चेतनानधिष्ठिते शक्यतादौ तददर्शनात् ।
अथ पुरुषस्य चेतनस्य प्रकृत्यधिष्ठातृत्वमभ्युपगम्येत तर्हि—असङ्कत्वं पुरुषस्य हीयते—
इत्यपसिद्धान्तापात्तिः । यदुक्तम्—सुखदुःखमोहान्विता घटादयः—इति । तदसत् । सुखा-
दीनामान्तरत्वाद्धटादीनां बाह्यत्वात् । तस्मान्न प्रधानं जगद्धेतुः ॥

(द्वितीये ब्रह्मणो विसदृशजगदुत्पत्तौ काणादीयदृष्टान्तसद्भावाधिक-
रणे सूत्रम्—)

महदीर्घवद्वा ह्रस्वपरिमण्डलाभ्याम् ॥ ११ ॥

द्वितीयाधिकरणमारचयति—

नास्ति काणाददृष्टान्तः किंवाऽस्त्यसदृशोद्भवे ॥

नास्ति शुक्लपटः शुक्लात्तन्तोरेव हि जायते ॥ ३ ॥

अणु द्वाणुकमुत्पन्नमनणोः परिमण्डलात् ॥

अदीर्घाद्व्यणुकादीर्घं व्यणुकं तन्निर्दर्शनम् ॥ ४ ॥

पूर्वस्मिन्यादे ‘चेतनाद्ब्रह्मणो विलक्षणमचेतनं जगज्जायते—इत्यत्र सांख्यान्प्रति

१ ग. °त् । अत । २ क. ख. यदा तूद° । ३ ग. ‘शब्दोत्पत्ते’ । ४ ख. °तव्यकल्यनु° । ५ क.
‘हेन्द्रम’ । ६ ग. °त्रप्रासा° । ख. °त्रदेवालायादे° । ७ क. °पि चे° । ८ ख. ग. °गम्यते तर्हि । ९
ख. ग. हीयते । १० क. ख. °शो भवेत् । ना° । ११ क. ख. शुक्लः प° । १२ क. ख. शुक्लतन्तो° ।

लोकसिद्धं गोमयवृश्चिकादिनिदर्शनमभिहितम्, तावता सांख्यैः क्रियमाणस्याऽऽक्षेपस्य परि-
हृतत्वात्स्वपक्षसाधनसंपन्नं परपक्षदूषणं चास्मिन्यादे प्रक्रम्य पूर्वाधिकरणे सांख्यमतं दूषि-
तम् । इतः परं वैशेषिकाणां मतं दूषयितव्यम् । तन्मतस्य च प्रक्रियांबहुलत्वात्,
तद्भासनावासितः पुरुषस्तत्प्रक्रियासिद्धाविलक्षणोत्पत्तिदृष्टान्तमन्तरेण ब्रह्मकारणवादं न बहु
मन्यते । अतो ' विसदृशोत्पत्तौ काणादमतसिद्धो दृष्टान्तोऽस्ति, न वा ' इति विचार्यते ।
' नास्ति ' इति तावत्प्राप्तम् । यतः शुक्लः पटः शुक्लेभ्य एव तन्तुभ्यो जायते, नतु रक्तेभ्यः ।
तस्मात्—नास्ति ॥

इति प्राप्ते, ब्रूमः—अस्त्येव विसदृशोत्पत्तौ दृष्टान्तः । तथाहि—परमाणवः पारि-
माण्डल्यपरिमाणयुक्ताः । न त्वणुपरिमाणयुक्ताः । द्वाभ्यां च परमाणुभ्यामणुपरिमाणरहिता-
भ्यामणुपरिमाणोपेतं व्यणुकमुत्पद्यते । इदमेकं निदर्शनम् । तथा—ह्रस्वपरिमाणोपेतं दीर्घप-
रिमाणरहितं व्यणुकम् । तादृशेभ्यो विसदृशेभ्यस्त्रिभ्यो व्यणुकेभ्यो दीर्घपरिमाणोपेतमणुप-
रिमाणरहितं व्यणुकमुत्पद्यते । इदमपरं निदर्शनम् । एवमन्यान्यपि तत्प्रक्रियासिद्धानि
निदर्शनान्युदाहर्तव्यानि ॥

(तृतीये परमाणुकारणवादनिराकरणाधिकरणे सूत्राणि—)

उभयथाऽपि न कर्मातिस्तदभावः ॥ १२ ॥ सम-
वायाभ्युपगमाच्च साम्यादनवस्थितेः ॥ १३ ॥
नित्यमेव च भावात् ॥ १४ ॥ रूपादिमत्त्वाच्च
विपर्ययो दर्शनात् ॥ १५ ॥ उभयथा च दोषात्
॥ १६ ॥ अपरिग्रहाच्चात्यन्तमनपेक्षा ॥ १७ ॥

तृतीयाधिकरणमारचयति—

जनयन्ति जगन्नो वा संयुक्ताः परमाणवः ॥

आद्यकर्मजसंयोगाद्व्यणुकादिक्रमाज्जनिः ॥ ५ ॥

सनिमित्तानिमित्तादिविकल्पेष्व्वाद्यकर्मणः ॥ •

असंभवादसंयोगे जनयन्ति न ते जगत् ॥ ६ ॥

प्रलीने पूर्वसिद्धे जगति यदा महेश्वरस्य सिसृक्षा भवति तदा प्राणिकर्मवशात्प्रसिद्धे

परमाणुष्वद्यं कर्मोत्पद्यते । तस्मात्कर्मण एकः परमाणुः परमाण्वन्तरेण संयुज्यते । तस्माच्च संयोगाद्द्व्यणुकमारभ्यते । तेभ्यस्त्रिभ्यो द्वाणुकेभ्यश्चतुष्णुकम्—इत्यादिक्रमेण जगदुत्पत्तौ बाधकाभावात्संयुक्ताः परमाणवो जगज्जनयन्ति ॥

इति प्राप्ते ब्रूमः—यदेतदाद्यं कर्म तन्निर्निमित्तं सनिमित्तं वा । निर्निमित्तत्वे नियामकाभावात्सर्वदा तदुत्पत्तौ प्रलयेऽपि तत्प्रसङ्गः । सनिमित्तत्वेऽपि तन्निमित्तं दृष्टम्, अदृष्टं वा । न तावद्दृष्टम्, प्रयत्नस्याभिघातस्य वा शरीरोत्पत्तेः प्रागसंभवात् । ईश्वरप्रयत्नस्य नित्यस्य कादाचित्काद्यकर्मोत्पत्तिं प्रत्यनियामकत्वात् । नाप्यदृष्टमाद्यकर्मनिमित्तम्, आत्म-समवेतस्यादृष्टस्य परमाणुभिरसंबन्धात् । अत एवमादिविकल्पप्रसरे सत्याद्यकर्मासंभवान्न परमाणुसंयोगो जायते । ततः—‘संयुक्तेभ्यः परमाणुभ्यो जगज्जनिः’ इति मतं दूरापास्तम्॥

(चतुर्थं वैनाशिकखण्डने समुदायासिद्ध्याधिकरणे सूत्राणि—)

समुदाय उभयहेतुकेऽपि तदप्राप्तिः ॥ १८ ॥

इतरेतरप्रत्ययत्वादिति चेन्नोत्पत्तिमात्रनिमित्त-
त्वात् ॥ १९ ॥ उत्तरोत्पादे च पूर्वनिरोधात्

॥ २० ॥ असति प्रतिज्ञोपरोधो यौगपद्यमन्यथा

॥ २१ ॥ प्रतिसंख्याप्रतिसंख्यानिरोधाप्राप्तिर-
विच्छेदात् ॥ २२ ॥ उभयथा च दोषात्

॥ २३ ॥ आकाशे चाविशेषात् ॥ २४ ॥

अनुस्मृतेष्व ॥ २५ ॥ नासतोऽदृष्टत्वात् ॥

॥ २६ ॥ उदासीनानामपि चैवं सिद्धिः ॥ २७ ॥

चतुर्थाधिकरणमारचयति—

समुदायाद्युभौ युक्तावयुक्तौ वाऽणुहेतुकः ॥

एकोऽपरः स्कन्धहेतुरित्येवं युज्यते द्वयम् ॥ ७ ॥

स्थिरचेतनराहित्यात्स्वयं वाऽचेतनत्वतः ॥

न स्कन्धानामणूनां वा समुदायोऽत्र युज्यते ॥ ८ ॥

बाह्यास्तिस्ववादिनो बौद्धा मन्यन्ते—द्वौ समुदायौ—बाह्यः, आभ्यन्तरश्चेति । तत्र बाह्यो भूतदीपसमुद्रादिकः । आन्तरश्चित्तैवेत्यात्मकः । तदेतत्समुदायद्वयमेवाशेषं जगत् । तत्र बाह्यसमुदाये परमाणवः कारणम् । ते च परमाणवश्चतुर्विधाः—कैचिंत्कठिनाकाराः पार्थिवारूपाः, अपरे स्निग्धा आप्याः, अन्ये चोष्णास्तैजसारूपाः, अन्ये चलनात्मका वायवीयाः । तेभ्यश्चतुर्विधेभ्यः परमाणुभ्यो युगपत्पुञ्जीभूतेभ्यो बाह्यसमुदायो जायते । आन्तरस्य समुदायस्य स्कन्धपञ्चकं कारणम् । रूपस्कन्धः, विज्ञानस्कन्धः, वेदनास्कन्धः, संज्ञास्कन्धः, संस्कारस्कन्धश्चेति पञ्चस्कन्धाः । तत्र चित्तेन निरूप्यमाणाः शब्दस्पर्शादयो रूपस्कन्धः, तदभिव्यक्तिर्विज्ञानस्कन्धः । तज्जन्यं दुःखं वेदनास्कन्धः । देवदत्तादिनामधेयं संज्ञास्कन्धः । एतेषां वासना संस्कारस्कन्धः । तेभ्यः पञ्चम्यः पुञ्जीभूतेभ्य आन्तरसमुदायो जायते । तस्मात्—युज्यते समुदायद्वयम् ॥

इति प्राप्ते ब्रूमः—किमणूनां स्कन्धानां च संघातोत्पत्तौ निमित्तभूतश्चेतनोऽन्योऽस्ति, किंवा—स्वयमेव संहन्यते । आद्येऽपि चेतनः स्थायी, क्षणिको वा । स्थायित्वे—अपसिद्धान्तः । क्षणिकत्वे—प्रथमं स्वेयंलब्धात्मकः पश्चात्संघातोत्पत्तिं करोति—इति वक्तुमशक्यम् ॥ द्वितीये तु—अचेतनाः स्कन्धा अणवश्च नियामकं चेतनमन्तरेण प्रतिनियताकारेण कथं संहन्यन्ताम् । तस्मात्—न युक्तं समुदायद्वयम् ॥

(पञ्चमे विज्ञानवादनिराकरणाधिकरणे सूत्राणि—)

नाभाव उपलब्धेः ॥ २८ ॥ वैधर्म्याच्च

न स्वप्नादिवत् ॥ २९ ॥ न भावोऽनु-

पलब्धेः ॥ ३० ॥ क्षणिकत्वाच्च ॥

॥ ३१ ॥ सर्वथाऽनुपपत्तेश्च ॥ ३२ ॥

पञ्चमाधिकरणमारचयति—

विज्ञानस्कन्धमात्रत्वं युज्यते वा न युज्यते ।

युज्यते स्वप्नदृष्टान्ताद्बुद्धयैव व्यवहारतः ॥ ९ ॥

१ ग. भूतलादि° । २ ख. °त्तचेतात्म° । ३ क. ख. °दायस्य प° । ४ ख. °चित्स्थिराः । ५ क. आप्याख्याः । ख. अबाख्याः । ६ ग. चलनाख्या । ७ क. ख. पञ्चस्कन्धेभ्यः । ८ क. ख. °न्तरः स° । ९ क. ख. °घातापत्तौ । १० क. °पि स चे° । ख °पि न चे° । ११ क. स्वयमल° । १२ क. ख. °तसंघातपत्ति° ।

अबाधात्स्वप्नवैषम्यं बाह्यार्थस्तूपलभ्यते ।

बहिर्वदिति तेऽप्युक्तिर्नातो धीरर्थरूपभाक् ॥ १० ॥

केचिद्वैद्वा बाह्यार्थमपलपन्तो विज्ञानमौत्रं तत्त्वमाहुः । न च—तत्र व्यवहारानु-
पपत्तिः, स्वप्ने बाह्यार्थाननपेक्ष्य केवलया बुद्ध्या व्यवहारदर्शनात्तथैव ज्ञानव्यवहारस्याप्यु-
पपत्तेः । तस्मात्—विज्ञानस्कन्धमात्रत्वं युज्यते ॥

इति प्राप्ते, ब्रूमः—विषमो हि स्वप्नदृष्टान्तः, प्रबोधदशायां स्वप्नस्य बाध्यमानत्वात् ।
ज्ञानव्यवहारस्य च न क्वचिद्वैषम्यं पश्यामः । न च—बाह्यार्थसद्भावे प्रमाणाभावः, उपल-
ब्धेरेव प्रमाणत्वात् । उपलभ्यन्ते हि घटादयो बहिष्ठेन । अथोच्येत—बुद्धिरेव बाह्यव्यादि-
वदवभासते । तथा चाऽऽहुः—

“यदन्तर्ज्ञेयतत्त्वं तद्वहिर्वदवभासते” । इति—

(इति) एवं तर्हि—त्वदुक्तिरेव बाह्यार्थसद्भावे प्रमाणम्—इति ब्रूमः । क्वचिदपि
बाह्यार्थाभावे तदव्युत्पत्तिराहित्यात् ‘बहिर्वत्’ इत्युपमानोक्तिर्न संगच्छेत । तस्मात्—
बाह्यार्थसद्भावाद्विज्ञानमात्रत्वं न युक्तम् ॥

(षष्ठ आर्हतानां सप्तमङ्गीसिराकरणशुद्धिकरणे सूत्राणि—)

नैकस्मिन्नसंभवात् ॥ ३३ ॥ एवं चाऽऽत्माका-
त्स्न्यम् ॥ ३४ ॥ न च पर्यायादप्यविरोधो
विकारादिभ्यः ॥ ३५ ॥ अन्यावस्थिते-
श्वोभयनित्यत्वादविशेषः ॥ ३६ ॥

षष्ठाधिकरणमारचयति—

सिद्धिः सप्तपदार्थानां सप्तमङ्गीनयान्न वा ।

साधकन्यायसद्भावात्तेषां सिद्धौ किमद्भुतम् ॥ ११ ॥

एकस्मिन्सदसत्त्वादिविरुद्धप्रतिपादनात् ।

अपन्यायः सप्तमङ्गी न च जीवस्य सांशता ॥ १२ ॥

१ क. ‘वम्याद्वाद्या’ । २ ख. ते युक्ति° । ३ क. ‘मात्रत्वमालम्बनमा’ । ४ क. अत्र ।
५ ख. ‘द्वाषकं प°’ । ६ क. ‘वे प्रामाण्याभा’ । ७ क. दि पदा° । ८ क. ‘व मङ्गल°’ ।

आर्हता *मन्यन्ते—जीवोऽजीवश्चेति द्वौ पदार्थौ । जीवश्चेतनः शरीरपरिमाणः सावयवः । अजीवः षड्विधः । तन्न महीधरादिरेकः, आस्त्रवसंवरनिर्जरबन्धमोक्षाख्याः पञ्च । 'आस्त्रवत्यनेन जीवो विषयेषु' इत्यास्त्रव इन्द्रियसंघातः । 'संवृणोति विवेकम्' इत्यविवेकादि संवरः 'निःशेषेण जीर्यत्यनेन कामक्रोधादिः' इति केशोल्लुञ्चनतप्तशिलारोहणादिकं तपो निर्जरः । कर्माष्टकेनाऽऽपादिता जन्मैर्मरणपरम्परा बन्धः । चत्वारि घातिकर्माणि पापविशेषरूपाणि । चत्वारि चाघातिकर्माणि पुण्यविशेषरूपाणि शास्त्रोक्तोपायेन तेभ्योऽष्टभ्यः कर्मभ्यो विनिर्गतस्य जीवस्य सततोर्ध्वगमनं मोक्षः । त एते सप्त पदार्थाः +सप्तभङ्गीरूपेण न्यायेन व्यवस्थाप्यन्ते । स्यादस्ति, स्यान्नास्ति, स्यादस्ति, चै

*जीवास्तिकायत्रिविधः—कश्चिजीवो नित्यसिद्धोऽर्हन्मुख्यः, केचित्सांप्रतिकमुक्ताः, केचिद्बद्धाः, इति । पुद्गलास्तिकायः षोढा—पृथिव्यादीनि चत्वारि भूतानि स्थावरं जङ्गमं चेति । प्रवृत्तिस्थितिलिङ्गौ धर्माधर्मबुक्तौ । आकाशास्तिकायो द्विविधः—लोकावकाशः सांसारिकः, अलोकावकाशो मुक्ताश्रयः, इति । बन्धाख्यं कर्माष्टविधम्—चत्वारि घातिकर्माणि, चत्वार्यघातीनि । तत्र—ज्ञानावरणीयं दर्शनावरणीयं मोहनीयमान्तर्त्यं चेति घातिकर्माणि । 'तत्त्वज्ञानान्न मुक्तिः' इति ज्ञानमाद्यं कर्म । आर्हततन्मश्रवणान्न मुक्तिः' इति ज्ञानं द्वितीयम् । बहुषु तीर्थकरप्रदर्शितेषु मोक्षमार्गेषु विशेषानवधारणं मोहनीयम् । मोक्षमार्गप्रवृत्तिविघ्नकरणमान्तर्त्यम् । इमानि त्रेयोहन्तृत्वाद्घातिकर्माणि । अघाघातीनि चत्वारि कर्माणि—वेदनीयम्, नामिकम्, गौत्रिकम्, आयुष्कम्, इति । 'मम वेदितव्यं तत्त्वमस्ति' इत्यभिमानो वेदनीयम् । 'एतन्नामाहमस्मि' इत्यभिमानो नामिकम् । 'अहमत्र भवतो दैशिकस्यार्हतः शिष्यवंशे प्रविष्टोऽस्मि, इत्यभिमानो गौत्रिकम् । शरीरस्थित्यर्थं कर्माऽऽयुष्कम् । अथवा—शुक्लशोणितमिश्रितम्—आयुष्कम् । तस्य तत्त्वज्ञानानुकूलदेहपरिणामशक्तिर्गौत्रिकम् । शक्तस्य तस्य द्रवीभावानुकूलकललावस्थाया बुद्धुदावस्थायाश्चाऽऽरम्भकः क्रियाविशेषो नामिकम् । सक्रियस्य जाठराग्निवायुभ्यामीषद्धनीभावो वेदनीयम् । तत्त्ववेदानानुकूलत्वात्तान्येतानि तत्त्ववेदकशुक्लपुद्गलार्थत्वाद्घातीनि । तदेतत्कर्माष्टकं जन्मार्थत्वाद्बन्धः । इति रत्नप्रभा ॥

+ सप्तानामस्तित्वादीनां भङ्गानां समाहारः सप्तभङ्गी । घटादेर्हि सर्वात्मना सदेकरूपत्वे प्राप्यात्मनाऽपि 'अयमस्त्येव सः' इति तत्प्राप्तये यत्नो न स्यात् । अतो घटत्वादिरूपेण कथंचिदस्ति, प्राप्यत्वादिरूपेण कथंचिन्नास्ति, इत्येवमनेकरूपत्वं वस्तुमात्रस्य । तत्र वस्तुनोऽस्तित्त्ववाञ्छायां 'स्यादस्ति' इत्याद्यो भङ्गः । प्रवर्तनास्तित्त्ववाञ्छायां 'स्यान्नास्ति' इति द्वितीयो भङ्गः । क्रमेणोभयवाञ्छायां 'स्यादस्ति नास्ति वा' इति तृतीयो भङ्गः । युगपदुभयवाञ्छायाम् 'अस्ति, नास्ति' इति शब्दद्वयस्य सङ्घट्टकुमशक्यत्वात्स्यादवक्तव्यत्वं चतुर्थो भङ्गः । आद्यचतुर्थभङ्गयोर्वाञ्छायां 'स्यादस्ति चावक्तव्यश्च' इति पञ्चमो भङ्गः । द्वितीयचतुर्थेच्छायां 'स्यान्नास्ति चावक्तव्यश्च' इति षष्ठो भङ्गः । तृतीयचतुर्थेच्छायां 'स्यादस्ति नास्ति चावक्तव्यश्च' इति सप्तमो भङ्गः । इति विभागः । एवम्—एकत्वमनेकत्वं चेति द्वयमादाय स्यादेकः, स्यादनेकः, स्यादेकोऽनेकश्च, स्यादवक्तव्यः, स्यादेकोऽवक्तव्यः, स्यादनेकोऽवक्तव्यः, स्यादेकोऽनेकश्चावक्तव्यश्च, इति । तथा—स्यान्नित्यः, स्यादनित्यः, इत्याद्यष्टम् । एवमनेकरूपत्वेन वस्तुनि प्राप्तिव्यागादिव्यवहारः संभवति । एकरूपत्वे सर्वं सर्वत्र सर्वदाऽस्त्येव' इति व्यवहारविलोपापत्तिः स्यात् । तस्मादनेकान्तं सर्वम्—इत्येकरूपब्रह्मवादबाधः । इति रत्नप्रभा ॥

नास्ति च, स्यादवक्तव्यः, स्यादस्ति चावक्तव्यश्च, स्यान्नास्ति चावक्तव्यश्च, स्यादस्ति च नास्ति चावक्तव्यश्च, इति सप्तभङ्गीनयः । अयमर्थः—स्याच्छब्द ईषदर्थवाची निपातः । प्रतिवादिनोऽपि चतुर्विधाः—सद्वादिनः, असद्वादिनः, सदसद्वादिनः, अनिर्वचनीयवादिनश्चेति । पुनरपि—अनिर्वचनीयैमतेन मिश्रितानि सदादिमतानि, इति त्रिविधा वादिनः । तानेतान्सप्तविधान्वादिनः प्रति सप्तविधा न्यायाः प्रयोक्तव्याः । तद्यथा—सद्वादी समागत्याऽऽर्हतं प्रति ' किं त्वन्मते मोक्षोऽस्ति ' इति पृच्छति । तत्राऽऽर्हतं उत्तरं ब्रूते—'ईष-दास्ति ' इति । एवमन्यानपि वादिनः प्रति ' स्यान्नास्ति ' इत्यादीन्युदाहर्तव्यानि । तावता वादिनः सर्वे निर्विण्णाः सन्तो नोत्तरं प्रतिपद्यन्ते । अतोऽस्य सप्तभङ्गीरूपस्य साधकन्यायस्य सद्वावाजीवादीनां सप्तपदार्थानां सिद्धौ किमत्राऽऽश्चर्यम् ॥

इति प्राप्ते, ब्रूमः—सप्तभङ्गीरूपोऽयमपन्यायः । एकस्य जीवपदार्थस्य सद्वादिनं प्रति सद्रूपत्वम्, असद्वादिनं प्रत्यसद्रूपत्वं च, इत्येवमादिविरुद्धधर्मप्रतिपादकत्वात् । न च—जीवस्य सावयवत्वं युज्यते, अनित्यत्वप्रसङ्गात् । तदनित्यत्वे च मोक्षः कस्य पुरुषार्थः स्यात्—तस्मात्—न्यायाभासेन सप्तभङ्ग्याख्येन जीवादपदार्थानां न सिद्धिः ॥

(सप्तमे तटस्थेश्वरवादनिराकरणाधिकरणे सूत्राणि—)

पत्युरसामञ्जस्यात् ॥ ३७ ॥ संबन्धा-
नुपपत्तेश्च ॥ ३८ ॥ अधिष्ठानानुपपत्तेश्च
॥ ३९ ॥ करणवच्चेन्न भोगादिभ्यः
॥ ४० ॥ अन्तवत्त्वमसर्वज्ञता वा ॥ ४१ ॥

सप्तमाधिकरणमारचयति—

तटस्थेश्वरवादोऽयं स युक्तोऽथ न युज्यते ॥

युक्तः कुलालदृष्टान्तान्नियन्तृत्वस्य संभवात् ॥ १२ ॥

न युक्तो विषमत्वादिदोषाद्वैदिक ईश्वरे ॥

अभ्युपेते तटस्थत्वं त्याज्यं श्रुतिविरोधतः ॥ १३ ॥

पूर्वाध्यायस्योपान्त्याधिकरणे—‘जगतो निमित्तमुपादानं चेश्वरः’—इत्यागमबलाद्य-
दुक्तम्, तदेतदसहमानास्तार्किकाः शैवादयः केवलं निमित्तत्वमीश्वरस्य मन्यन्ते । युक्ति-
चाऽऽहुः—यथा कुलालोऽनुपादानभूतो दण्डचक्रादीन्नियच्छन्कर्ता भवति, तथा तटस्थ
ईश्वरः ॥

इति प्राप्ते, ब्रूमः—न युक्तं केवलनिमित्तत्वम्, वैषम्यनैर्घृण्यदोषस्य दुष्परिहरत्वात् ।
कथं तर्हि त्वया दोषः परिहृतः—इति चेत् । ‘प्राणिकर्मसापेक्षत्वात्’ इति ब्रूमः । तथात्वे
चाऽऽगमोऽस्माकं प्रमाणम् । त्वयाऽप्यन्ततो गत्वाऽऽगमश्चेदङ्गो क्रियते, (तर्हि) तटस्थत्व-
मीश्वरस्य परित्याज्यं स्यात् । “बहु स्यां प्रजायेय” इत्युपादानश्रुत्या विरोधात् । तस्मात्—
न युक्तस्तटस्थेश्वरवादः ॥

(अष्टमे जीवोत्पत्तिवादनिराकरणाधिकरणे सूत्राणि—)

उत्पत्त्यसंभवात् ॥ ४२ ॥ न च कर्तुः कर-
णम् ॥ ४३ ॥ विज्ञानादिभावे वा तदप्र-
तिषेधः ॥ ४४ ॥ विप्रतिषेधाच्च ॥ ४५ ॥

अष्टमाधिकरणमारचयति—

जीवोत्पत्त्यादिकं पञ्चरात्रोक्तं युज्यते न वा ॥
युक्तं नारायणव्यूहतत्समाराधनादिवत् ॥ १४ ॥
युज्यतामविरुद्धांशो जीवोत्पत्तिर्न युज्यते ॥
उत्पन्नस्य विनाशित्वे कृतनाशादिदोषतः ॥ १५ ॥

पाञ्चरात्रा भागवता मन्यन्ते—‘भगवानेको वासुदेवो जगदुपादानं निमित्तं च ।
तत्समाराधनध्यानज्ञानैर्भवबन्धच्छेदः । तस्माच्च वासुदेवात्मसंकर्षणाख्यो जीवो जायते ।
जीवाच्च प्रद्युम्नाख्यं मनः । मनसश्चानिरुद्धाख्योऽहंकारः । त एते वासुदेवादयश्चत्वारो
व्यूहाः सर्वात्मकाः—इति ॥

तत्र वासुदेवं तत्समाराधनादिकं च श्रुतेरविरोधादभ्युपगच्छामः । यत्तु—जीवो
उत्पद्यते—इत्युक्तम् । तदसत् । कृतनाशाकृताभ्यागमप्रसङ्गात् । पूर्वसृष्टौ यो जीव-
स्तेस्योत्पत्तिमत्त्वे प्रलयदशायां तस्मिन्विनष्टे सति तत्कृतधर्माधर्मयोरफलप्रदत्वेन

१ क. ख. ‘किंकरी’ । २ क. ख. ‘वलनि’ । ३ क. ‘णम् । तथाऽप्य’ । ४ ख. ‘तो जगत्या-
गम’ । ५ क. ‘कं पाञ्च’ । ६ क. ‘विरोधोऽंशो । ख. ‘विरुद्धोऽंशो । ७ क. रात्रिका भा’ । ८ क.
ख. ‘गण उपा’ । ९ क. ख. ‘न्धविच्छे’ । १० क. ‘श्रुत्यवि’ । ख. ‘श्रुत्यवरो’ । ११ क. ख.
‘स्तस्मिन्नुत्पत्तिमत्त्वेन प्रलयदशायां विन’ ।

किनाशः प्रसज्येते । अस्मिंश्च कल्प उल्लस्यमानैर्नूतनजीवस्य धर्माधर्मयोः पूर्वमननुष्ठितयोः सतो-
रिह सुखदुःखप्राप्तिर्भवतीत्यकृताभ्यागमः प्रसज्येत । तस्माज्जीवोपत्त्यादिकं न युक्तम् ॥

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां वैया-
सिकन्यायमालायां द्वितीयाध्यायस्य द्वितीयः पादः ॥ २॥

	अत्र पादे	आदितः
अधिकरणानि	<	६१
सूत्राणि	४९	२१७

(अथ द्वितीयाध्यायस्य तृतीयः पादः)

(प्रथम आकाशस्य ब्रह्मजन्यताधिकरणे सूत्राणि—)

न वियदश्रुतेः ॥ १ ॥ अस्ति तु ॥ २ ॥ गौण्यसं-
भवात् ॥ ३ ॥ शब्दाच्च ॥ ४ ॥ स्याच्चैकस्य ब्रह्मश-
ब्दवत् ॥ ५ ॥ प्रतिज्ञाहानिरव्यतिरेकाच्छब्देभ्यः
॥ ६ ॥ यावद्विकारं तु विभागो लोकवत् ॥ ७ ॥

तृतीयपादस्य प्रथमाधिकरणमारचयति—

व्योम नित्यं जायते वा हेतुत्रयविवर्जनात् ॥
जनिश्रुतेश्च गौणत्वान्नित्यं व्योम न जायते ॥ १ ॥
एकज्ञानात्सर्वबुद्धेर्विभक्तत्वाज्जनिश्रुतेः ॥
विवर्ते कारणैकत्वाद्ब्रह्मणो व्योम जायते ॥ २ ॥

तैत्तिरीयके—“तस्माद्वा एतस्मादात्मन आकाशः संभूतः” इति श्रूयते । तत्र—
आकाशं नित्यं, न तु जन्मवत् । कुतः—आकाशोत्पादकस्य समवाय्यसमवायिनिमि-
त्ताख्यकारणत्रितयस्य दुःसंपादत्वात् । ‘संभूतः’ इति जनिश्रुतिस्तु संप्रतिपन्नब्रह्मका-
र्यवद्व्योमि सत्ताश्रयत्वगुणयोगात्प्रवृत्ता । तस्मात्—अनाद्यन्तं व्योम, न जायते ॥

इति प्राप्ते, ब्रूमः—एकविज्ञानेन सर्वविज्ञानं तावदशेषेषु वेदान्तेषु डिण्डिमः ।

१ ग. ‘त । तस्मि’ । २ क. ख. ‘नित्यं नू’ । ३ क. इति श्रीमद्वैयासिक्यधिकरणमालायां
‘द्वितीयः पादः । ख. ग. इति द्वितीयाध्यायस्य द्वितीयः पादः । ४ ग. ‘वर्जितात् । ५ ख. श्रुतेः ।
६ ग. ‘गात् । ७ ख. सत्त्ववि’ ।

तच्च व्योम्नो ब्रह्मकार्यत्वे मृद्वघटन्यायेन ब्रह्माव्यतिरेकादुपपादयितुं मुशकम्, नान्यथा । किंच—‘ आकाशं जायते, विभक्तत्वात्, घटवत् । नच—अयमसिद्धो हेतुः, वाय्मादिवै-
लक्ष्यस्याऽऽकाशे प्रसिद्धत्वात् । ’ नच—ब्रह्मण्यनैकान्तिकत्वम्, सर्वात्मिकस्य ब्रह्मणः
कस्माच्चिदपि विभक्तत्वस्य दुर्भणत्वात् । जनिश्रुतिश्चोत्पत्तिवादिन्यनुगृहीता भवति । यत्तु—
कारणत्रितयासंभवः—इत्युक्तम् । तदसत् । आरम्भवादे त्रितयामेक्षायामपि विवर्तवादे तदन-
पेक्षत्वात् । तस्मात्—एतेभ्यो हेतुभ्यो ब्रह्मणः कारणाद्योम जायते ॥

(द्वितीये वायोर्ब्रह्मजन्यत्वाधिकरणे सूत्रम्—)

एतेन मातरिश्वा व्याख्यातः ॥ ८ ॥

द्वितीयाधिकरणमारचयति—

वायुर्निर्त्यो जायते वा छान्दोग्येऽर्जन्मकीर्तनात् ॥

सैषाऽनस्तमिता देवतेत्युक्तेश्च न जायते ॥ ३ ॥

श्रुत्यन्तरोपसंहाराद्गौण्यनस्तमयश्रुतिः ॥

वियद्वज्जायते वायुः स्वरूपं ब्रह्म कारणम् ॥ ४ ॥

तैत्तिरीयक एव—“ आकाशाद्वायुः ” इति श्रूयते । सेयमुत्पत्तिश्रुतिर्गौणी,
छान्दोग्ये सृष्टिप्रकरणे—तेजोबन्नानामेवोत्पत्तिरभिधानात् । ननु—कचिदश्रवणमन्यत्र श्रुतं न
धारयितुमुत्सहते ’ इति न्यायेन तैत्तिरीयश्रुतेः कुतो गौणत्वम्—इति चेत् । ‘ श्रुत्यन्तर-
विरोधात् ’ इति ब्रूमः । बृहदारण्यके—“ सैषाऽनस्तमिता देवता यद्वायुः ” इति वायो-
र्विनाशप्रतिषेधात् । उत्पत्तिमत्त्वे च तदयोगात् । तस्मात्—न जायते वायुः ।

इति प्राप्ते, ब्रूमः—छान्दोग्ये जन्माश्रवणेऽपि गुणोपसंहारन्यायेन तैत्तिरीयवा-
क्यस्येतरत्रोपसंहारे सति श्रुतमेव च्छान्दोग्ये वायुजन्म । अनस्तमयश्रुतिस्तु न मुख्या,
उपासनाप्रकरणपठितत्वेन स्तुत्यर्थत्वात् । आकाशोत्पत्तिहेतवश्चात्रानुसंधेयाः । न च—वायो-
राकाशकार्यत्वेन ब्रह्मण्यनन्तर्भावाद्ब्रह्मज्ञानेन वायुज्ञानं न सिध्येत्—इति शङ्कनीयम्, पूर्वपूर्व-
कार्यविशिष्टस्य ब्रह्मण उत्तरोत्तरकार्यहेतुत्वस्य वक्ष्यमाणतया वियद्रूपापन्नस्य ब्रह्मण एव
वायुकारणत्वात् । तस्मात्—वायुर्जायते ॥

१ ग. °वेन घट° । २ ग. ब्रह्मव्य° । ३ °यितुमशक्यम् । ४ क. नापि । ५ क. °कत्वेन
हु° । ग. °कस्य दु° । ६ ख. ग. °दिनाऽनुगृ° । ७ ख. क्षणात् । ८ ख. °जन्यकी° । ९ ग. °क्तेर्न ज्ञ
जा° । १० क. °स्तमिति श्रु° । ११ क. ख. ग. स्वरूपं । १२ क. °त्यस्वभिधानाद्वायोऽरूपत्व° ।

(तृतीये सद्ब्रह्मणोऽजन्यत्वाधिकरणे सूत्रम्—)

असंभवस्तु सतोऽनुपपत्तेः ॥ ९ ॥

तृतीयाधिकरणमारचयति—

सद्ब्रह्म जायते नो वा कारणत्वेन जायते ॥

यत्कारणं जायते तद्वियद्वाद्यादयो यथा ॥ ५ ॥

असतोऽकारणत्वेन खादीनां सत उद्भवात् ॥

व्याप्तेरजादिवाक्येन बाधात्सन्नैव जायते ॥ ६ ॥

छान्दोग्ये—“ सदेव सौम्येदमग्र आसीत् ” इति श्रूयते । तत्सद्रूपं ब्रह्म जन्मवद्भवितुमर्हति, कारणत्वात् वियैद्वत् ॥

इति प्राप्ते, ब्रूमः—सद्रूपं ब्रह्म न जायते । कुतः—तज्जनकस्य कारणस्य दुर्निरूपत्वात् । तथा हि—न तावदसत्कारणम् “ कथमसतः सज्जायेत ” इति निषेधात् । नापि—सदेव सतः कारणम्, आत्माश्रयापत्तेः । नापि—वियदादिकं सतः कारणम्, वियदादीनां ततः सतो जायमानत्वात् । या तु व्याप्तिः—“ यद्यत्कारणं, तत्तज्जायते ” इति । सा “ स चा एष महानज आत्मा ” इति श्रुतिर्बाध्या । तस्मात्—सद्ब्रह्म नैव जायते ॥

(चतुर्थे तेजसो ब्रह्मजन्यत्वाधिकरणे सूत्रम्—)

तेजोऽतस्तथा ह्याह ॥ १० ॥

चतुर्थाधिकरणमारचयति—

ब्रह्मणो जायते वह्निर्वायोर्वा ब्रह्मसंयुतात् ॥

तत्तेजोऽमृतमृत्युक्तेर्ब्रह्मणो जायतेऽनलः ॥ ७ ॥

वायोरग्निरिति श्रुत्या पूर्वश्रुत्यैकवाक्यतः ॥

ब्रह्मणो वायुरूपत्वमापन्नादग्निसंभवः ॥ ८ ॥

छान्दोग्ये—“ तत्तेजोऽमृतमृत्युक्तेर्ब्रह्मणो जायते ” इति तेजसो ब्रह्मजन्यत्वं श्रूयते । तैत्तिरीयके—“ वायोरग्निः ” इति वायुजन्यत्वम् । तत्र—“ वायोः ” इति पञ्चम्या आनन्तर्यार्थस्यापि संभवात्केवलब्रह्मजन्यं तेजः ॥

इति प्राप्ते, ब्रूमः—अनुवर्तमानेन संभूतशब्देनान्विताया “ वायोः ” इति पञ्चम्या उपादानार्थत्वस्यैव मुख्यत्वात् । उभयोः श्रुत्योरेकवाक्यत्वे सति—वायुरूपापन्नाद्ब्रह्मणस्तेजो जायते—इति लभ्यते ॥

* १ क. ख °नां च समुद्र° । ख. °नां च सदुद्र° । २ क. °यदादिवत् । ख. °यद्वाद्यादिवत् । ३ ख °रूप्यत्वा° । ४ क. °तिर्बाध्या । ५ क. °ब्रह्मैव न जा° । ६ ख. °म्या अपा° ।

(षष्ठमेऽपां ब्रह्मजन्यत्वाधिकरणे सूत्रम्—)

आपः ॥ ११ ॥

षष्ठमाधिकरणमारचयति—

ब्रह्मणोऽपां जन्म किंवा बह्वेर्नाग्नेर्जलोद्भवः ॥

विरुद्धत्वान्नीरजन्म ब्रह्मणः सर्वकारणात् ॥ ९ ॥

अग्नेराप इति श्रुत्या ब्रह्मणो बह्व्युपाधिकात् ॥

अपां जैर्निर्विरोधस्तु सूक्ष्मयोर्नाग्निनीरयोः ॥ १० ॥

यद्यपि “तदपोऽसृजत” “अग्नेरापः” इत्युभयोश्छान्दोग्यतैत्तिरीययोस्तेजोऽन्यत्वमेवापां भूयते । तथाऽपि न तद्युक्तम् । निर्वर्त्यनिवर्तकयोर्नाग्निजलोर्विरुद्धयोर्न हेतुहेतुमद्भावः । इति पूर्वपक्षः ॥

पञ्चीकृतयोर्दृश्यमानयोर्विरोधेऽप्यपञ्चीकृतयोः श्रुत्येकसमधिगम्ययोर्विरोधकल्पनायोगात् । संतापाधिक्ये स्वेदैवृष्ट्युद्भवदर्शनाच्च । श्रुतिद्वयानुसारेण तेजोरूपापन्ना ब्रह्मणोऽपां जनिः । इति सिद्धान्तः ॥

(षष्ठे पृथिवीमात्रस्यान्नशब्दवाच्यताधिकरणे सूत्रम्—)

पृथिव्यधिकाररूपाशब्दान्तरेऽप्यः ॥ १२ ॥

षष्ठाधिकरणमारचयति—

ता अन्नमसृजन्तेति श्रुतमन्नं यंवादिकम् ॥

पृथिवी वा यवाद्येव लोकेऽन्नत्वप्रसिद्धितः ॥ ११ ॥

भूताधिकारात्कृष्णस्य रूपस्य श्रवणादपि ॥

तथाऽद्भ्यः पृथिवीत्युक्तेरन्नं पृथ्व्यन्नहेतुतः ॥ १२ ॥

छान्दोग्ये—“ ता अन्नमसृजन्त ” इत्यद्भ्योऽन्नस्य जन्म श्रूयते । तत्र—अन्नशब्दस्य लोकप्रसिद्ध्या ब्रूहिवादिप्रसिद्धिः ॥

इति प्राप्ते, ब्रूमः—पृथिव्यन्नाशब्दार्थः । पञ्चमहाभूतसृष्टेरधिकृतत्वात् । किञ्च—“यदग्ने रोहितं रूपं तेजसस्तद्रूपम्, यच्छुक्लं तदपाम् यत्कृष्णं तदन्नस्य” इति कृष्णरूपं पृथिव्यां बहुलमुपलभ्यते, नतु ब्रूहिवादौ । तथा—“अद्भ्यः पृथिवी” इति तैत्तिरीयक-श्रुत्येकवाक्यताबलोद्भाजनं पृथिवी । न च—अन्नशब्दस्य तत्र प्रवृत्त्यनुपपत्तिः, कार्यकारण-

१. ग. ‘नाग्नी जलो’ । २ क. ख. ‘जन्म विरो’ । ३ क. ‘जन्मत्व’ । ४ क. ‘योहेतुमद्भवौ न युक्तः’ । ५ क. ‘दद्रवोद्भ’ । ख. ‘द्वृष्टयाशुद्भ’ । ६ ख. ‘सिद्धम्’ । ७ ख. ‘यथादि’ । ८ ग. ‘नज’ । ९ क. ‘र्थः’ । कुतः—पं । १० ग. ‘दन्नं’ ।

योरन्नपृथिव्योरभेदविवक्षया तदुपपत्तेः । तस्मात्—अन्नं पृथिवी ॥

(सप्तमे सोपाधिकब्रह्मण एव कार्यकारणत्वाधिकरणे सूत्रम्—)

तदभिध्यानादेव तु तल्लिङ्गात्सः ॥ १३ ॥

सप्तमाधिकरणमारचयति—

व्योमाद्याः कार्यकर्तारो ब्रह्म वा तदुपाधिकम् ॥

व्योमो वायुर्वायुतोऽग्निरित्युक्तेः स्वादिकर्तृता ॥ १३ ॥

ईश्वरोऽन्तर्यमयतीत्युक्तेर्व्योमाद्युपाधिकम् ॥

ब्रह्म वाय्वादिहेतुः स्यात्तेजआदीक्षणादपि ॥ १४ ॥

पूर्वाधिकरणेषु—पूर्वपूर्वकार्योपाधिकाद्ब्रह्मण उत्तरोत्तरकार्योत्पत्तिः—इति यदेतत्सिद्धक-
ल्लस्य सिद्धान्तितम्, तदयुक्तम् । “आकाशाद्वायुः, वायोरग्निः” इत्यादौ ब्रह्मनिरपेक्षात्केवला-
व्योमादेरुत्तरकार्योत्पत्तिश्रवणात् ॥

इति प्राप्ते, ब्रूमः—“य आकाशमन्तरो यमयति, यो वायुमन्तरो यमयति” इत्या-
दिनाऽन्तर्यामिब्राह्मणे व्योमादेः स्वातन्त्र्यं निवारितम् । तथा—“तत्तेजं ऐक्षत ता आप
ऐक्षन्त” इति तेजआदेरीक्षणपूर्वकं लघुत्वं श्रूयते । तच्चेक्षणं चेतनब्रह्मनिरपेक्षाणामचेतनानां
न संभवति । तस्मात्—व्योमाद्युपाधिकस्य ब्रह्मण एव कारणत्वम् ॥

(अष्टमे लयक्रमनिरूपणाधिकरणे सूत्रम्—)

विपर्ययेण तु क्रमोऽत उपपद्यते च ॥ १४ ॥

अष्टमाधिकरणमारचयति—

सृष्टिक्रमो लये ज्ञेयो विपरीतक्रमोऽथवा ॥

कल्लसं कल्ल्याद्वरं तेन लये सृष्टिक्रमो भवेत् ॥ १६ ॥

हेतावसति कार्यस्य न सत्त्वं युज्यते यतः ॥

पृथिव्यप्स्विति चोक्तत्वाद्विपरीतक्रमो लये ॥ १७ ॥

आकाशादिक्रमः सृष्टौ कल्लसं । अतः प्रलयेऽपि स एव क्रमः ।

इति प्राप्ते, ब्रूमः—प्रथमतः कारणे लीने सति निरुपादानानां कार्याणां कंचित्का-
लमवस्थानं प्रसज्येत । किंच—

“ जगत्प्रतिष्ठा देवेषं पृथिव्यप्सु प्रलीयते ।

ज्योतिष्यापः प्रलीयन्ते ज्योतिर्वायौ प्रलीयते ॥

(वायुः प्रलीयते व्योम्नि तच्चैवाव्यक्ते प्रलीयते ” ।)

इति पुराणे विपरीतक्रमस्योक्तत्वात्कल्लप्त एवायं क्रमः । तस्मात्—सृष्टिविपरीतेन पृथिव्यादिक्रमेण प्रलीयते ॥

(नवमे प्राणादिसृष्टौ क्रमनिरूपणाधिकरणे सूत्रम्—)

अन्तरा विज्ञानमनसी क्रमेण तल्लि-

ङ्गादिति चेन्नाविशेषात् ॥ १५ ॥

नवमाधिकरणमारचयति—

किमुक्तक्रमभङ्गोऽस्ति प्राणाद्यैर्नास्ति वाऽस्ति हि ॥

प्राणाक्षमनसां ब्रह्मवियतोर्मध्य ईरणात् ॥ १८ ॥

प्राणाद्या भौतिका भूतेष्वन्तर्भूताः पृथक्क्रमम् ॥

नेच्छन्त्यतो न भङ्गोऽस्ति प्राणादौ न क्रमः भुतः ॥ १९ ॥

मुण्डकोपनिषदि श्रूयते—

“ एतस्माज्जायते प्राणो मनः सर्वेन्द्रियाणि च ।

खं वायुर्ज्योतिरापः पृथिवी विश्वस्य धारिणी ” इति ।

तत्र—प्राणादीनां वियदादिभ्यः पूर्वं श्रूयमाणत्वादाकाशादिकः पूर्वोक्तसृष्टिक्रमो भज्येत ॥

इति प्राप्ते, ब्रूमः—“ अन्नमयं हि सौम्य मनः ”, “ आपोमयः प्राणः ”, “ तेजोमयी वाक् ” इति प्राणादीनां भौतिकत्वश्रवणाद्भूतेष्वेवान्तर्भावेन पृथक्क्रमो नापेक्षितः । न च—मुण्डकश्रुतिः क्रमवाचिनी, “ आकाशाद्वायुः, वायोरग्निः ” इत्यादाविव क्रमस्याप्रतीयमानत्वात्, उत्पत्तिमात्रं केवलं ब्रूते । तस्मात्—नानया श्रुत्या पूर्वोक्तक्रमभङ्गोऽस्ति ॥

(दशमे जीवस्य जन्ममरणराहित्याधिकरणे सूत्रम्—)

“ चराचरव्यपाश्रयस्तु स्यात्तद्व्यपदेशो

भाक्तस्तद्भावभावित्वात् ॥ १६ ॥

दशमाधिकरणमारचयति—

१ क. 'तस्य क्र०' । २ ख. 'त्वात्प्रसिद्ध ए०' । ३ क. लयः । ४ क. ग. 'वक्रमः' । वैधं ततो
५ क. भज्येत । ६ क. ख. 'अं तु के' ।

जीवस्य जन्ममरणे वपुषो वाऽऽत्मनो हि ते ॥
जातो मे पुत्र इत्युक्तेर्जातकर्मादितस्तथा ॥ २० ॥
मुख्ये ते वपुषो भाक्ते जीवस्यैते अपेक्ष्य हि ॥
जातकर्म च लोकोक्तिर्जीवापेतेतिशास्त्रतः ॥ २१ ॥

लोके—‘ पुत्रो मे जातः ’ इति व्यवहाराच्छास्त्रे जातकर्मादिसंस्कारोक्तेश्च जन्ममरणे जीवस्य ॥

इति प्राप्ते, ब्रूमः—जीवस्य मुख्यमरणाङ्गीकारे कृतनाशाकृताभ्यागमप्रसङ्गस्य दुर्निवारत्वाद्देहगते एव जन्ममरणे जीवस्योपचर्यते । औपचारिके एव ते अपेक्ष्य लोकव्यवहार-कर्मशास्त्रयोः प्रवृत्तिः । उपनिषच्छास्त्रं तु “जीवापेतं वाव किलेदं म्रियते, न जीवो म्रियते” इति जीवविमुक्तस्यैव शरीरस्य मुख्यं मरणमभिधाय जीवस्य तन्निराचष्टे । तस्मात्—वपुषो जन्ममरणे ॥

(एकादशे जीवस्य नित्यत्वाधिकरणे सूत्रम्—)

नाऽऽत्माऽश्रुतेर्नित्यत्वाच्च ताभ्यः ॥ १७ ॥

एकादशाधिकरणमारचयति—

कल्पादौ ब्रह्मणो जीवो वियद्वज्जायते न वा ॥
सृष्टेः प्रागद्वयत्वोक्तेर्जायते विस्फुलिङ्गवत् ॥ २२ ॥
ब्रह्माद्वयं जातबुद्धौ जीवत्वेन विशेत्स्वयम् ॥
औपाधिकं जीवजन्म नित्यत्वं वस्तुतः श्रुतम् ॥ २३ ॥

“ एकमेवाद्वितीयम् ” इति सृष्टेः प्रागद्वयत्वं श्रूयमाणं ब्रह्मव्यतिरिक्तस्य जीवस्यानुत्पत्तौ नोपपद्यते । श्रुतिश्च विस्फुलिङ्गदृष्टान्तेन जीवस्योत्पत्तिं प्रतिपादयति—“ यथाऽग्नेः क्षुद्रा विस्फुलिङ्गा व्युच्चरन्ति, एवमेतस्मादात्मनः सर्वे प्राणाः, सर्वे लोकाः सर्वे वेदाः, सर्वाणि भूतानि, सर्व एत आत्मानो व्युच्चरन्ति ” इति । तस्मात्—कल्पादौ वियदादिव-ब्रह्मणो जीवो जायते ॥

इति प्राप्ते, ब्रूमः—यदद्वयं ब्रह्म तदेव जातायां बुद्धौ जीवरूपेण प्रविशति “ त-त्सृष्ट्वा तदेवानुप्राविशत् ” इति श्रुतेः । अतो जीवानुत्पत्तौ नाद्वयश्रुतिविरोधः । विस्फुलि-ङ्गश्रुतिस्त्वाौपाधिकजन्माभिप्राया प्रवृत्ता । अन्यथा कृतनाशादिदोषस्योक्तत्वात् । वस्तु-

तत्त्वाभिप्रायेण तु नित्यत्वं श्रुतिर्व्रूते—“नित्यो नित्यानां चेतनश्चेतनानाम्” इति । तस्मात्क-
स्यादौ जीवो नोत्पद्यते ॥

(द्वादशे जीवस्य चिद्रूपत्वाधिकरणे सूत्रम्—)

ज्ञोऽत एव ॥ १८ ॥

द्वादशाधिकरणमारचयति—

अचिद्रूपोऽथ चिद्रूपो जीवोऽचिद्रूप इष्यते ॥

चिदभावात्सुषुप्त्यादौ जाग्रच्चिन्मनसा कृता ॥ २४ ॥

ब्रह्मत्वादेव चिद्रूपश्चित्सुषुप्तौ न लुप्यते ॥

द्वैतादृष्टिर्द्वैतलोपान्नहि द्रष्टुरिति श्रुतेः ॥ २५ ॥

तार्किका मन्यन्ते—सुषुप्तिमूर्छासमाधिषु चैतन्याभावादचिद्रूपो जीवः । जागरणे चाऽऽ-
त्ममनःसंयोगाच्चैतन्याख्यो गुणो जायते—इति ।

तदसत् । चिद्रूपस्य ब्रह्मण एव जीवरूपेण प्रवेशश्रवणात् । न च—चैतन्यं सुषुप्त्यादौ
लुप्यते, सुषुप्त्यादिसाक्षित्वेनावस्थानात् । अन्यथा सुषुप्तादिपरामर्शयोगात् । कथं तर्हि—
सुषुप्त्यादौ द्वैताप्रतीतिः—इति चेत् । ‘द्वैतलोपात्’ इति ब्रूमः । तथाच श्रुतिः—“यद्वै
तन्न पश्यति पश्यन्ने तन्न पश्यति, न हि द्रष्टृदृष्टेर्विपरिलोपो विद्यतेऽविनाशित्वात्, न तु
तद्वितीयमस्ति ततोऽन्यद्विभक्तं यत्पश्येत्” इति । अस्यायमर्थः—‘तत्र सुषुप्तौ जीवः किमपि
न पश्यति, इति यल्लौकिकैरुच्यते, तदसत् । पश्यन्नेव जीवस्तदानीं न पश्यति, इति भ्रान्त्या
केवलं व्यपदिश्यते । कथं तदर्शनम्—इत्यत्र हेतुरुच्यते—द्रष्टुरात्मनः स्वरूपभूताया दृष्टे-
र्लोपो नहि विद्यते विनाशरहितस्वभावत्वात् । अन्यथा लोपवादिनोऽपि निःसाक्षिकस्य
लोपस्य वक्तुमशक्यत्वात् । कथं तर्हि लौकिकानां ‘न पश्यति’ इति भ्रमः—इत्यत्र हेतुरु-
च्यते—ब्रह्मचैतन्यादन्यत्किञ्चाकारकफलरूपेण विभक्तं जगदाख्यं यद्वितीयं वस्तु, तन्नास्ति तस्य
स्वकारणे लीनत्वात् । अतो जागरणवद्द्रष्टृदृश्यदर्शनव्यवहाराणामभावात् ‘न पश्यति’ इति
लौकिकानां भ्रमः—इति । तस्मात्—चिद्रूपो जीवः ॥

(त्रयोदशे जीवस्य सर्वगतत्वाधिकरणे सूत्राणि—)

उत्क्रान्तिगत्यागतीनाम् ॥ १९ ॥ स्वात्मना

चोत्तरयोः ॥ २० ॥ नाणुरतच्छ्रुतेरिति चेन्नेत-
 राधिकारात् ॥ २१ ॥ स्वशब्दोन्मानाभ्यां च
 ॥ २२ ॥ अविरोधश्चन्दनवत् ॥ २३ ॥ अवस्थि-
 तिवैशेष्यादिति चेन्नाभ्युपगमाद्धृदि हि ॥ २४ ॥
 गुणाद्वा लोकवत् ॥ २५ ॥ व्यतिरेको गन्ध-
 वत् ॥ २६ ॥ तथा च दर्शयति ॥ २७ ॥
 पृथगुपदेशात् ॥ २८ ॥ तद्वृणसारत्वात्तु तद्वच-
 पदेशः प्राज्ञवत् ॥ २९ ॥ यावदात्मभाषित्वाच्च
 न दोषस्तद्दर्शनात् ॥ ३० ॥ पुंस्त्वादिवत्तस्य
 सतोऽभिव्यक्तियोगात् ॥ ३१ ॥ नित्योपलब्ध्यनु-
 पलब्धिप्रसङ्गोऽन्यतरनियमो वाऽन्यथा ॥ ३२ ॥

त्रयोदशाधिकरणमारचयति—

जीवोऽणुः सर्वगो वा स्यादेपोऽणुरिति वाक्यतः ॥
 उत्क्रान्तिगत्यागमनश्रवणाच्चाणुरेव सः ॥ २६ ॥
 साभासबुद्ध्याऽणुत्वेन तदुपाधित्वतोऽणुता ॥
 जीवस्य सर्वगत्वं तु स्वैतो ब्रह्मत्वतः श्रुतम् ॥ २७ ॥

“एषोऽणुरात्मा चेतसा वेदितव्यः” इत्यणुत्वं श्रुतम् । “अस्माच्छरीरादुत्क्रामति” इत्यु-
 त्क्रान्तिः । “चन्द्रमसमेव ते सर्वे गच्छन्ति” इति गतिः । “तस्माद्दोकात्पुनरैति” इत्यागम-
 नम् । नह्युत्क्रान्त्यादयः सर्वगतस्योपपद्यन्ते । मध्यमपरिमाणस्य तदुपपत्तावप्यणुश्रुतिर्विरुध्यते ।
 अनित्यत्वं च दुर्वारम् । तस्मात्—अणुर्जीवः ॥

इति प्राप्ते, ब्रूमः—चैतन्येप्रतिबिम्बसहिता बुद्धिरसर्वगता । तदुपाधित्वाजीवस्याणु-
 त्वोत्क्रान्त्यादय उपपन्नाः । स्वतस्तु जीवस्य ब्रह्मरूपत्वात्सर्वगतत्वम् । “स वा एष महानज
 आत्मा” “सर्वव्यापी सर्वभूतान्तरात्मा” इत्यादौ सर्वगतत्वं श्रुतम् । तस्मात्—सर्वगतो
 जीवः ॥

(चतुर्दशे जीवस्य कर्तृत्वाधिकरणे सूत्राणि—)

कर्ता शास्त्रार्थवत्त्वात् ॥ ३३ ॥ विहारोपदे-
शात् ॥ ३४ ॥ उपादानात् ॥ ३५ ॥ व्यप-
देशाच्च क्रियायां न चेन्निर्देशविर्ययः ॥ ३६ ॥
उपलब्धिवदनियमः ॥ ३७ ॥ शक्तिविपर्य-
यात् ॥ ३८ ॥ समाध्यभावाच्च ॥ ३९ ॥

चतुर्दशाधिकरणमारचयति—

जीवोऽकर्ताऽथवा कर्ता धियः कर्तृत्वसंभवात् ॥
जीवकर्तृतया किं स्यादित्याहुः सांख्यमानिनः ॥ २८ ॥
करणत्वान्न धीः कर्त्री यागश्रवणलौकिकाः ॥
व्यापारा न विना कर्त्रा तस्माज्जीवस्य कर्तृता ॥ २९ ॥

‘बुद्धेः परिणामित्वेन क्रियावेशात्मकं कर्तृत्वं संभवति, न त्वसङ्गस्याऽऽत्मनः’—इति
यत्सांख्यैरुक्तम् ।

तदसंगतम् । करणत्वेन क्लृप्तशक्तिकाया बुद्धेः कर्तृशक्तिर्न कल्पयितुं शक्या, कुठारा-
दावदर्शनात् । बुद्धेः कर्तृत्वे करणान्तरस्य कल्पनीयत्वाच्च । न च—मा भूत्कर्ता—इति
वाच्यम्, पूर्वकाण्डोक्तयागादिव्यापाराणामुत्तरकाण्डोक्तश्रवणादिव्यापाराणां लौकिककृष्यादि-
व्यापाराणां च कर्तृसापेक्षत्वात् । तस्मात्—जीवः कर्ता ॥

(पञ्चदशे जीवस्याध्यस्तकर्तृत्वाधिकरणे सूत्रम्—)

यथा च तक्षोभयथा ॥ ४० ॥

पञ्चदशाधिकरणमारचयति—

कर्तृत्वं वास्तवं किंवा कल्पितं वास्तवं भवेत् ॥
यजेतेत्यादिशास्त्रेण सिद्धस्याबाधितत्वतः ॥ ३० ॥
असङ्गो हीति तद्वद्भात्स्फटिके रक्ततेव तत् ॥ .
अध्यस्तं धीचक्षुरादिकरणोपाधिसंनिधेः ॥ ३१ ॥

पूर्वाधिकरणे प्रतिपादितस्य कर्तृत्वस्य बाधाभावाद्वास्तवम् ॥

१ क. ख. ग. जीवः कर्ताऽथवाऽकर्ता । २ क. ग. कर्ता । ३ ख. ‘रात्र वि’ । ४ क.
‘द्वास्तवत्वम्’ ।

इति प्राप्ते, ब्रूमः—“असङ्गो ह्ययं पुरुषः” इति श्रुत्या कर्तृत्वसङ्गो बाध्यते । अतो यथा जपाकुसुमसंनिधिवशात्स्फटिके रक्तत्वमध्यस्तम्, तथा—अन्तःकरणसंनिधिवशात्कर्तृत्वमात्मन्यध्यस्यते ॥

(षोडश ईश्वरस्य जीवप्रवर्तकत्वाधिकरणे सूत्रे—)

परात्तु तच्छ्रुतेः ॥ ४१ ॥ कृतप्रयत्नापेक्षस्तु

विहितप्रतिषिद्धावैयर्थ्यादिभ्यः ॥ ४२ ॥

षोडशाधिकरणमारचयति—

प्रवर्तकोऽस्य रागादिरीशो वा, रागतः कृपौ ॥

दृष्टा प्रवृत्तिर्वैषम्यमीशस्य प्रेरणे भवेत् ॥ ३२ ॥

सस्येषु वृष्टिवर्जिवैष्वीशस्याविपमत्वतः ॥

रागोऽन्तर्याम्यधीनोऽत ईश्वरोऽस्य प्रवर्तकः ॥ ३३ ॥

लोके कृपावलादीनां रागद्वेषावेव प्रवर्तकौ दृष्टौ । तदनुसाराद्धर्माधर्मकर्तृजीवस्यापि तावेव प्रवर्तकावभ्युपेयौ । ईश्वरस्य प्रवर्तकत्वे कांश्चिर्जीवान्धर्मं प्रवर्तयति, कांश्चिदधर्मं, इति वैषम्यं दुर्वारम् । तस्मात्—नेश्वरः प्रवर्तकः ॥

इति प्राप्ते, ब्रूमः—न तावद्रीश्वरस्य वैषम्यदोषप्रसङ्गः । वृष्टिवत्साधारणनिमित्तत्वात् । यथा वृष्टेः सस्याभिवृद्धिहेतुत्वेऽपि ब्राह्म्यवादिर्वैषम्ये बीजानामेव निमित्तत्वम्, तथेश्वरस्य ‘यथायथं जीवाः प्रवर्तन्ताम्’ इत्यनुज्ञया साधारणप्रवर्तकत्वात् । असाधारणप्रवर्तकत्वेऽपि न वैषम्यम्, पूर्वकृतकर्मणां वासनानां च वैषम्यहेतुत्वात् । कर्मणां फलहेतुत्वमेव, न कर्मान्तरहेतुत्वम्—इति चेत् । सत्यम् । सुखदुःखरूपस्य स्वफलस्य प्रदानाय जीवं व्यापारयत्सु कर्मस्वार्थात्कर्मान्तरमपि निष्पद्यत इति दुर्वारं तद्वेतुत्वम् । वासनानां तु साक्षादेव कर्महेतुत्वम् । तथाचेश्वरस्य कुतो वैषम्यप्रसङ्गः । यत्तु—रागस्य प्रवर्तकत्वनिदर्शनमुदाहृतम् । तत्तथाऽस्तु । न तावदेश्वरस्य प्रवर्तकत्वहानिः, सर्वान्तर्यामिणेश्वरेण रागस्यापि नियम्यमानत्वात् । तस्मात्—ईश्वरो जीवस्य प्रवर्तकः ॥

(सप्तदश जीवेश्वरव्यवस्थाधिकरणे सूत्राणि—)

अंशो नानाव्यपदेशादन्यथा चापि दाशकित-

वादित्वमधीयत एके ॥ ४३ ॥ मन्त्रवर्णाच्च ॥ ४४ ॥
अपि च स्मर्यते ॥ ४५ ॥ प्रकाशादिवन्नैवं परः
॥ ४६ ॥ स्मरन्ति च ॥ ४७ ॥ अनुज्ञापरिहारौ
देहसंबन्धाज्ज्योतिरादिवत् ॥ ४८ ॥ असंततेश्वा-
व्यतिकरः ॥ ४९ ॥ आभास एव च ॥ ५० ॥
अदृष्टानियमात् ॥ ५१ ॥ अभिसंध्यादिष्वपि
चैवम् ॥ ५२ ॥ प्रदेशादिति चेन्नान्तर्भावात् ॥ ५३ ॥

सप्तदशाधिकरणमारचयति ---

किं जीवेश्वरसांकर्यं व्यवस्था वा श्रुतिद्वयात् ॥
अभेदभेदविषयात्सांकर्यं न निवार्यते ॥ ३४ ॥
अंशोऽवच्छिन्न आभास इत्यौपाधिककल्पनैः ॥
जीवेशयोर्व्यवस्था स्याज्जीवानां च परस्परम् ॥ ३५ ॥

“ तत्त्वमासि ” इत्यादिश्रुतिर्जीवेश्वरभेदं प्रतिपादयति । “ आत्मा वा अरे द्रष्टव्यः ”
इत्यादिना द्रष्टृद्रष्टव्यरूपेण भेदः प्रतीयते । तथाच सति भेदश्रुतिबलात् ‘ जीवो नास्ति ’
इत्यपल्लेपितुमशक्यम् । अभेदश्रुत्या चेश्वरात्पृथक्त्वेन व्यवस्थापयितुं न शक्यते । तस्माद्वि-
द्यमौनस्य जीवस्येश्वरेण सांकर्यं दुर्वारम् । परस्परं च जीवानामेश्वरादभेदद्वारा सांकर्यमानुष-
ङ्गिकम् । तस्मात्—ब्रह्मवादिनो न जगन्व्यवस्था ॥

इति प्राप्ते, ब्रूमः—यद्यपि ---गोमहिषवज्जीवेश्वरयोरत्यन्तभेदो वास्तवो नास्ति ।
तथाऽपि व्यवहारदशायामुपाधिकल्पितं भेदमाश्रित्य शास्त्राणि त्रैधा जीवं निरूपयन्ति ।

“ समैवांशो जीवोऽके जीवभूतः सनातनः ”

इत्यंशत्वमवगम्यते । “ स समानः सन्नुभौ लोकावनुसंचरति ” इति श्रुतौ विज्ञानम-
यस्य जीवस्य विज्ञानशब्दवाच्यया बुद्ध्या समानपरिमाणं निर्देशाद्व्यवष्टाकाशवदवच्छिन्नत्वं
प्रतीयते ।

“ एक एव तु भूतात्मा भूते भूते व्यवस्थितः ।

एकया बहुधा चैव दृश्यते जलचन्द्रवत् ” ।

१ क. इति सोपाधिकल्पः । २ क. ख. लपयितुं । ३ क. 'मानं जी' । ४ क. 'श्वरभेद' ।
५ क. 'वा भेदार्जावं' । ६ क. 'वाच्यस्य बु' । ७ क. 'णत्वनि' ।

इत्याभासत्वमवगम्यते । तस्मात्सुलभैव ब्रह्मवादिनो जीवेश्वरव्यवस्था । जीवानां च परस्पर-
मनेकजलंपात्रस्थबहुसूर्यप्रतिबिम्बवद्यवहारव्यवस्था सुतरामुपपद्यते । तस्मात्—न कोऽपि
दोषः—इति सिद्धम् ॥

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां वैयासि-
कन्यायमालायां द्वितीयाध्यायस्य तृतीयः पादः ॥ ३ ॥

	अत्र पादे	आदितः
अधिकरणानि	१७	७८
सूत्राणि	१३	३७०

(अथ द्वितीयाध्यायस्य चतुर्थः पादः)

(प्रथम इन्द्रियाणां परमात्मजन्यत्वाधिकरणे सूत्राणि—)

तथा प्राणाः ॥ १ ॥ गौण्यसंभवात् ॥ २ ॥

तत्प्राक्श्रुतेश्च ॥ ३ ॥ तत्पूर्वकत्वाद्वाचः ॥ ४ ॥

चतुर्थपादस्य प्रथमाधिकरणमारचयति—

किमिन्द्रियाण्यनादीनि सृज्यन्ते वा परात्मना ॥

सृष्टेः प्रागृषिनास्त्रैषां सद्भावोक्तेरनादिता ॥ १ ॥

एकबुद्ध्या सर्वबुद्धेर्भौतिकत्वाज्जनिश्रुतेः ॥

उत्पद्यन्तेऽथ सद्भावः प्रागवान्तरसृष्टितः ॥ २ ॥

“ ऋषयो वाव तेऽग्रे सदासीत् । (तदाहुः) के ते ऋषयः—इति । प्राणा वा
ऋषयः ” इति श्रुत्या सृष्टेः पूर्वाभिन्द्रियाणां सद्भाववगमादनादित्वं तेषाम् ॥

इति प्राप्ते, ब्रूमः—एकविज्ञानेन सर्वविज्ञानं तावदिन्द्रियाणामनुत्पत्तौ न घटते ।
तथा—“ अन्नमयं हि सौम्य मनः । आपोमयः प्राणः । तेजोमर्या वाक् ” इति भूतकार्य-
त्वमिन्द्रियाणां श्रूयते ।

“ एतस्माज्जायते प्राणो मतः सर्वेन्द्रियाणि च ”

इति स्पष्टमेवेन्द्रियाणां जन्मश्रवणम् । यत्तु—सृष्टेः प्राक्सद्भाववाक्यम् । तद्वान्तरसृष्टि-
विधेयतया व्याख्येयम् । तस्मात्—इन्द्रियाणि परमात्मन उत्पद्यन्ते ॥

१ क. ख. 'निश्रवात् । उ० । २ ख. 'द्वावात्प्राग' । ३ क. 'ष्टिवत् । ४ क. ख. ग. तदग्रे ।
५ क. इत्यत्र । ६ क. पयं व्या' । ७ क. 'रस्मादप्य' ।

(द्वितीय इन्द्रियाणामेकादशत्वाधिकरणे सूत्रे—)

सप्त गतेर्विशेषितत्वाच्च ॥ ५ ॥

हस्तादयस्तु स्थितेऽतो नैवम् ॥ ६ ॥

द्वितीयाधिकरणमारचयति—

सप्तैकादश वाऽक्षाणि सप्त प्राणा इति श्रुतेः ॥

सप्त स्युर्मूर्धनिष्ठेषु च्छिद्रेषु च विशेषणात् ॥ १३ ॥

अशीर्षण्यस्य हस्तादेरपि वेदे समीरणात् ॥

ज्ञेयान्येकादशाक्षाणि तत्तत्कार्यानुसारतः ॥ ५ ॥

सप्तैवेन्द्रियाणि । कुतः—“सप्त प्राणाः प्रभवन्ति” इति सामान्यश्रुतेः । “सप्त वै शीर्षण्याः प्राणाः” इति शिरोगतसप्तच्छिद्रनिष्ठत्वेन विशेषितत्वाच्च ॥

इति प्राप्ते, ब्रूमः—शिरोनिष्ठेभ्य इतराणि हस्तादीन्यपि वेदे समीर्यन्ते । “हस्तौ चाऽऽदातव्यं च, उपस्थश्चाऽऽनन्दयितव्यं च” * इत्यादिना । तथाच वेदान्निश्चये सत्त्वेकादशव्यापाराणां दर्शनश्रवणघ्राणास्वादनस्पर्शनाभिवदनादानगमनानन्दविसर्गध्यानानामुपलम्भात्तत्साधनत्वेन—‘इन्द्रियाण्येकादश’ इत्यभ्युपगन्तव्यम् ॥

(तृतीये, इन्द्रियाणामणुत्वाधिकरणे सूत्रम्—)

अणवश्च ॥ ७ ॥

तृतीयाधिकरणमारचयति—

व्यापीन्यणूनि वाऽक्षाणि सांख्या व्यापित्वमूचिरे ॥

वृत्तिलाभस्तत्र तत्र देहे कर्मवशान्द्देवैत् ॥ ५ ॥

देहस्थवृत्तिमद्भागेष्वेवाक्षत्वं समाप्यताम् ॥

उत्क्रान्त्यादिश्रुतेस्तानि ह्यणूनि स्युरदर्शनात् ॥ ६ ॥

‘सर्वगतानामिन्द्रियाणां तत्तच्छरीरावच्छिन्नप्रदेशेषु तत्तज्जीवकर्मफलोपभोगार्थं वृत्तिलाभो भवति’ इति यत्सांख्यैरुक्तम् ।

तदयुक्तम् । कल्पनागौरवप्रसङ्गात् । देहावच्छिन्नवृत्तिमद्भागैरेवाशेषव्यवहारसिद्धौ किमनया वृत्तिरहितानां सर्वगतानामिन्द्रियाणां कल्पनया । किंच—श्रुतिरुक्तान्तिगत्या-

* आदिना “पायुश्च विसर्जयितव्यं च, पादौ च गन्तव्यं च, इति भाष्यदर्शितं ज्ञेयम् ।

१ ख. सप्तेति । २ क. वेदमुखात्रि° । ख. वेदमुखादनिर्णये । ३ ग. °घ्राणस्वा° । ४ क. °य प्रवृ° ।

गतीर्जावस्य प्रतिपादयति । ताश्च सर्वगतस्य जीवस्य न मुख्याः संभवन्ति—इति मुख्य-
त्वसिद्धयर्थमिन्द्रियोपाधिः स्वीकृतः । यदि सोऽप्युपाधिः सर्वगतः स्यात्, कुतस्तर्ह्युक्ता-
न्यादयो मुख्याः संभवेयुः । तस्मात्—असर्वगतान्यक्षाणि । मध्यमपरिमाणेष्वेवाहस्यत्व-
विवक्षया सूत्रकारेणाणुशब्दः प्रयुक्तः ॥

(चतुर्थं प्राणस्य जन्यताधिकरणे सूत्रम्—)

* श्रेष्ठश्च ॥ ८ ॥

चतुर्थाधिकरणमारचयति

मुख्यः प्राणः स्यादनादिर्जायते वा न जायते ॥
आनीदिति प्राणचेष्टा प्राक्सृष्टेः श्रूयते धृतः ॥ ७ ॥
आनीदिति ब्रह्मसत्त्वं प्रोक्तं वातनिषेधनात् ॥
एतस्माज्जायते प्राण इत्युक्तेरेषं जायते ॥ ८ ॥

मुखबिले संचरन्नुच्छ्वासकारी यो वार्युः स प्राणः । सोऽनादिः । कुतः—“नासदा-
सीत्” इति सूक्ते—“आनीदवातम्” इति ‘आनीत्’ शब्देन सृष्टेः प्राक्प्राण-
चेष्टाश्रवणात् ॥

इति प्राप्ते, ब्रूमः ‘आनीत्’ शब्दो न प्राणव्यापारं वक्ति, “अवातम्” इति
तन्निषेधात् । किं तर्हि—ब्रह्मसत्त्वं, ब्रूते, “सदेव सौम्येदमग्र आसीत्” इत्यादिभिः
सृष्टिप्रागवस्थाप्रतिपादकश्रुत्यन्तरैः समानार्थत्वात् । “एतस्माज्जायते प्राणः” इति श्रुतिस्तु
स्पष्टमेव प्राणजन्म प्रतिपादयति । तस्मात्—इन्द्रियवत्प्राणो जायते ॥

(पञ्चमे प्राणस्य तत्त्वान्तरताधिकरणे सूत्राणि—)

न वायुक्रिये पृथगुपदेशात् ॥ ९ ॥ चक्षुरादि-
वत्तु तत्सहशिष्ट्यादिभ्यः ॥ १० ॥ अकरण-

* ‘श्रेष्ठः’ इति च मुख्यं प्राणमभिदधाति “प्राणो वाव ज्येष्ठः श्रेष्ठश्च” इति श्रुतिनिर्देशात्
इति भाष्यम् ॥

१ ख. ‘तश्च जी’ । २ क. ‘मप्रमा’ । ३ ख. ‘तिऽर्थतः’ । ४ क. वा तन्निषे’ । ५ ख. ‘रेव
जा’ । ६ क. ‘युर्मुह्यः’ । स. चेन्द्रियवजायते । कु’ । ७ क. ‘ति श्रुतेः सूक्तेन—“आ’ ख. ‘ति
थतेः—“आ’ । ८ क. ब्रह्मसत्त्वं । ९ क. स्पष्टं प्रा’ ।

त्वाच्च न दोषः, तथा हि दशेयांत ॥ ११ ॥

पञ्चवृत्तिर्मनोवद्व्यपदिश्यते ॥ १२ ॥

पञ्चमाधिकरणमारचयति—

वायुर्वाऽक्षक्रिया वाऽन्यो वा प्राणः श्रुतितोऽनिलः ॥

सामान्येन्द्रियवृत्तिर्वा सांख्यैरेवमुदीरणात् ॥ ९ ॥

भाति प्राणो वायुनेति भेदोक्तेरकताश्रुतिः ॥

वायुजत्वेन सामान्यवृत्तिर्नाक्षिष्वतोऽन्यता ॥ १० ॥

बाह्यवायुरेव वेणुरन्ध्रवन्मुखच्छिद्रे प्रविश्यावस्थितः प्राणनाम्ना व्यपदिश्यते । न तु प्राणो नाम किञ्चित्त्वान्तरमस्ति । कुतः—“यः प्राणः स वायुः” इति श्रुतेः । अथवा—पञ्जरस्था यथा बहवः पक्षिणः स्वयं चलन्तः पञ्जरमपि चालयन्ति, एवमेकादशाक्षाणि स्वस्वव्यापारद्वारा देहं चेष्टयन्ते । तत्र देहचालनाख्यो योऽयं सर्वेन्द्रियसाधारणो व्यापारः, स प्राणो भविष्यति । तथाच सांख्यैरुक्तम्—

“सामान्यकरणवृत्तिः प्राणाद्या वायवः पञ्च” इति ।

तस्मात्—न तत्त्वान्तरं प्राणः ॥

इति प्राप्ते, ब्रूमः—“प्राण एव ब्रह्मणश्चतुर्थः पादः, स वायुना ज्योतिषा *भाति (च तपति च)” इति श्रुत्यन्तेर चतुष्पाद्ब्रह्मोपासनप्रसङ्गेनाऽऽध्यात्मिकप्राणस्याऽऽधिदैविकवायोश्चातुग्राह्यानुग्राहकरूपेण भेदः स्पष्टमेव निर्दिष्टः । अतः—“यः प्राणः स वायुः” इत्येकत्वश्रुतिः कार्यकरणयोरभेदवृत्त्या नेतव्या । यत्तु—सांख्यैरुक्तम् । तदसत्, इन्द्रियाणां सामान्यवृत्त्यसंभवात् । पक्षिणां तु चालनान्येकविधानि पञ्जरचालनस्यानुकूलानि, न तु तथेन्द्रियाणां दर्शनश्रवणगमनादिव्यापारा ण्कविधाः । नैपि देहचालनानुकूलाः । तस्मात्—तत्त्वान्तरं प्राणः—इति परिशिष्यते ॥

* ‘भात्यभिव्यज्यते, अभिव्यक्तः संतपति कार्यक्षमो भवतीत्यर्थः’—इति रत्नप्रभा ॥

१ क. ‘तोऽल्पतः’ । २ क. बाह्यवृणुरन्ध्रं । ३ ख. विदय स्थि । ४ ख. स्वस्य व्या । ५ क. ख. ग. ‘मान्या क’ । ६ ख. द्विकविभेदेन स्पष्टमेव निर्देशः । अ । ७ क. विभेदः । ८ ख. ‘योरैकत्वबुद्ध्या ने’ । ९ क. ‘तु सामान्यबल’ । १० ख. ‘णमनना’ । ११ क. ‘नापि त्विन्द्रियाणि । तस्मात्तत्त्वान्तरं प्राण इति परिशिष्यते । अन्यथ सः । “एतस्माज्जायते प्राणः” इति श्रुतिस्तु स्पष्टं प्राणजन्म प्रतिपादयति । तस्मादिन्द्रियवत्प्राणो जायते । न वायुक्रिया । नापि देहचालनानुकूला । त ।

(षष्ठे प्राणस्याणुत्वाधिकरणे सूत्रम्—)

अणुश्च ॥ १३ ॥

षष्ठाधिकरणमारचयति—

प्राणोऽयं विभुरल्पो वा विभुः स्यात्प्लुप्युपक्रमे ॥

हिरण्यगर्भपर्यन्ते सर्वदेहे समोक्तितः ॥ ११ ॥

समष्टिव्यष्टिरूपेण विभुरेवाऽऽधिदैविकः ॥

आध्यात्मिकोऽल्पः प्राणः स्याददृश्यश्च यथेन्द्रियम् ॥ १२ ॥

पुषिर्नाम मशकादपि न्यूनकायः पुत्तिकाख्यो जीवः । तमारभ्य सर्वात्मकहिरण्यगर्भ-
पर्यन्तेषु देहेषु तैस्तैर्देहैः समत्वं प्राणस्य श्रूयते—“समः पुषिणा, समो मशकेन, समो
*नागेन, सम एभिस्त्रिभिर्लोकैः समोऽनेन सर्वेण” इति । तस्मात्—व्यापी प्राणः ।

इति प्राप्ते ब्रूमः—आधिदैविकस्य हिरण्यगर्भप्राणस्य समष्टिरूपेण व्यष्टिरूपेण
चावस्थानाद्विभुत्वमस्तु—“वायुरेव व्यष्टिः, वायुरेव समष्टिः” इति श्रुतेः । तदेव विभुत्वं “समः
पुषिणा” इत्यादिश्रुतावुपासनार्थं प्रपञ्चितम् । आध्यात्मिकस्तु प्राण इन्द्रियवददृश्यः परिच्छिन्नश्च ।

(सप्तमे, इन्द्रियाणां देवपरतन्त्रताधिकरणे सूत्राणि—)

ज्योतिरायधिष्ठानं तु तदामननात् ॥ १४ ॥ प्राणवता

शब्दात् ॥ १५ ॥ तस्य च नित्यत्वात् ॥ १६ ॥

सप्तमाधिकरणमारचयति—

स्वतन्त्रा देवतन्त्रा वा वागाद्याः स्युः स्वतन्त्रता ॥

नो चेद्वागादिजो भोगो देवानां स्यान्न चाऽऽत्मनः ॥ १३ ॥

श्रुतमग्न्यादितन्त्रत्वं भोगोऽग्न्यादेस्तु नांचितः ॥

देवदेहेषु सिद्धत्वाज्जीवो भुङ्क्ते स्वकर्मणा ॥ १४ ॥

वागादीन्यक्षाणि स्वस्वविषयस्वातन्त्र्येण प्रवर्तन्ते, न तु देवतापरतन्त्राणि । अन्यथा
वागादिजन्यस्य भोगस्य देवानां भोक्तृत्वान्न जीवात्मनो भोगः स्यात् ॥

इति प्राप्ते, ब्रूमः—“अग्निवर्गभूत्वा मुखं प्राविशत्” इत्यादौ वागादीनामग्न्याद्य-

* ‘ नागो हस्ती ’ इति रत्नप्रभा ।

१ ख. ‘र्यन्तं स’ । २ ख. ‘देहस’ । ३ क. ग. विभुतैषाऽऽधिदैविकी । ४ ख. जन्तुः ।
५ क. ‘र्यन्तदे’ । ६ क. श्रुतेरेव विभुत्वं । ७ क. प्राणेष्विन्द्रि° । ८ ग. भोग्यस्य । ९ ख. ग.
देवतानां ।

ॐ तत्सद्ब्रह्मणे नमः ॥

वैयासिकन्यायमाला

—:००:—

श्रीभारतीतीर्थमुनिप्रणीता ॥

*प्रारिप्सितग्रन्थस्याविज्ञेन परिसमाप्तये प्रचयगमनाय शिष्टाचारपरिपालनाय च विशिष्टेष्टदेवतातत्त्वं गुरुमृत्युपाधियुक्तं नमस्कृत्य ग्रन्थं प्रतिजानीते—

प्रणम्य परमात्मानं श्रीविद्यातीर्थरूपिणम् ॥

वैयासिकन्यायमाला श्लोकैः संगृह्यते स्फुटम् ॥ १ ॥

प्रणम्येति । व्यासेनोक्ता वैयासिकी वेदान्तवाक्यार्थनिर्णायकान्यधिकरणानि न्यायाः, तेषामनुक्रमेण ग्रथनं माला । यद्यप्येषा मूत्रभाष्यकारादिभिः प्रपञ्चिता, तथाऽपि सूत्रादीनामतिप्राज्ञविषयत्वान्मन्दबुद्धयनुग्रहाय श्लोकैरेषा माला स्फुटं संगृह्यते ॥

तत्रैकैकमधिकरणं पञ्चावयवम् । विषयः, संदेहः, संगतिः, पूर्वपक्षः, सिद्धान्तश्चेति पञ्चावयवाः । तेषां संग्रहप्रकारं दर्शयति—

* एको विषयसंदेहपूर्वपक्षावभासकः ॥

श्लोकोऽपरस्तु सिद्धान्तवादी संगतयः स्फुटाः ॥ २ ॥

तत्रैकैकस्याधिकरणस्य संग्राहकौ द्वौ द्वौ श्लोकौ । तयोराद्यश्लोकस्य पूर्वार्धेन द्वाववयवौ संगृह्यते । उत्तरार्धेनैकः । द्वितीयश्लोकेन चैकः । यद्यपि संगत्याख्य एकोऽवयवः शिष्यते, तथाऽपि—प्रत्यधिकरणं न पृथक्संग्रहीतव्यो भवति । सकृद्बुद्ध्युत्पन्नस्य पुरुषस्य स्वयमेवोहितुं शक्यत्वात् ॥

संगतिं विभज्य व्युत्पादयति—

* शास्त्रेऽध्याये तथा पादे न्यायसंगतयस्त्रिधा ॥

शास्त्रादिविषये ज्ञाते तत्तत्संगतिरुद्घाताम् ॥ ३ ॥

शास्त्रप्रतिपाद्यम्, अध्यायप्रतिपाद्यम्, पादप्रतिपाद्यं चार्थमवगम्य शास्त्रसंगतिः, अध्यायसंगतिः, पादसंगतिश्च,— इति तिस्रः संगतय उहितुं शक्यन्ते ॥

* “वाशीशायाः सुमनसः सर्वाधानामुपक्रमे । यं नत्वा कृतकृत्याः स्युस्तं नमामि गजाननम् । अयं प्रारम्भश्लोकः ‘ख. ग.’ पुस्तकयोराधिकोऽस्ति ।

१ ख. ग. ‘तस्य प्र’ । २ क. ग. ‘शिष्ट’ । ३ ख. ‘ल्य वैयासिकीत्युत्तरार्धेन प्र’ । ३ क. ख. ‘वैयासिकन्या’ । ५ ग. अत्रैक’ । ६ क. ‘तये स्फुटः ॥ २ ॥ । ७ क. ‘केनैकः । ८ क. ‘पि नासौ प्र’ । ९ ख. ‘नपु’ । १० । ख. ‘षयज्ञाने त’ । ११ ख. तत्संगतिरुद्घाता ॥ ३ ॥ शा’ ।

शास्त्रप्रतिपाद्यम्, अध्यायप्रतिषेधं च दर्शयति—

शास्त्रं ब्रह्मविचाराख्यमध्यायाः स्युश्चतुर्विधाः ॥

समन्वयाविरोधौ द्वौ साधनं च फलं तथा ॥ ४ ॥

सर्वेषां वेदान्तवाक्यानां ब्रह्मणि तात्पर्येण पर्यवसानं प्रथमेनाध्यायेन प्रतिपाद्यते । द्वितीयेन संभावितविरोधः परिह्रियते । तृतीयेन विद्यासाधननिर्णयः । चतुर्थेन विद्याफलनिर्णयः । इत्येतेऽध्यायानामर्थाः ।

तत्र प्रथमाध्यायगतपदार्थान्विभजते—

समन्वये स्पष्टलिङ्गमस्पष्टत्वेऽप्युपास्यगम् ॥

ज्ञेयं पदमात्रं च चिन्त्यं पादेष्वेनुक्रमात् ॥ ५ ॥

स्पष्टब्रह्मलिङ्गयुक्तं वाक्यजातं प्रथमपादे चिन्त्यम् । तद्यथा—“अन्तस्तद्धर्मोपदेशात्” [ब० सू० १ । १ । २०] इत्यत्र सार्वज्ञ्य—सार्वात्म्य—सर्वपापविर्हादिकं ब्रह्मणोऽसाधारणतया स्पष्टं लिङ्गम् । अस्पष्टब्रह्मलिङ्गत्वे सत्युपास्यविषयवाक्यजातं द्वितीयपादे चिन्त्यम् । तद्यथा—प्रथमाधिकरणविषये शाण्डिल्योपास्तिवाक्ये मनोमर्यत्वप्राणशरीरत्वादिकं सोपाधिकब्रह्मणो जीवस्य च साधारणत्वादस्पष्टं ब्रह्मलिङ्गम् । तृतीयपादे त्वस्पष्टब्रह्मलिङ्गत्वे सति ज्ञेयब्रह्मविषयं वाक्यजातं चिन्त्यम् । तद्यथा—प्रथमाधिकरणे मुण्डकगतब्रह्मात्मतत्त्ववाक्ये दृष्टयिष्यन्तरिक्षप्रोतत्वं सूत्रात्मनः परब्रह्मणश्च साधारणत्वादस्पष्टं ब्रह्मलिङ्गम् । यद्यपि द्वितीयपादे कठवल्यादिगतब्रह्मतत्त्ववाक्यानि विचारितानि, तृतीयपादे च दहरोपासनवाक्यं विचारितम् । तथाऽप्यवान्तरसंगतिलोभेन तद्विचारस्य प्रासङ्गिकत्वान्न पादार्थयोः सांकर्यापत्तिः । इत्थं पादत्रयेण वाक्यविचारः समापितः । चतुर्थपादेनाव्यक्तपदमजापदं चेत्येवमादि संदिग्धं पदं चिन्त्यम् ॥

द्वितीयाध्यायगतपदार्थान्विभजते—

द्वितीये स्मृतितर्काभ्यामविरोधोऽन्यदुष्टता ॥

भूतभोक्तृश्रुतेर्लिङ्गश्रुतेरप्यविरुद्धता ॥ ६ ॥

प्रथमपादे—सांख्ययोगकाणादादिस्मृतिभिः सांख्यादिप्रयुक्ततर्कैश्च विरोधो वेदान्तसमन्वयस्य परिहृतः । द्वितीयपादे—सांख्यादिमतानां दुष्टत्वं दर्शितम् । तृतीयपा-

१ ग 'पादप्रतिपाद्यं च । २ ख 'थमाध्या' । ३ क. 'रिक्षीय' । ४ क. 'यार्थाः' । ५ क. 'भवदः क' । ६ ख. ग. 'गृह्णन्वादि' । ७ क. 'षयिवा' । ८ ग. 'यप्रा' । ९ ख. 'रीरादिकर्मोपा' । १० 'ष्टलि' । ११ क. 'ब्रह्मस' । १२ क. 'रिद्धाद्यायतन' । १३ क. 'ह्यवा' । १४ क. 'दे त्वव्य' । १५ क. 'दिग्धप' ।

दे—पूर्वभागेण पञ्चमहाभूतश्रुतीनां परस्परविरोधः परिहृतः, उत्तरभागेण जीवश्रुतीनाम् ।

चतुर्थपादे—लिङ्गशरीरश्रुतीनां विरोधपरिहारः ॥

तृतीयाध्यायगतपदार्थान्विभजने—

तृतीये विरतिस्तत्त्वंपदार्थपरिशोधनम् ॥

गुणोपसंहृतिर्ज्ञानबहिरङ्गादिसाधनम् ॥ ७ ॥

प्रथमपादे—जीवस्य परलोकगमनागमने विचार्य वैराग्यं निरूपितम् । द्वितीय-
पादे—पूर्वभागेण त्वंपदार्थः शोधितः, उत्तरभागेण तत्त्वपदार्थः । तृतीयपादे—सगुण-
विद्यासु गुणोपसंहारो निरूपितः । निर्गुणे ब्रह्मण्यपुनरुक्तपदोपसंहारश्च । चतुर्थपादे च—
निर्गुणज्ञानस्य बहिरङ्गसाधनभूतान्याश्रमयज्ञादानि, अन्तरङ्गसाधनभूतशमदमनिदिध्यासना-
दीनि च निरूपितानि ॥

चतुर्थाध्यायगतपादार्थान्विभजने—

चतुर्थे जीवतो मुक्तिरुत्क्रान्तेर्गतिरुत्तरा ॥

ब्रह्मप्राप्तिब्रह्मलोकाविति पादार्थसंग्रहः ॥ ८ ॥

प्रथमपादे—श्रवणाद्यावृत्त्या निर्गुणमुपासनया सगुणं वा ब्रह्म साक्षात्कृत्य जीवतः
पापपुण्यलेपविनाशलक्षणा मुक्तिरभिहिता । द्वितीयपादे—प्रियमाणस्योत्क्रान्तिप्रकारो
निरूपितः । तृतीयपादे—सगुणविदो मृतस्योत्तरमार्गोऽभिहितः । चतुर्थपादे—पूर्व-
भागण निर्गुणब्रह्मविदो विदेर्हर्कवत्यप्राप्तिरभिहिता । उत्तरभागेण सगुणब्रह्मविदो ब्रह्मलोके
स्थितिर्निरूपिता । एवं पदार्थाः संगृहीताः ॥

सन्त्वेवं शास्त्राध्यायपादप्रतिपाद्या अर्थाः । किं तत इत्यत आह—

ऊहित्वा संगतीस्तिष्ठस्तथाऽवान्तरसंगतीः ॥

ऊहेदाक्षेपदृष्टान्तप्रत्युदाहरणादिकैः ॥ ९ ॥

तद्यथा—ईक्षत्यधिकरणे—“तदैक्षत”—इति वाक्यं प्रधानपरं, ब्रह्मपरं वा, इति
विचार्यते । तस्य विचारस्य ब्रह्मसंबन्धित्वाद्ब्रह्मविचारशास्त्रसंगतिः । ‘वाक्यं ब्रह्मणि तात्पर्य-
वत्’ इति निर्णयात्समन्वयाध्यायसंगतिः । ईक्षणस्य चेतने ब्रह्मण्यसाधारणत्वेन स्पष्टब्रह्मलि-
ङ्गत्वात्प्रथमपादसंगतिः । एवं सर्वेष्वप्यधिकरणेषु यथैयं संगतित्रयमूहनीयम् । अवान्तरसं-
गतिस्त्वेकधा भिद्यते—आक्षेपसंगतिः, दृष्टान्तसंगतिः, प्रत्युदाहरणसंगतिः, प्रासङ्गिकसं-
गतिः, इत्येवमादिः ॥

१ ख. °कृष्टु° । २ क. °नबहि° । ३ क. °दे मृतस्य सगुणविद उत° । ४ ख. °णानि च°
॥ ९ ॥ त° । ५ ग. °दिकम् ॥ ९ ॥ त° । ६ ख. °वारः शा° । ७ व °शास्त्रे क्ष° । ८ क. °तनुव° ।
९ ख. सर्वाधि° । १० क. °आयोरयं सं° ।

सेयमवान्तरसंगतिर्व्युत्पन्नेनोहितुं शक्यते । अतस्तां व्युत्पादयति—

पूर्वन्यायस्य सिद्धान्तयुक्तिं वीक्ष्य परे नये ॥

पूर्वपक्षस्य युक्तिं च तत्राऽऽक्षेपादि योजयेत् ॥ १० ॥

तद्यथा प्रथमाधिकरणे 'ब्रह्मविचारशास्त्रमारम्भणीयम्' इति सिद्धान्तः । तत्र युक्तिः—
'ब्रह्मणः संदिग्धत्वात्' इति । द्वितीयाधिकरणस्य 'जगज्जन्मादि ब्रह्मलक्षणं न भवति' इति ।
पूर्वपक्षः । तत्र युक्तिः—'जन्मादेर्जगन्निष्ठत्वात्' इति । तदुभयमवलोक्य तयोराक्षेपसंगतिं
योजयेत् । 'संदिग्धत्वाद्वह्य विचार्यम्' इत्येतदयुक्तम् । जन्मादेरन्यनिष्ठत्वेन ब्रह्मणो
लक्षणाभावे सति ब्रह्मैव नास्ति, कुतस्तस्य संदिग्धत्वं विचार्यत्वं च—इत्याक्षेपसंगतिः ।
दृष्टान्तप्रत्युदाहरणसंगती चात्र योजयितुं शक्येते । 'यथा संदिग्धत्वेन हेतुना ब्रह्मणो
विचार्यत्वम्, तथा—जन्माद्यन्यनिष्ठत्वेन हेतुना ब्रह्मणो लक्षणं नास्ति' इति दृष्टान्तसंगतिः ।
'यथा विचार्यत्वे हेतुरस्ति, न तथा लक्षणसद्भावे हेतुं पश्यामः' इति प्रत्युदाहरणसंगतिः ।
ते एते दृष्टान्तप्रत्युदाहरणसंगती सर्वत्र सुलभे । पूर्वाधिकरणसिद्धान्तैवदुत्तराधिकरणपूर्वपक्षे
हेतुमत्त्वसाम्यस्य, उत्तराधिकरणसिद्धान्ते हेतुशून्यत्ववैलक्षण्यस्य च मन्दैरप्युत्प्रेक्षितुं शक्य-
त्वात् । आक्षेपसंगतिर्यथायोगमुन्नेया । अथ प्रासङ्गिकसंगतिरुदाह्रियते—देवताधिकरणस्याधि-
कारविचाररूपत्वात्समन्वयाध्याये ज्ञेयब्रह्मवाक्यविषये तृतीयपादे च संगत्यभावेऽपि बुद्धिस्था-
वान्तरसंगतिरस्ति । तथाहि—पूर्वाधिकरणे 'अङ्गुष्ठमात्रवाक्यस्य ब्रह्मपरत्वादङ्गुष्ठमात्रत्वं
ब्रह्मणो मनुष्यहृदयापेक्षम्, मनुष्याधिकारत्वाच्छास्त्रस्य' इत्युक्तम् । तत्प्रसङ्गेन देवताधि-
कारो बुद्धिस्थः । सेयं प्रासङ्गिकसंगतिः । तद्वन् न्यायसंगतिर्निरूपिता ॥

अथेदानीं प्रत्यधिकरणमवयवचतुष्टयं श्लोकाभ्यां संगृह्यते—

(तत्र प्रथमे ब्रह्मणो विचार्यत्वाधिकरणे) शास्त्रस्य प्रथमं सूत्रम् ॥)

अथातो ब्रह्मजिज्ञासा ॥ १ ॥

प्रथमाधिकरणमारचयति—

अविचार्यं विचार्यं वा ब्रह्माध्यासानिरूपणात् ॥

असंदेहाफलत्वाभ्यां न विचारं तदर्हति ॥ ११ ॥

अध्यासोऽहंशुद्धिसिद्धोऽसङ्गं ब्रह्म श्रुतीरितम् ॥

संदेहान्मुक्तिभावाच्च विचार्यं ब्रह्म वेदतः ॥ १२ ॥

१ ख. 'व्यवत्वात्तामुत्पा' । २ क. 'पक्षोक्त्यु' । ३ क. 'तद्युक्तम्' । ४ ग. 'वे प' । ५ ख. 'न्तहेतुव' । ६ 'कारिवि' । ७ क. 'कारित्वा' । ८ क. ग. 'तिव्युत्पादिता' । ९ ग. 'त्वाभ्यामवि' ।

“ आत्मा वा अरे द्रष्टव्यः श्रोतव्यो मन्तव्यो निदिध्यासितव्यः ” [बृह० २ । ४ । ५] इत्यत्राऽऽत्मदर्शनफलमुद्दिश्य तत्साधनत्वेन श्रवणं विधीयते । श्रवणं नाम वेदान्तवाक्यानां^१ ब्रह्मणि तात्पर्यं निर्णेतुमनुकूलो न्यायविचारः । तदेतद्विचारविधायकं वाक्यं विषयः । न च—अयं विषयः श्लोकयोर्न संगृहीतः—इति शङ्क्यम्, संदेहसंग्रहेणैवार्थोक्तसंग्रहप्रतीतिः । ‘ ब्रह्मविचारात्मकं न्यायनिर्णयात्मकं शास्त्रमनारम्भ्यम्, आरम्भ्यं वा, ’ इति संदेहः । पूर्वोत्तरपक्षयुक्तिद्वयं सर्वत्र संदेहबीजमुत्प्रेष्यम् । तत्र ‘ अनारम्भ्यम् ’ इति तावत्प्राप्तम्, विषयप्रयोजनयोरभावात् । संदिग्धं हि विचारविषयो भवति । ब्रह्म त्वसंदिग्धम् । तथाहि—तत्किं ब्रह्माकारेण संदिह्यते, आत्माकारेण वा नाऽऽद्यः, “ सत्यं ज्ञानमनन्तं ब्रह्म ” [तैत्ति० २ । १ । १] इति वाक्येन ब्रह्माकारस्य निश्चयात् । न द्वितीयः, अहंप्रत्ययेनाऽऽत्माकारस्यापि निश्चयात्—अभ्यस्तात्मविषयत्वेन भ्रान्तोऽहंप्रत्ययः—इति चेत् । न, अध्यासानिरूपणात् । तमः प्रकाशवद्विरुद्धस्वभावयोर्जडाजडयोर्देहात्मनोः शुक्तिकारजतवदन्योन्यतादात्म्याध्यासो न निरूपयितुं शक्यते । तस्माद्भ्रान्ताभ्यां श्रुत्यहंप्रत्ययाभ्यां निश्चितस्यासंदिग्धत्वाद्विचारस्य न विषयोऽस्ति । नापि प्रयोजनं पश्यामः, उक्तप्रकारेण ब्रह्मात्मनि निश्चितेऽपि मुक्त्यदर्शनात् । तस्मात्—‘ ब्रह्मं विचारानर्हम् ’ इति शास्त्रमनारम्भणीयम् । इति पूर्वपक्षः ।

अत्रोच्यते—शास्त्रमारम्भणीयम् । कुतः—विषयप्रयोजनसद्भावात् । श्रुत्यहंप्रत्यययोर्विप्रतिपत्त्या संदिग्धं ब्रह्माऽऽत्मवस्तु । “ अयमात्मा ब्रह्म ” [बृह० २ । ५ । १९] इति श्रुतिरसङ्गं ब्रह्माऽऽत्मत्वेनोपदिशति । ‘ अहं मनुष्यः ’ इत्याद्यहंबुद्धिर्देहादात्म्याध्यासेनाऽऽत्मानं गृह्णाति । अध्यासस्य च दुर्निरूपणत्वमलंकाराय । तस्मात्संदिग्धं वस्तु विषयः । तन्निश्चयेन मुक्तिलक्षणप्रयोजनं श्रुत्या विद्वदनुभवेन च प्रसिद्धम् । तस्मात्—वेदान्तवाक्यविचारमुखेण ब्रह्मणो विचारार्हत्वाच्छास्त्रमारम्भणीयम्—इति सिद्धान्तः ।

(द्वितीये ब्रह्मणो लक्षणाधिकरणे सूत्रम् ॥)

• जन्माद्यस्य यतः ॥ २ ॥

द्वितीयाधिकरणमारचयति—

१ क. ‘ र्थात्संदेहसं ’ । ख. ‘ र्थात्संग्र ’ । २ क. ‘ योजनाभा ’ । ३ क. ‘ ह्य न विचारमर्हति ’ । इ. । ग. ‘ ह्य तत्त्वविचारमर्हति ’ इ. । ४ ख. ‘ स्तु विषयः । “ अ ” । ५ क. ‘ देहादिता ’ । ६ क. ‘ पत्व ’ । ७ ख. ‘ न्तवि ’ । ८ ख. ‘ सिद्धम् ।

लक्षणं ब्रह्मणो नास्ति किंवाऽस्ति, नहि विद्यते ।

जन्मादेरन्यनिष्ठत्वात्सत्यादेश्चाप्रसिद्धितः ॥ १३ ॥

ब्रह्मनिष्ठं कारणत्वं स्याल्लक्ष्यं स्रग्भुजङ्गवत् ।

लौकिकान्येव सत्यादीन्यखण्डं लक्षयन्ति हि ॥ १४ ॥

यतो वा इमानि भूतानि जायन्ते, येन जातानि जीवन्ति, यत्प्रयन्त्यभिसंविशन्ति, तद्विजिज्ञासस्व तद्ब्रह्म ” [तैत्ति० ३ । १ । १] इति “ सत्यं ज्ञानमनन्तं ब्रह्म ” [तैत्ति० २ । १ । १] इति वाक्यद्वयं विषयः । प्रयन्ति स्त्रियमाणानीत्यर्थः । तत्र— ‘ श्रूयमाणं ब्रह्मलक्षणं न घटते, घटते वा ’—इति संशयः । न घटते । तथाहि—किं जन्मादिकं तल्लक्षणम् । उत सत्यादिकम् । नाऽऽद्यः, तस्य जगन्निष्ठत्वेन ब्रह्मसंबन्धाभावान् । द्वितीयेऽपि लोकप्रसिद्धस्य सत्यज्ञानादेः स्वीकारे भिन्नार्थत्वादखण्डं ब्रह्म न सिध्येत्, अग्रसिद्धस्य तु सत्यादेर्लक्षणत्वमयुक्तम् । तस्मात्—तटस्थलक्षणं स्वरूपलक्षणं च न विद्यते ।

अत्रोच्यते—यल्लक्षणं रूपानन्तभूतं सत्पदार्थान्तरव्यवस्थाहेतुः, तत्तटस्थलक्षणम् । जन्मादेरन्यनिष्ठत्वेऽपि तत्कारणत्वं ब्रह्मणि कल्पनया संबद्ध तटस्थलक्षणं भविष्यति । “ यो भुजङ्गः सा स्त्रक ” इतिवत् ‘ यज्जगत्कारणं तद्ब्रह्म ’ इति कल्पितेनापि वस्तुनोपलक्षयितुं शक्यत्वात् । भिन्नार्थानामपि पितृसुतभ्रातृजामाभ्रादिशब्दानामेकदेवदत्तपर्यवसायित्वे यथा न निरोधः, तथा लोकसिद्धभिन्नार्थवाचिसत्यादिशब्दानामखण्डब्रह्मपर्यवसायित्वे स्वरूपलक्षणासिद्धिः । इत्युभयेमप्युपपन्नम् ॥

(तृतीये ब्रह्मणो वेदकर्तृ ब्रह्मैकमेयताधिकरणे सूत्रम् ।

शास्त्रयोनित्वात् ॥ ३ ॥

तृतीयाधिकरणस्य प्रथमं वर्णकमारचयति—

न कर्तृ ब्रह्म ऽ वस्य किंवा कर्तृ, न कर्तृ तत् ।

विरूप नित्यया वाचेत्येवं नित्यत्ववर्णनात् ॥ १५ ॥

कर्तुं निःश्वासिताद्युक्तेर्नित्यत्वं पूर्वसाम्यतः ।

सर्वावभासिवेदस्य कर्तृत्वात्सर्वविद्भवेत् ॥ १६ ॥

“ अस्य महतो भूतस्य निःश्वासितमेतद्यद्वेदो यजुर्वेदः सामवेदः ” [बृह० २ । ४ । १०] इति वाक्यं विषयः । ‘ यद्वेदादिकमस्ति, तदेतस्य नित्यसिद्धस्य ब्रह्मणो निःश्वास

१ ग. ‘लक्ष्यं स्त्र’ । २ ख. ग. अत्र । ३ क. ‘शये । न । ४ ख. ‘दि त’ । ५ ख. ग. ‘द्वस-
स्यज्ञान दिस्वी’ । ६ ख. ग. ‘ते—जन्मा’ । ७ ग. संबन्ध । ८ ख. ‘धनस्तूना’ । ९ ख. घ. ‘युप’ ।

इवायत्नेन सिद्धम् ' इत्यर्थः—' ब्रह्म वेदं करोति, न करोति वा,—इति संदेहः । न करोति, वेदस्य नित्यत्वात् । " वाचा विरूप नित्यया " इत्यस्मिन्मन्त्रे—' विरूप ' इति देवता संबोध्य ' नित्यया वाचा स्तुतिं प्रेरय ' इत्येवं प्रार्थ्यते । नित्या वाग्वेद एव,

“ अनादिनिधना नित्या वागुत्सृष्टा स्वयंमुखा ।

आदौ वेदमयी दिव्या यतः सर्वाः प्रवृत्तयः ” ।

इति स्मृतेः । अतः—न वेदकर्तृ ब्रह्म । इति प्राप्ते,

ब्रूमः—ब्रह्म वेदस्य कर्तृ भवितुमर्हति । कुतः—निःश्वसितन्यायेनाप्रयत्नोत्पत्त्यवगमात् । “ तस्माद्यज्ञात्सर्वहुत ऋचः सामाग्नि जज्ञिरे ” इति, सर्वैर्यज्ञैर्हूयमानाद्यज्ञशब्दवाच्याद्ब्रह्मणो विस्पष्टमेव वेदोत्पत्तिश्रवणाच्च । अप्रयत्नोत्पत्त्यैवायेषु बुद्ध्या रचितैः कालिदासादिवाक्यैर्वैलक्षण्यादपौरुषेयत्वम् । प्रतिसर्गं पूर्वमाम्येनोत्पन्नैः प्रवाहरूपेण नित्यता । सर्वजगद्भवस्यावभासिवेदकर्तृत्वनिरूपणेन ब्रह्मणः सर्वज्ञत्वं निरूपितं भवति ॥

द्वितीयं वर्णकमाह—

अस्त्यन्यमेयताऽप्यस्य किंवां वेदैकमेयता ॥

घटवत्सिद्धवस्तुत्वाद्ब्रह्मान्येनापि मीयते ॥ १७ ॥

रूपलिङ्गादिराहित्यान्नास्य मान्तरयोग्यता ॥

तं त्वौपनिषदेत्यादौ प्रोक्ता वेदैकमेयता ॥ १८ ॥

“ तं त्वौपनिषदं पुरुषं पृच्छामि ” [बृह० ३ । ९ । २६] इति शाकल्यं प्रति याज्ञवल्क्येनोक्तवाक्ये परब्रह्मरूपस्य पुरुषस्योपनिषद्वेद्यत्वं प्रतीयते । तद्वाक्यं विषयः । तत्र—“ ब्रह्मणः प्रत्यक्षादिगम्यत्वमस्ति, न वा ’ इति संशयः । पूर्वपक्षस्तु विस्पष्टः ।

रूपरसाद्यभावान्नेन्द्रिययोग्यता । लिङ्गसादृश्यादिराहित्याच्च नानुमानोपमानादियोग्यता । ‘ उपनिषत्स्वेवाधिगतः ’ इति व्युत्पत्त्या “ नावेदविन्मनुते तं बृहन्तम् ” इत्यन्यनिषेधश्रुत्या च वेदैकमेयत्वम् । भाष्यकारैः “ जन्मादि ” सूत्रे—“ श्रुत्यादयोऽनुभवादयश्च यथासंभवमिह प्रमाणम् ” इत्यन्यमेयत्वमङ्गीकृतम्—इति चेत् । बाह्यम् । प्रथमतः श्रुत्यैव प्रमिते ब्रह्माणि पश्चादनुवादरूपेणानुमानानुभवयोरङ्गोकारात् । अतो वेदैकमेयं ब्रह्म ॥

१ क. श्रुतेः । २ ग. 'थैज्ञे हूय' । ३ ख ग. 'त्पत्तौ चार्थं बुद्ध्वा र' । ४ ग. 'त्पत्तेः प्र' । ५ ग. 'वां वैदिक' । ६ क. मानान्त' । ७ क. ख. 'षदित्या' । ८ क. विस्फुः । ९ ख. रूपाद्य' । १० ख. ग. 'मानादि' । ११ ग. च 'वैदिक' । १२ ख. ग. प्रयत्नतः । १३ ग. 'तो वैदिकमे' ।

(चतुर्थे वेदान्तानां ब्रह्मैकपरत्वाधिकरणे सूत्रम् ॥)

तत्तु समन्वयात् ॥ ४ ॥

चतुर्थाधिकरणस्य प्रथमवर्णकमाह—

वेदान्ताः कर्तृदेवादिपरा ब्रह्मपरा उत ॥

अनुष्ठानोपयोगित्वात्कर्त्रादिप्रतिपादकाः ॥ १९ ॥

भिन्नप्रकरणाल्लिङ्गषट्काच्च ब्रह्मबोधकाः ॥

सति प्रयोजनेऽनर्थहानेऽनुष्ठानतोऽत्र किम् ॥ २० ॥

स्पष्टौ विषयसंदेहौ जीवप्रकाशकवाक्यानि कर्तृपराणि । ब्रह्मप्रकाशकवाक्यानि देवतापराणि । सृष्टिप्रकाशकवाक्यानि साधनपराणि । तथा सति वेदान्तानामनुष्ठानोपयोगित्वं भविष्यति । ब्रह्मपरत्वे त्वनुष्ठानासंभवान्निष्प्रयोजनत्वं स्यात् । तस्मात्—वेदान्ताः कर्तृदेवतासाधनप्रतिपादकाः ॥

अत्रोच्यते—ब्रह्मपरा वेदान्ताः । कुतः—भिन्नप्रकरणपठितानां तेषां कर्त्रादिप्रतिपादकतया कर्मशेषत्वासंभवात् । तात्पर्यनिश्चयहेतुलिङ्गषट्केन ब्रह्मपरत्वसंभवाच्च । लिङ्गषट्कं पूर्वाचार्यैर्दर्शितम्—

“ उपक्रमोपसंहारावभ्यासोऽपूर्वता फलम् ।

अर्थवादोपपत्ती च लिङ्गं तात्पर्यनिश्चये ” इति ।

“ सदेव सोम्येदमग्र आसीत् ” इत्युपक्रमः । “ ऐतदात्म्यमिदं सर्वम् । तत्सत्यं स आत्मा तत्त्वमसि ” इत्युपसंहारः । “ तयोर्ब्रह्मविषयत्वेनैकं रूप्यमेकं लिङ्गम् । असकृत् “ तत्त्वमसि ” इत्युक्तिरभ्यासः । मानान्तरागम्यत्वमपूर्वत्वम् । एकविज्ञानेन सर्वविज्ञानं फलम् । उत्पत्तिस्थितिप्रलयप्रवेशनियमनानि पञ्चार्थवादाः । मृदादिदृष्टान्तो उपपत्तयः । एतैर्लिङ्गैर्ब्रह्मपरत्वं निश्चयम् । न चानुष्ठानमन्तरेण प्रयोजनाभावः, ‘ नायं सर्पः ’ इत्यादाविव बोधादनर्थनिवृत्तेः संभवात् ॥

द्वितीयं वर्णकमाह—

भूतिपत्तिं विधित्सन्ति ब्रह्मण्यवसिता उत ॥

शास्त्रत्वात्ते विधातारो मननादेश्च कीर्तनात् ॥ २१ ॥

नार्कर्तृतन्त्रेऽस्ति विधिः शास्त्रत्वं शंसनादपि ॥

मननादिः पुरा बोधाद्ब्रह्मण्यवसितास्ततः ॥ २२ ॥

१ क. 'त्वेऽनु' । २ ग. 'तः—ब्रह्मप्र' । ३ ग. कर्तृत्वादि' । ४ क. 'र्थलि' । ख. 'यैहेतुनिश्चयलि' । ५ क. 'रत्वासं' । ६ ग. 'निर्णये' । ७ ख. ग. 'रूपत्वमे' । ८ ख. ग. 'म् । सृष्टिस्थि' । ९ ग. 'न्तादुप' । १० ख. 'लिङ्गं ब्र' । ११ ग. 'त्वात्ता वि' । १२ न कर्तृ' । १३ ग. 'त्वं शासना' ।

एकदेशी मन्यते—ब्रह्मपरत्वेऽपि वेदान्ता न ब्रह्मण्येव पर्यवस्यन्ति । किं तर्हि पारोक्ष्येण ब्रह्मतत्त्वं प्रतिपाद्य पश्चादपरोक्षप्रतिपत्तिं विदधति । तथा च सति वेदान्तानां शासनाच्छास्त्रत्वमुपपद्यते । किंच 'श्रौतव्यः' इति श्रवणं शाब्दज्ञानात्मकं विधायाथ "मन्तव्यो निदिध्यासितव्यः" इत्यनुभवज्ञानात्मकं मननादिकं स्पष्टमेव विधीयते । तस्मात्—प्रतिपत्तेर्विधातारो वेदान्ताः । इति प्राप्ते,—

ब्रूमः—न प्रतिपत्तेर्विधिः संभवति, कर्तुं कर्तुं मन्यथा वा कर्तुमशक्यत्वादपुरुषतन्त्रत्वात् । शास्त्रत्वं तु नानुष्ठेयशासनादेव नियतम्, सिद्धवस्तुशंसनेनापि तदुपपत्तेः । शाब्दज्ञाने जाते पश्चादनुभवात्मकं मननादिकं विधीयते—इति वक्तुं न युक्तम् । 'दशमस्त्वमसि' इतिवच्छब्दस्यैवापरोक्षानुभवजनकत्वेन शाब्दबोधात्पुनरेवासांभावनादिनिवृत्तये व्यापाररूपस्य कर्मृतन्त्रस्य मननादेर्विधानात् । तस्मात् "तत्त्वमसि" इत्यादयो वेदान्ता ब्रह्मण्यवसिताः ।

(पञ्चमे ब्रह्मण एव सच्छब्दवाच्यताधिकरणे सूत्राणि ॥)

ईक्षतेर्नाशब्दम् ॥ ५ ॥ गौणश्चेन्नाऽऽत्मशब्दात् ॥

॥ ६ ॥ तन्निष्ठस्य मोक्षोपदेशात् ॥ ७ ॥ हेय-
त्वावचनाच्च ॥ ८ ॥ स्वाप्ययात् ॥ ९ ॥ गति-
सामान्यात् ॥ १० ॥ श्रुतत्वाच्च ॥ ११ ॥

पञ्चमाधिकरणमारचयति—

तदैक्षतेतिवाक्येन प्रधानं ब्रह्म वोच्यते ॥

ज्ञानक्रियाशक्तिमस्वात्प्रधानं सर्वकारणम् ॥ २३ ॥

ईक्षणाच्चेतनं ब्रह्म क्रियाज्ञाने तु मायया ॥

आत्मशब्दात्मतादात्म्ये प्रधानस्य विरोधिनी श्री २४ N

छान्दोग्ये षष्ठाध्याये—“सदेव सोम्येदमग्र आसीदेकमेवाद्वितीयम्” इति प्रस्तुत्य “तदैक्षत—बहु स्यां प्रजायेय—इति तत्तेजोऽसृजत” इति श्रूयते । तत्र सांख्या मन्यन्ते—सच्छब्दवाच्यं सर्वजगत्कारणं प्रधानम् । न तु ब्रह्म, प्रधानस्य सत्त्वगुणयुक्ततया परिणामितया च ज्ञानशक्तिक्रियाशक्तिसंभवात् । निर्गुणस्य कूटस्थस्य ब्रह्मणस्तदसंभवात्—इति ।

१ ग. 'णं शब्द' । २ ग. 'ज्ञानार्थ म' । ख. 'ज्ञानार्थम्' । ३ ख. ग. 'क्यत्वेनापु' । ४ क. शास्त्रज्ञाने । ५ क. 'ति तच्छ' । ६ क. 'धिनि ॥ २४ ॥ छ' । ७ ग. 'न्ते-तच्छ' ।

अत्रोच्यते— ईक्षितृत्वश्रवणाच्चेतनं ब्रह्म सच्छब्दवाच्यम् । अचेतनस्य प्रधानस्येक्षितृत्वायोगात् । ज्ञानक्रियाशक्ती तु ब्रह्माणं मायया, सभावप्यतः । किञ्च—“अनेन जीवेनाऽऽत्मनाऽनुप्रविश्य नामरूप व्याकरवाणि” इति नामरूपव्याकर्त्री जगत्कारणदेवता स्ववाचकेनाऽऽत्मशब्देन चेतनं जीवं व्यपदिशति । तथा “तत्त्वमसि” इति चेतनस्य श्वेतकेतोर्जगत्कारणतादात्म्यं गुरुरूपदिशति । तदुभयमध्यचेतनस्य प्रधानस्य जगत्कारणत्वे विरुध्यते । तस्मात्—चेतनं ब्रह्म सच्छब्देनोच्यते ॥

(षष्ठे ब्रह्मण आनन्दमयताधिकरणे सूत्राणि ॥)

आनन्दमयोऽभ्यासात् ॥ १२ ॥ विकारशब्दा-
च्चेति चेन्न प्राचुर्यात् ॥ १३ ॥ तद्धेतुव्यपदे-
शाच्च ॥ १४ ॥ नेतरोऽनुपपत्तेः ॥ १५ ॥
मान्त्रवर्णिकमेव च गीयते ॥ १६ ॥ भेदव्यप-
देशाच्च ॥ १७ ॥ कामाच्च नानुमानापेक्षा ॥
॥ १८ ॥ तस्मिन्नस्य च तयोर्गं शास्ति ॥ १९ ॥

षष्ठाधिकरणमेकदेशिमतेनाऽऽह—

संसारि ब्रह्म वाऽऽनन्दमयः, संसार्यं भवेत् ॥
विकारार्थमयत्शब्दात्प्रियाद्यवयवोक्तिः ॥ २५ ॥
अभ्यासोपक्रमादिभ्यो ब्रह्माऽऽनन्दमयो भवेत् ॥
प्राचुर्यार्थो मयत्शब्दः प्रियाद्याः स्युरुपाधिगाः ॥ २६ ॥

तैत्तिरीये देहप्राणमनोबुद्धयानन्दरूपा अन्नमय—प्राणमय—मनोमय—विज्ञानम-
यानन्दमय—संज्ञकाः पञ्च पदार्थाः क्रमेणैकैकस्मादान्तराः पठिताः । तत्र—‘सर्वान्तर
आनन्दमयः संसारि, परमात्मा वा’—इति संदेहः । ‘संसारि’ इति प्राप्तम् ।
कृतः—‘आनन्दस्य विकार आनन्दमयः’ इति व्युत्पत्तेः संसारिणि संभवात् ।
अविकृते तु परमात्मन्यसौ न संभवति । किञ्च “तस्य प्रियमेव शिरः, मोदो दक्षिणः
पक्षः, प्रमोद उत्तरः पक्षः, आनन्द आत्मा, ब्रह्म गुच्छं प्रतिष्ठा” इत्यानन्दमयस्य
पञ्चावयवा उच्यन्ते । अपेक्षितविषयदर्शनजन्यं सुखं प्रियम् । तद्वाभजन्यो
मोदः । तद्भोगजन्यः प्रमोदः । सुषुप्त्यादौ भासमानमज्ञानोपहितं सुखसामान्यं-

१ क °जीवात्म° । २ ग. °ह्य तच्छ° । ३ ख. °धितः ॥ २६ ॥ तै° । ४ ख. ग. °संज्ञिताः ।
५ ख. °त्मानि नासौ भ° । ६ ख °तद° । ७ क °यमात्मा । नि° ।

मानन्दः । निरुपाधिकं सुखं ब्रह्म । प्रियादीनां पञ्चावयवानां शिरआदिरूपत्वं प्रतिपत्तिसौ-
कर्याय कल्प्यते । पतित्वेन कल्पितस्याऽऽनन्दमयस्य शिरः पक्षौ च, इत्यवयवत्रयम्,
आत्मशब्देन मध्यशरीरं चतुर्थावयवत्वेनोच्यते, पुच्छमपरभागः, प्रतिष्ठा पादौ, अयं पञ्च-
मोऽवयवः । न च निरंशस्य परमात्मनोऽवयवा युक्ताः । तस्मात्—संसार्येवाऽऽनन्दमयः ।
इत्येवं प्राप्ते,—

ब्रूमः—आनन्दमयः परमात्मा । कुतः—अभ्यासात् “सैषाऽऽनन्दस्य मीमांसा भवति ”
“ एतमानन्दमयमात्मानमुपसंक्रामति ” इत्यादिनाऽऽनन्दमयोऽभ्यस्यते । अभ्यासश्च तात्पर्य-
लिङ्गम्—तात्पर्यं च वेदान्तानां ब्रह्मण्येव—इत्येवांचाम । किंच “सत्यं ज्ञानमनन्तं ब्रह्म”
इति ब्रह्मोपक्रमात् “ इदं सर्वमसृजत् ” इति सर्वस्रष्टृत्वादिभ्यश्चाऽऽनन्दमयो ब्रह्म । न च
ब्रह्मणि मयदृशब्दानुपपत्तिः, प्राचुर्यार्थत्वसंभवात् । प्रियाद्यवयवा अपि विषयदर्शनाद्युपाधि-
कृता भविष्यन्ति । तस्मात्—परमात्माऽऽनन्दमयः—इत्येकदेशिनां मतम् ॥

इदानीं स्वमतानुसारेणाधिकरणं रच्यते—

अन्याङ्गं स्वप्रधानं वा ब्रह्म पुच्छमिति श्रुतम् ॥

स्यादानन्दमयस्याङ्गं पुच्छेऽङ्गत्वप्रसिद्धितः ॥ २७ ॥

लाङ्गूलासंभवादत्र पुच्छेनाऽऽधारलक्षणा ॥

आनन्दमयजीवोऽस्मिन्नाश्रितोऽतः प्रधानता ॥ २८ ॥

“ ब्रह्म पुच्छं प्रतिष्ठा ” इति यच्छ्रुतं ब्रह्म, तात्किमानन्दमयस्याङ्गत्वेन निर्दिश्यते, उत
स्वयं प्राधान्येन प्रतिपाद्यते—इति संशयः—आनन्दमयस्यावयवत्वेन—इति तावत्प्राप्तम् ।
लोके पुच्छशब्दस्यावयववाचित्वेन प्रसिद्धत्वात् ।

उच्यते—न पुच्छशब्दोऽवयववाची । किंतु लाङ्गूलवाची । न चाऽऽनन्दमयस्य लाङ्गूलं
संभवति । लाङ्गूलस्य गवादिलक्षणोन्नमयावयवत्वादानन्दमयस्यावयवत्वायोगात् । अतः पुच्छ-
शब्देन मुख्यार्थासंभवे सति योग्यतावशादत्राऽऽधारो लक्ष्यते । ब्रह्म,—आनन्दमयस्य
जीवस्याऽऽधारः, तात्कल्पनाधिष्ठानत्वात् । न च—आनन्दमयः परमात्मा, प्राचुर्यार्थस्वी-
कारेऽप्यल्पदुःखसद्भावप्रतीतेः । तस्मात्—जीवाधारो ब्रह्म प्राधान्येन प्रतिपाद्यते । तथाच—

१ ख. ग. पञ्चाव० । २ ग. च सर्ववे० । ३ ख. ग. र्थमं । ४ क. पुच्छाङ्ग० । ५ क. गणकम-
यावयवत्वमान० । ख. गणदत्तमयाद्यव० । ६ क. ख. र्त्वात् । अ० । ७ क. ग. शब्दस्य मु० ।
८ क. विश्व जी० । ग. यजी० ।

“ असन्नेव स भवति असद्ब्रह्मेति वेद चेत् ।

अस्ति ब्रह्मेति चेद्वेद सन्तमेन ततो विदुः ”

इत्यादि ब्रह्माभ्यासः, “ ब्रह्मविदाप्नोति परम् ” इति ब्रह्मोपक्रमश्चानुकूलो भवति ।

(सप्तमे परमेश्वरस्यैव हिरण्मयपदवाच्यताधिकरणे सूत्रे)

अन्तस्तद्धर्मोपदेशात् ॥ २० ॥

भेदव्यपदेशाच्चान्यः ॥ २१ ॥

सप्तमाधिकरणमारचयति—

हिरण्मयो देवतात्मा किं वाऽसौ परमेश्वरः ॥

मर्यादाधाररूपोक्तेर्देवतात्मैव नेश्वरः ॥ २९ ॥

सार्वभौम्यात्सर्वदुरितराहित्याच्चेष्टेश्वरो मतः ॥

मर्यादाद्या उपास्यैवार्थमीशोऽपि स्युरूपाधिगाः ॥ ३० ॥

छान्दोग्यस्य प्रथमाध्याय उद्गीथोपासनायामुपमर्जनान्युपास्यान्यभिधाय प्रधानमुपास्यमभिधातुमिदमाम्नायते—“ अथ यै एषोऽन्तरादित्ये हिरण्मयः पुरुषो दृश्यते ” इति । तत्र —आदित्यमण्डले विद्याकर्मातिशयवशात्कश्चिज्जीवो देवभावमुपेत्य जगदधिकार निष्पादयन्नवतिष्ठते, ईश्वरश्च सर्वगतत्वान्मण्डलेऽपि वर्तते । अतस्तयोः संशयः । तत्र ‘ देवतात्मा ’ इति तावत्प्राप्तम् । कुतः—मर्यादाधाररूपाणामुच्यमानत्वात् । “ ये चामुष्मात्पराश्चो लोकाः, तेषां चेष्टे देवकामानां च ” इत्यैश्वर्यमर्यादाक्तिः, “ अन्तरादित्ये ” इत्याधारोक्तिः, ‘ हिरण्मयः ’ इति रूपोक्तिः । न हि सर्वेश्वरस्य सर्वाधारस्य नीरूपस्य परमेश्वरस्यैश्वर्यमर्यादाधाररूपाणि संभवन्ति । तस्मात्—देवतात्मा । इति प्राप्ते,—

उच्यते—हिरण्मय ईश्वरो भवेत् । कुतः—सर्वात्मत्वश्रवणात् । “ सैवर्क, तत्साम, तदुक्थम्, तद्यजुः, तद्ब्रह्म ” इति वाक्ये तच्छब्दैः प्रकृतं हिरण्मयं पुरुषं परामृश्य तस्य ऋक्सामाद्यशेषजगदात्मकत्वमुपदिश्यते । तच्चाद्वितीये परमेश्वरे मुख्यमुपपद्यते । न तु सद्वितीयायां देवतायाम् । तत्रा—“ स एष सर्वभ्यः पाप्मभ्य उदितः ” इति श्रूयमाणं सर्वपापराहित्यं ब्रह्मणोऽसाधारणं लिङ्गम् । यद्यापि देवतायाः कर्मण्यनधिकारात्क्रियमाणकरिष्यमाणपापयोरभावः । तथाऽप्यसुरादिजनितदुःखसद्भावात्त-

द्धेतुभूतं जन्मान्तरसंचितदुरितमनुवर्तत एव । मर्यादाधाररूपाणि तूपाधिधर्मतया सोपाधिकं परमात्मन्युपास्ये वर्तितुमर्हन्ति । तस्मात्—ईश्वरो हिरण्मयः ॥

(अष्टमे ब्रह्मण एवाऽऽकाशशब्दवाच्यताधिकरणे सूत्रम् ॥)

आकाशस्तल्लिङ्गात् ॥ २२ ॥

अष्टमाधिकरणमारचयति—

आकाश इति होवाचेत्यत्र खं ब्रह्म वाऽत्र खम् ॥

शब्दस्य तत्र रूढत्वाद्वाध्वादेः सर्जनादपि ॥ ३१ ॥

साकाशजगदुत्पत्तिहेतुत्वाच्छ्रौतरूढितः ॥

एवकारादिना चात्र ब्रह्मैवाऽऽकाशशब्दितम् ॥ ३२ ॥

पूर्वोक्ताद्विरण्मयवाक्यादुत्तरस्मिन्वाक्ये शालावत्येन महर्षिणा सर्वलोकाधोरवस्तुनि पृष्टे सति प्रबाह्णो राजोत्तरमाह । तत्रत्यं वाक्यमेतत्—“आकाश इति होवाच, सर्वाणि ह वा इमानि भूतान्याकाशादेव समुत्पद्यन्ते, आकाशं प्रत्यस्तं यन्ति, आकाशो ह्येवैभ्यो ज्यायान्, आकाशः परायणम्” इति । तत्र—आकाशशब्दार्थो वियत्, ब्रह्म वा—इति संदेहः । रूढत्वात् ‘वियत्’ इति प्राप्तम् । सर्वभूतोत्पत्तिलयहेतुत्वं च वियर्त उपपद्यते । “आकाशाद्वायुः, वायोरग्निः—”इत्यादौ वाय्वादीनां सर्वभूतानां वियत्कार्यत्वश्रवणात् ॥

अत्रोच्यते—ब्रह्मैवाऽऽकाशशब्दार्थः । “सर्वाणि ह वै”—इत्यत्रासंक्वचित्सर्वशब्देन वियत्सहितसर्वभूतोत्पत्तिहेतुत्वश्रवणात् । न च वियतो वियद्धेतुत्वं संभवति । रूढिस्तु लौकिकी वियत्येवास्तु । श्रौती तु ब्रह्मण्यपि । “आकाशो वै नामरूपयोर्निर्वहिता” इति प्रयोगदर्शनात् । किंच—“आकाशादेव” इत्येवकारः कारणान्तरं ष्युदस्यति । न चैतद्वियत्पक्षे संभवति, घटादिषु वियद्व्यतिरिक्तानां सृदादिकारणानामुपलम्भात् । ब्रह्मपक्षे तु ब्रह्मणः सद्रूपस्य सर्वानन्यतया कारणान्तरव्युदास उपपद्यते । ज्यायस्त्वपरायणत्वे च श्रुत्यन्तरे ब्रह्मणः श्रूयेते—“ज्यायान्मृथिव्याः, ज्यायानन्तरिक्षात्” “विज्ञानमानन्दं ब्रह्म रातेर्दातुः परायणम्” इति । ‘कर्मफलं दातुं समर्थम्’ इत्यर्थः । तस्मात्—ब्रह्मैवाऽऽकाशशब्देन विवक्षितम् ॥

१ ख. वोत । २ ख. ‘ध्वादेर्जनना’ । ३ क. ‘पि ॥ ३१ ॥ आकाशजग’ । ग. ‘पि ॥ ३१ ॥ आकाशजजग’ । ४ ख. ग. ‘वोक्तद्विर’ । ५ ख. ग. ‘धारे व’ । ६ ख. ग. ‘णो नाम रा’ । ७ ग. तत्राऽऽद्यवा’ । ८ ख. ‘त एवा’ । ९ क. ‘रणः’ । १० ख. ग. ‘द्वाणि श्र’ ।

(नवमे ब्रह्मण एव प्राणशब्दवाच्यत्वाधिकरणे सूत्रम् ॥)

अत एव प्राणः ॥ २३ ॥

नवमाधिकरणमारचयति—

मुखस्थो वायुरीशो वा प्राणः प्रस्तावदेवता ॥

वायुर्भवेत्तत्र सुप्तौ भूतसारेन्द्रियक्षयात् ॥ ३३ ॥

संकोचोऽक्षपरत्वे स्यात्सर्वभूतलयश्रुतेः ॥

आकाशशब्दवत्प्राणशब्दस्तेनेशवाचकः ॥ २४ ॥

आकाशवाक्यादुत्तरैस्मिन्वाक्ये प्रस्तावनान्नः सामभागस्य देवतां प्रस्तोत्रा पृष्टायामुष-
स्तिरुत्तरं ददौ । तत्रत्यं वाक्यमेतत्—“प्राण इति होवाच । सर्वाणि ह वा इमानि
भूतानि प्राणमेवाभिसंविशन्ति, प्राणमभ्युज्जिहते, संपा देवता प्रस्तावमन्वायत्तः” इति ।
तत्र—‘प्राणशब्दार्थो मुखबिलान्तर्वर्तिवायुः, ब्रह्म वा, - इति संदेहः । मुखबिलान्तर्वर्ति
वायुर्भवेत् । सर्वभूतलयस्य तत्र सुसंपादत्वात् । सुषुप्तिकाले सर्वभूतसाराणामिन्द्रियाणां
प्राणवायौ प्रविलयान् । इति प्राप्ते,—

उच्यते— इन्द्रियमात्रलयपरत्वे व्याख्यायमाने “सर्वाणि ह वै”—इत्यमो सर्वशब्दः
संकुचितः स्यात् । आकाशशब्दवत्प्राणशब्दोऽपि श्रौतरूढ्येवकाराभ्यां ब्रह्मवाचकः ।
अस्ति हि प्राणशब्दस्य ब्रह्मणि श्रौतरूढिः । “प्राणस्य प्राणम्” इत्यत्र ब्रह्माविवक्षया
द्वितीयप्राणशब्दप्रयोगात् । तस्मात्—ईश्वरः प्राणः ॥

(दशमे ब्रह्मण एव ज्योतिःशब्दाभिधेयत्वाधिकरणे सूत्राणि ॥)

ज्योतिश्चरणाभिधानात् ॥ २४ ॥ छन्दोभिधाना-

न्नेति चेन्न तर्था चेतोर्पणनिगदात्तथाहि दर्शनम्

॥ २५ ॥ भूतादिपादव्यपदेशोपपत्तेश्चैवम् ॥ २६ ॥

उपदेशभेदान्नेति चेन्नोभयस्मिन्नविरोधात् ॥ २७ ॥

दशमाधिकरणमारचयति—

कार्यं ज्योतिरुत ब्रह्म ज्योतिर्दीप्यत इत्यंदः ॥

ब्रह्मणाऽसंनिधेः कार्यं तज्जालिङ्गबलादपि ॥ ३५ ॥

१ क. ग. 'खस्य वा' । २ ख. ग. 'चोऽमु' । ३ ख. 'रवा' । ४ ग. तत्राऽऽद्यत्वा । ५
क. शब्दोक्तो मु । ६ क. ग. 'लि भू' । ७ ख. ग. द्रुमः । ८ ख. ग. 'त्र विल' । ९ ख. 'त्यत्र
स' । ग. 'त्यत्रासौ' । १० ख. 'त्यतः' । ११ क. कार्यमृते लि ।

चतुष्पात्प्रकृतं ब्रह्म यच्छब्देनानुवर्त्यते ॥

ज्योतिः स्याद्भासकं ब्रह्म लिङ्गं तूपाधियोगतः ॥ ३६ ॥

छान्दोग्यस्यै तृतीयेऽध्याये गायत्रीदिद्यायां हृदयच्छिद्रोपासनमभिधायेदमाज्ञायते—
“अथ यदतः परो दिवो ज्योतिर्दीप्यते” इति । तत्र—‘द्युलोकात्परं दीप्यमानं वस्तु किं
कार्यरूपं नेत्रानुग्राहकं तेजः, उत ब्रह्म, इति संशयः । ‘कार्यम्’ इति तावत्प्राप्तम् । ब्रह्म-
णोऽसंनिहितत्वेन वाक्यस्य ब्रह्मपरत्वायोगात् । तेजःपरत्वं तूपपद्यते, तल्लिङ्गसद्भावात् ।
“इदं वाव तद्यदिदमस्मिन्नन्तः पुरुषे ज्योतिः” इति श्रूयमाणो जाठराग्न्यभेदस्तेजोलिङ्गम् ।
अत्रोच्यते—असिद्धोऽसंनिधिः, पूर्वस्मिन्नायत्रीखण्डे—

“पादोऽस्य सर्वा भूतानि त्रिपादस्यामृतं दिवि” ।

इति चतुष्पदो ब्रह्मणः प्रकृतत्वात् । तस्य चात्र प्रकृतवाचिना यच्छब्देनानुवर्तनात् ।
‘अस्य ब्रह्मणः सर्वाणि भूतान्येकांशः’ पादत्रयोपलक्षितमर्नतस्वरूपं द्योतेनात्मके दिवि स्वस्मि-
न्नेवावतिष्ठते, इत्यर्थः । न च ज्योतिःशब्दस्य ब्रह्मणि वृत्त्यनुपपत्तिः, भासकत्वर्वाचित्वात् ।
ब्रह्मणो जगद्भासकत्वात् । तेजोलिङ्गं त्वोपाधिके ब्रह्मण्यवकल्प्यते । तस्मात्—ज्योति-
र्ब्रह्म ॥”

(एकादशे ब्रह्मण एव प्राणशब्दव्युत्पाद्यत्वाधिकरणे सूत्राणि ॥)

प्राणस्तथाऽनुगमात् ॥ २८ ॥ न वक्तुरात्मोपदे-
शादिति चेदध्यात्मसंबन्धभूमा ह्यस्मिन् ॥

॥ २९ ॥ शास्त्रदृष्ट्या तूपदेशो वामदेववत् ॥

॥ ३० ॥ जीवमुख्यप्राणलिङ्गान्नेति चेन्नोपा-
सात्रैविध्यादाश्रितत्वादिह तयोगात् ॥ ३१ ॥

एकादशाधिकरणमारचयति —

प्राणोऽस्मीत्यत्र वाय्विन्द्रजीवब्रह्मसु संशयः ॥

चतुर्णां लिङ्गसद्भावात्पूर्वपक्षस्त्वनिर्णयः ॥ ३७ ॥

ब्रह्मणोऽनेकलिङ्गानि तानि सिद्धान्यनन्यथा ॥

अन्येषामन्यथासिद्धिर्व्युत्पाद्यं ब्रह्म नेतरत् ॥ ३८ ॥

कौषीतेकीनामुपनिषदीन्द्रप्रतर्दनाख्यायिकायां प्रतर्दनं प्रतीन्द्रो वक्ति—“प्राणोऽस्मि प्रज्ञात्मा तं माम्—आयुरमृतम्—इत्युपास्व” इति । तत्र चतुर्विधलिङ्गवशाच्चतुर्धा संशयः । “इदं शरीरं परिगृह्योत्थापयति” इति प्राणवायोलिङ्गम् । “अस्मि” इति वक्तुरिन्द्रस्याहं-कारवाद इन्द्रैलिङ्गम् । “वक्तारं विद्यात्” इति वक्तृत्वं जीवलिङ्गम् । “आनन्दोऽर्जरोऽमृतः” इति ब्रह्मलिङ्गम् । तत्र—प्राबल्यदौर्बल्यविवेकाभावादर्निर्णयः— इति पूर्वपक्षः ।

सिद्धान्तस्तु—सन्त्यत्र ब्रह्मणोऽनेकलिङ्गानि । तद्यथा—“त्वमेव मे वृणीष्व यं त्वं मनुष्याय हिततमं मन्यसे” इति हिततमत्वमेकं लिङ्गम् । “यो मां विजानीयात्, नास्य केनचन कर्मणा लोको मीयते, न मातृवधेन, न पितृवधेन, इति ज्ञानमात्रेण महापातकाद्यलेपोऽपरं लिङ्गम् । एवमन्यान्यपि लिङ्गान्युदाहर्तव्यानि । न चैतानि प्राणेन्द्रजीवपक्षेषु कथंचिदप्युप-पादयितुं शक्यन्ते प्राणादिलिङ्गानि तु ब्रह्मण्युपपद्यन्ते, प्राणार्दानां ब्रह्मबोधद्वारात्वात् । तथा सति ब्रह्मलिङ्गानामनेकत्वादनन्यथासिद्धत्वाच्च प्राबल्यम् । तस्मात्—‘ब्रह्मैवात्र व्युत्पाद्यम्, न प्राणादि, इति सिद्धम् ॥

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां त्रैया-
सिकन्यायमालायां प्रथमाध्यायस्य प्रथमः पादः ॥ १ ॥

	अत्र पादे	आदितः
अधिकरणानि	११	११
सूत्राणि	३१	३१

(अथ प्रथमाध्यायस्य द्वितीयः पादः)

(प्रथमे ब्रह्मण एव मनोमयत्वाद्यधिकरणे सूत्राणि ॥)

सर्वत्र प्रसिद्धोपदेशात् ॥ १ ॥ विवक्षितगुणो-
पपत्तेश्च ॥ २ ॥ अनुपपत्तेस्तु न शारीरः ॥ ३ ॥
कर्मकर्तृव्यपदेशाच्च ॥ ४ ॥ शब्दविशेषात् ॥
॥ ५ ॥ स्मृतेश्च ॥ ६ ॥ ‘अर्भकौकस्त्वात्तव्यप-

१ ख. ग. ‘ताक्याम्’ । २ ख. ‘तुर्धा’ । ३ ख. ग. ‘न्द्रस्य लि’ । ४ ख. ‘रोऽमरोऽम्’ ।
५ ख. ग. कदाचि’ । ६ ख. ग. ‘हैव व्यु’ । ७ क. ग. इति प्रथमाध्यायस्य प्रथमः पादः । ख.
इति श्रीशारीकाधिकरणमालायां प्रथमाध्यायस्य प्रथमपादः ।

देशाच्च नेति चेन्न निचाप्यत्वादेवं व्योमवच्च ॥

॥ ७ ॥ संभोगप्रप्तिरिति चेन्न वैशेष्यात् ॥ ८ ॥

द्वितीयपादस्य प्रथमाधिकरणमारचयति—

मनोमयोऽयं शरीर ईशो वा प्राणमानसे ॥

हृदयस्थित्यणीयस्त्वे जीवे स्युस्तेन जीवगाः ॥ १ ॥

शमवाक्यगतं ब्रह्म तद्धितादिरपेक्षते ॥

प्राणादियोगश्चिन्तार्थश्चिन्त्यं ब्रह्म प्रसिद्धितः ॥ २ ॥

छान्दोग्यस्य तृतीयेऽध्याये शाण्डिल्यनिघ्नायामिदमाज्ञायते—“ मनोमयः प्राणशरीरो भारूपः ” इति । तत्र—“ जीवः, ईशो वा ’ इति संदेहः । ‘ जीवः ’ इति तावत्प्राप्तम् । मनःसंबन्धादीनां जीवे सुसंपादत्वात् । ‘ मनसो विकारा मनोमयः ’ इति मनःसंबन्धः । ‘ प्राणः शरीरमस्य ’ इति प्राणसंबन्धः । नचेदं द्वयमीश्वरे सुसंपादम् । “ अप्राणो ह्यमनाः शुभ्रः ” इति निषेधात् । तथा—“ एष मै आत्माऽन्तर्हृदयेऽणायात ” इति श्रूयमाणं हृदयेऽवस्थानम्, अणीयस्त्वं च निराधारस्य सर्वगतस्य न कथंचिदुपपद्यते । तस्मात्—जीवः । इति प्राप्ते,—

ब्रूमः—“ सर्वं स्वत्विदं ब्रह्म तज्जलान्—इति शान्त उपासीत ” इत्येतस्मिन्शमविधिपरे पूर्ववाक्ये श्रूयमाणं यद्ब्रह्म, तदेव ‘ मनोमयः, प्राणशरीरः ’ इत्येताभ्या तद्धितबहु-व्रीहिभ्यां विशेष्यत्वेनापेक्ष्यते । शमवाक्यस्यायमर्थः—“ यस्मात्सर्वमिदं ब्रह्म तज्जत्वात् ’ तल्लत्वात् । तदस्त्वाच्च ‘ तस्मात्सर्वात्मकं ब्रह्माणे रागद्वेषविषयासम्भवादुपास्तिकाले शान्तो भवेत् ’ इति । एतद्वाक्यगते ब्रह्माणे विशेष्यत्वेनान्वते मनोमयवाक्यमपि ब्रह्मपरं भविष्यति । न च—ब्रह्मणो मनःप्राणसंबन्धाद्यरूपपत्तिः ‘ निरुपाधिकं तदरूपपत्तावपि सोपाधिक-स्योपास्यस्य चिन्तनार्थतया तदुपपत्तेः । तस्मात्—सर्वेष्वपि वेदान्तवाक्येषु यद्ब्रह्मोपास्यत्वेन प्रसिद्धम् । तदेवात्राप्युपास्यम् । न हि कचिदपि वेदान्ते जीवस्योपास्यत्वं प्रसिद्धम् । ततो ‘ ब्रह्मैव ’ इति सिद्धान्तः ॥

(द्वितीये, ईश्वरस्यैवात्तृत्वाधिकरणे सूत्रे—)

अत्ता चराचरग्रहणात् ॥ ९ ॥ प्रकरणाच्च ॥ १० ॥

द्वितीयाधिकरणमारचयति—

१ ख. ग. °तीयाध्या° । २ क. ख. °ति प्राप्ति° । ३ ख. न । ४ क. तदनन्तत्वात्, त° । ख. °तदन्तत्वात् । ग. तदनन्त्यत्वात् । ५ क. तज्जलान् । तस्मा° । ६ ग. °त्यचिन्तार्थ° । ७ ख. ग. °दान्तेषु । ८ ख. राद्वन्तः ।

जीवोऽग्निरीशो वाऽस्ता स्यादोदने जीव इष्यताम् ॥

स्वाद्वत्तीति श्रुतेर्वह्निर्वाऽग्निरन्नाद इत्यतः ॥ ३ ॥

ब्रह्मक्षत्रादिजगतो भोज्यत्वात्स्याद्विहेश्वरः ॥

ईशप्रश्नोत्तरत्वाच्च संहारस्तस्य चातृता ॥ ४ ॥

कठवल्लीषु द्वितीयवल्लयवसाने पठ्यते—

“ यस्य ब्रह्म च क्षत्रं च उभे भवत ओदनः ।

मृत्युर्यस्योपसेचनं क इत्या वेद यत्र सः ” इति ।

अयमर्थः—‘ ब्राह्मणक्षत्रियजातौ यस्मैऽर्द्धेनस्थानांये, मृत्युश्चोपसेचनस्थानीयः, स पुरुषो यत्र वर्तते तत्स्थानम् ‘ इदमित्थम् ’ इति को वेद । न कोऽपि जानाति, इत्यर्थः । अत्र—ओदनोपसेचनशब्दाभ्यां कश्चिद्भक्षकः प्रतीयते । स जीवः, अग्निः, ईशो वा इति त्रैधा संदिह्यते । ‘ जीवः ’ इति तावत्प्राप्तम् । कुतः—“ तयोरन्यः पिप्पलं स्वाद्वत्ति ” इति जीवस्यातृत्वश्रवणात् । अथवा वह्निर्भवेत्, “ अग्निरन्नादः ” इत्यतृत्वावगमात् । इति प्राप्ते,—

उच्यते—ब्रह्मक्षत्रयोरुपलक्षणंवेन कृत्स्नं जगदिह भोज्यत्वेनावगम्यते । नहि तादृशस्य भोज्यस्येश्वरादन्योऽस्ता संभवति । किंच—

“ अन्यत्र धर्मादन्यत्राधर्मादन्यत्रास्मात्कृताकृतात् ।

अन्यत्र भूताच्च भव्याच्च यत्तत्पश्यसि तद्वद ” ।

इति धर्माधर्मकार्यकारणकालत्रयातीते परमेश्वरं नचिकेतसा पृष्टे सति “ यस्य ब्रह्म च ”—इति वाक्येन यम उत्तरं ददौ । तस्माद्—ईश्वरोऽत्र प्रतिपाद्यः—“ अनश्नन्नन्योऽभिचाकशीति ” इतीश्वरं भोक्तृत्वं निषिध्यते—इति चेत् । तद्वैत्रातृत्वं नाम संहर्तृत्वं भविष्यति । तच्चेश्वरस्य सर्वेषु वेदान्तेषु प्रसिद्धम् ॥

(तृतीये जीवब्रह्मणोरेव गुहाप्रवेशाधिकरणे सूत्रे—)

गुहां प्रविष्टावात्मानौ हि तदर्शनात्

॥ ११ ॥ विशेषणाच्च ॥ १२ ॥

तृतीयाधिकरणमारचयति—

गुहां प्रविष्टौ धीजीवौ जीवेशौ वा हृदि स्थितेः ॥

छायातर्पाभ्यां दृष्टान्ताद्धीजीवौ स्तो विलक्षणौ ॥ ५ ॥

१ ग. इत्यदः । २ क. ओदनम् । ३ क. ‘तीयं य’ । ४ क. ‘दनस्थानीयं मृ’ । ग. ‘दनीय-स्थाने मृ’ । ५ ग. ‘त्वे कृ’ । ६ क. ‘रे नाधिके’ । ७ क. ग. ‘श्वरस्य भो’ । ८ ख. ग. ‘हर्तृ’ । ९ ख. ग. स्थितौ । १० ख. ग. ‘पाक्यद’ ।

पिबन्ताविति चैतन्यं द्वयोर्जीविश्वरी ततः ॥

हृत्स्थानमुपलब्धै स्याद्वैलक्षण्यमुपाधितः ॥ ६ ॥

कठवल्लीष्वेव तृतीयवह्यादौ श्रूयते—

“ऋतं पिबन्तो सुकृतस्य लोके गुहां प्रविष्टौ परमे परार्धे ।

छायातपौ ब्रह्मविदो वदन्ति पञ्चाग्नयो ये च त्रिणादिकेताः” इति ।

अयमर्थः—“सुकृतस्य फलभूतं यद्वाह्मणादिशरीरं तत्परस्यार्धं परब्रह्मण उपलब्धिस्थानम् । तच्च परमम्, विद्याधिकारहेतुशमदमाद्युपेतत्वात् । तादृशस्य शरीरस्य मध्ये स्थितं हृदयपुण्डरीकं गुहा तां प्रविष्टौ । यद्वा—ऋतशब्दवाच्यं कर्मफलं पिबन्तौ छायातपवत्परस्परावलक्षणौ वेदविदो वदन्ति” इति । ‘तौ द्वौ बुद्धिर्जीवौ, जीवेशौ वा’—इति संदेहः । ‘बुद्धिर्जीवौ’ इति प्राप्तम्, तयोः परिच्छिन्नयोर्गुहाप्रवेशसंभवात् । जडाजडरूपत्वेन छायातपवद्वैलक्षण्याच्च ॥

अत्रोच्यते—‘पिबन्तौ’ इति द्विवचनेन द्वयोश्चेतनत्वं प्रतीयते । ततः—चेतनाविहर्जीवेश्वरौ भवतः । सर्वगतस्यापीश्वरस्य हृदयस्थानमुपलब्धै वर्ण्यते । द्वयोश्चेतनत्वसाम्येऽपि स्तोपाधिकत्वनिरुपाधिकत्वाभ्यां वैलक्षण्यमुपपद्यते ॥

(चतुर्थे ब्रह्मण एवाक्षिगतत्वाधिकरणे सूत्राणि—)

अन्तर उपपत्तेः ॥ १३ ॥ स्थानादिव्यपदे-

शाच्च ॥ १४ ॥ सुखविशिष्टाभिधानादेव च ।

॥ १५ ॥ श्रुतोपनिषत्कगत्यभिधानाच्च ॥

॥ १६ ॥ अनवस्थितेरसंभवाच्च नेतरः ॥ १७ ॥

चतुर्थाधिकरणमारचयति—

छायाजीवौ देवतेशौ वाऽसौ योऽक्षणि दृश्यते ॥

आधारदृश्यतोक्त्येशादन्येषु त्रिषु कश्चन ॥ ७ ॥

कं खं ब्रह्म यदुक्तं प्राक्तदेवाक्षण्युपास्यते ॥

वार्मनीत्वादिनाऽन्येषु नामृतत्वादिसंभवः ॥ ८ ॥

* कठवल्लीभाष्ये तु—‘छात्रिन्यायेन सुकृतस्य स्वयंकृतस्य कर्मणः’ इत्युपलभ्यते ।

१ ग. ‘तन्यद्वयं जीवे’ । २ क. ‘लब्ध्या स्या’ ख. ‘लब्धे स्या’ । ग. ‘लब्धै स्या’ । ३ ख. ‘ध्येऽव्यवस्थि’ । ग. ‘ध्येऽवस्थि’ । ४ क. ख. ग. संदेहे । ५ क. ‘तः । *छात्रिणो वाप्ति’ इति । वदेकांशे लक्षणेत्यर्थः । ख । ६ क. ख. ग. षोडक्षिणि ।

छान्दोग्यस्य चतुर्थध्याये—उपकोसलविद्यायामुपकोसलं शिष्यं प्रति सत्यकामो गुरुराह । तत्रत्यं वाक्यमेतत्—“य एषोऽक्षिणि पुरुषो दृश्यते, एष आत्मेति होवाच । एतदमृतम्, एतद्ब्रह्म” इति । तत्र चतुर्था संशये सति—“अक्षिणि सर्वेदृश्यमाना छाया” इति तावत् प्राप्तम्, अक्षयाधारत्वदृश्यत्वयोस्तस्यामपि स्मृत्वात् । यद्वा—जीवोऽयं भवितुमर्हति, रूपदर्शनवलायां तस्य चक्षुष्यवास्थितत्वेनान्वयव्यतिरेकाभ्यां दृश्यमानत्वात् । अथवा—देवता स्यात्, “आदित्यश्चक्षुर्मूर्त्वाऽक्षिणी प्राविशत्” इति दर्शनात् । सर्वथा न परमात्मा, तस्याऽऽधारत्वदृश्यत्वासंभवात् । तस्मात्—छायाजीवदेवेषु यः कोऽप्यस्तु ।

इति प्राप्ते ब्रूमः—“कं ब्रह्म” “खं ब्रह्म” इति सुखरूपम्, आकाशवत्परिपूर्णं यद्ब्रह्म पूर्ववाक्येणोक्तम्, तदेव “य, एषोऽक्षिणि”— इति प्रकृतवाचकं नैतच्छब्देन परामृश्याक्ष्युपास्यत्वेणोपदिश्य वामनीत्वभामनीत्वसं*यद्वात्मत्वाद्विगुणानुपासनयोपदिशति । वामनीत्वं कामप्राप्तकत्वम् । भामनीत्वं जगद्धासकत्वम् । सयद्वात्मत्वं प्राप्तकामत्वम् । एतैर्गुणैरुपास्यब्रह्मणः सोपाधिकत्वादक्षयाधारत्वं शास्त्रदृष्ट्या दृश्यमानत्वं च न विरुध्यते । छायाजीवदेवतेषु त्वमृतत्वाभयत्वादीनि न संभवन्ति । तस्मात्—ईश्वरोऽत्रोपास्यः ॥

(षष्ठमे परमेश्वरस्यैवान्तर्यामिताधिकरणे सूत्राणि—)

अन्तर्याम्यधिदैवादिषु तद्धर्मव्यपदेशात् ॥ १८ ॥

न च स्मार्तमतद्धर्माभिलापात् ॥ १९ ॥ शारी-

रश्चोभयेऽपि हि भेदेनैनमधीयते ॥ २० ॥

षष्ठमाधिकरणमारचयति—

प्रधानं जीव ईशो वा कोऽन्तर्यामी जगत्प्रति ।

कारणत्वात्प्रधानं स्याज्जीवो वा कर्मणो मुखात् ॥ ९ ॥

* संयद्वात्मत्वादिगुणोपदेशश्च तस्मिन्नवकल्पने “एतं संयद्वात्म इत्याचक्षते । एतं हि सर्वाणि वामान्यभिसंयन्ति । एव उ एष वामनीः । एष हि सर्वाणि वामानि नयति । एष उ एव भामनीः, एष हि सर्वेषु लोकेषु भाति” इति—इति तु शारीरकभाष्यम् । “सयद्वामेति । वामानि कर्मफलान्येतमक्षिपुरुषमनिलक्ष्य सयन्त्युत्पद्यन्ते । सर्वफलोदयहर्तुं रत्यर्थः । लोकानां फलदाताऽप्ययमेवेत्याह—वामनीरिति । नयति फलनि । लोकान्प्रापयतीत्यर्थः । भामानि भाति नयत्ययमित्याह—भामनीरिति । सर्वार्थप्रकाशक इत्यर्थः” इति रत्नप्रभा ॥

१ ख. ग. ‘रुहवाच । त° । २ ख. ग. ‘तमभयमेत° । ३ ख. ग. ‘स्यामेव प्रसिद्धत्वा° ।

४ ख. ‘द्वामित्वा° । ५ क. धानत्व जीवो ।

जीवैकत्वामृतत्वादेरन्तर्यामी परेश्वरः ॥

द्रष्टृत्वादेर्न प्रधानं न जीवोऽपि नियम्यतः ॥ १० ॥

बृहदारण्यके पञ्चमाध्याये याज्ञवल्क्य उद्दालकं प्रत्याह—“यः पृथिवीमन्तरो यम-
यत्येप त आत्माऽन्तर्याम्यमृतः” इति । तत्र-पृथिव्यादिजगत्प्रति योऽन्तर्यामी, श्रूयते,
तस्मिंस्त्रेधा संशये सति ‘प्रधानम्’ इति प्राप्तम् । तस्य सकलजगदुपादानत्वेन स्वकार्यं प्रति
नियामकत्वसंभवात् । अथवा—जीवोऽन्तर्यामी । स हि धर्माधर्मरूपं कर्मरुद्धितवान् । तच्च
कर्म स्वफलदानाय फलभोगसाधनं जगदुत्पादयति । अतः कर्मद्वारा जगदुत्पादकत्वाज्जीवोऽ-
न्तर्यामी ॥

इति प्राप्ते ब्रूमः—“एष त आत्माऽन्तर्याम्यमृतः” इत्यन्तर्यामिणो जीवतादात्म्य-
ममृतत्वं च श्रूयते । तथा-पृथिव्यन्तरिक्षादिषु सर्ववस्तुष्वन्तर्यामिन्त्वोपदेशेन सर्वव्यापित्वं
प्रतीयते । तेभ्यो हेतुभ्योऽन्तर्यामी परमेश्वरः । न च प्रधानस्यान्तर्यामिन्त्वं संभवति,
“अदृष्टो द्रष्टा, अश्रुतः श्रोता” इति द्रष्टृत्वश्रोतृत्वाद्यवगमादचेतनस्य प्रधानस्य तदसं-
भवात् । नापि जीवोऽन्तर्यामी, “य आत्मानमन्तरो यमयति” इति जीवस्य नियम्य-
त्वश्रवणात् । तस्मात्—अन्तर्यामी परमेश्वरः ॥

(षष्ठे परमेश्वरस्यैव भूतयोनित्वाधिकरणे सूत्राणि—)

अदृश्यत्वादिगुणको धर्मोक्तेः ॥ २१ ॥ विशेषे-

षण्भेदव्यपदेशाभ्यां च नेतरौ ॥ २२ ॥ रूपो-

पन्यासाच्च ॥ २३ ॥ *प्रकरणत्वात् ॥ २४ ॥

षष्ठाधिकरणमारचयति—

भूतयोनिः प्रधानं वा जीवो वा यदि वेश्वरः ।

आद्यौ पक्षावुपादाननिमित्तत्वाभिधानतः ॥ ११ ॥

ईश्वरो भूतयोनिः स्यात्सर्वज्ञत्वादिकीर्तनात् ।

दिव्याद्युक्तेर्न जीवः स्यान्न प्रधानं भिदोक्तितः ॥ १२ ॥

मुण्डकोपनिषदि श्रूयते—“तदद्वयं यद्भूतयोनिं परिपश्यन्ति धीराः” इति । तत्र
त्रेधा संशये सति—प्रधानम्, जीवो वा, इति पक्षद्वयं तावत्प्राप्तम् । योनिशब्दस्योपा-

*अस्य सूत्रत्वं केवलं रङ्गनाथेन वृत्तिकृताऽङ्गीकृतम् । भाष्यतोऽपि प्रतीयते । भामती-
कारादयो भाष्यव्याख्यातारोऽन्ये वृत्तिकृतश्चास्य भाष्यग्रन्थवमेवाङ्गी कुर्वन्तीति ध्येयम् ॥

दाननिमित्तलक्षणार्थद्वयवाचित्वात् । प्रधानस्य विश्वाकारेण परिणममानस्योपादानत्वात् ।
जीवस्य च धर्माधर्मद्वारेण निमित्तत्वात् ॥

अत्रोच्यते-

“यः सर्वज्ञः सर्ववित्, यस्य ज्ञानमयं तपः” ।

इति “सामान्याकारेण सर्वज्ञत्वम्, विशेषाकारेण सर्ववित्त्वम्, पर्यालोचनात्मकं तपश्च”
इत्येतादृशस्य ब्रह्मलिङ्गस्य कीर्तनाद्भूतयोनिः परमेश्वरः । न च जीवस्य भूतयोनित्वं युक्तम्,

“दिव्यो ह्यमूर्तः पुरुषः सबाह्याभ्यन्तरो ह्यजः” ।

इति बाह्याभ्यन्तरव्यापित्वजन्मराहित्ययोः श्रुतत्वात्परिच्छिन्नस्य जन्मादिमतो जीवस्य
तदसंभवात् । नापि प्रधानस्य भूतयोनित्वं युक्तम्, “अक्षरात्परतः परः” इत्यक्षरशब्दवा-
च्यात्प्रधानाद्भेदेन भूतयोनिः परत्याभिधानात् । तस्मात्—ईश्वरो भूतयोनिः ॥

(सप्तमे परमेश्वरस्यैव वैश्वानरत्वाधिकरणे सूत्राणि—)

वैश्वानरः साधारणशब्दविशेषात् ॥ २५ ॥

स्मर्यमाणमनुमानं स्यादिति ॥ २६ ॥ शब्दा-

दिभ्योऽन्तःप्रतिष्ठानाच्च नेति चेन्न तथाह-

ष्ट्युपदेशादसंभवात्पुरुषमपि चैनमधीयते ॥ २७ ॥

अत एव न देवता भूतं च ॥ २८ ॥ साक्षा-

दप्यविरोधं जैमिनिः ॥ २९ ॥ अभिव्यक्तेरित्या-

श्मरथ्यः ॥ ३० ॥ अनुस्मृतेर्वादारिः

॥ ३१ ॥ संपत्तेरिति जैमिनिस्तथाहि दर्शयति

॥ ३२ ॥ आमनन्ति चैनमस्मिन् ॥ ३३ ॥

सप्तमाधिकरणमारचयति—

वैश्वानरः कौक्षभूतदेवजीवेश्वरेषु कः ॥

वैश्वानरात्मशब्दाभ्यामीश्वरान्येषु कश्चन ॥ १३ ॥

द्युमूर्धत्वादितो ब्रह्मशब्दाच्चेत्त्वश्चर इष्यते ॥

वैश्वानरात्मशब्दौ तावीश्वरस्यापि वाचकौ ॥ १४ ॥

छान्दोग्यस्य पञ्चमाध्याये वैश्वानरविद्यायामाह्वयते—“ आत्मानं वैश्वानरमुपास्ते ” इति । किमयं वैश्वानरः कुक्षिस्थितोऽग्निः, किंवा भूताग्निः, आहोस्वित्—आदित्यदेवता, किंवा जीवात्मा, अथवा परमात्मा, इति संशयः । तत्र वैश्वानरशब्दवशादाद्यं पक्षत्रयं प्राप्तम् । “अयमग्निर्वैश्वानरो योऽयमन्तः पुरुषे (येनेदमन्नं पच्यते)” इति श्रुतौ वैश्वानरशब्दो जाठराग्नौ प्रयुक्तः । “विश्वस्मा आग्निं सुवनाय देवा वैश्वानरम्” इति बाह्येऽग्नौ प्रयुक्तः । “वैश्वानरस्य सुमतौ स्याम” इति देवतायां प्रयुक्तः । अतः पक्षत्रयमुपपद्यते । आत्मशब्दस्य जीवे रूढत्वाज्जीवो वा वैश्वानरः स्यात् । न त्वीश्वरः, तद्भेदाभावात् । इति प्राप्ते,—

ब्रूमः—वैश्वानरो ब्रह्म भवितुमर्हति, द्युमूर्धत्वादिश्रवणात् । “तस्य ह वा एतस्याऽऽत्मनो वैश्वानरस्य मूर्ध्वे सुतेजाः” इत्यादिना द्युल्लंकाद्यशेषजगतो वैश्वानरावदवत्त्वं श्रूयते । न चैतदीश्वरादन्यत्र संभवति । किञ्च “को न आत्मा, किं ब्रह्म” इति ब्रह्मशब्दश्चेत्त्वरे मुख्यः । वैश्वानरशब्दस्तु योगवृत्त्या ब्रह्माणि वर्तते । विश्वश्चासौ नरश्च विश्वानरः । सर्वात्मकपुरुष इत्यर्थः । विश्वानर एव वैश्वानरः । आत्मशब्दश्च जीववद्ब्रह्मण्यपि वर्तते । तस्मात्—वैश्वानरः परमेश्वरः ॥

इति श्रीमत्परमहंसपरिव्राजकाचार्यश्रीभारतीतीर्थमुनिप्र-

णीतायां वैयासिकन्यायमालायां प्रथमाध्यायस्य

द्वितीयः पादः ॥ २ ॥

	अत्र पादे	आदितः
अधिकरणानि	७	१८
सूत्राणि	३३	६४

(अथ प्रथमाध्यायस्य तृतीयः पादः)

(प्रथमे ब्रह्मण एव द्युभ्वाद्यायतनत्वाधिकरणे सूत्राणि—)

द्युभ्वाद्यायतनं स्वशब्दात् ॥ १ ॥ मुक्तोपसृ-

प्यव्यपदेशात् ॥ २ ॥ नानुमानमतच्छब्दात् ॥

१ क. ख. “क्षिप्तोऽग्निः” । २ क. “मकत्वाभा” । ३ क. ख. “व” इ० । ४ क. ख. ग. इति प्रथमाध्यायस्य द्वितीयः पादः ।

॥ ३ ॥ प्राणभृच्च ॥ ४ ॥ भेदव्यपदेशात् ॥ ५ ॥

प्रकरणात् ॥ ६ ॥ स्थित्यदनाभ्यां च ॥ ७ ॥

प्रथमाधिकरणमारचयति—

सूत्रं प्रधानं भोक्तेशो द्युभ्वाद्यायतनं भवेत् ॥

श्रुतिस्मृतिप्रसिद्धिभ्यां भोक्तृत्वाच्चेत्स्वरतरः ॥ १ ॥

नाऽऽद्यौ पक्षावात्मशब्दान्न भोक्ता मुक्तगम्यतः ॥

ब्रह्मप्रकरणादीशः सर्वज्ञत्वादितैस्तथा ॥ २ ॥

मुण्डकोपनिषदि श्रूयते—

“यस्मिन्द्यौ पृथिवी चान्तरिक्षमोतं मनः सह प्राणैश्च सर्वैः ।

तमेवैकं जानथाऽऽत्मानमन्या वाचो विमुञ्चथा मृतस्यैष सेतुः ” इति ॥

‘द्युलोकभूलोकाद्यशेषं जगद्यस्मिन्नाधार आश्रितम्, तमाधारभेकमेवाऽऽत्मानं जानीथ, न त्वाश्रितं द्युपृथिव्यादि । इतोऽतिरिक्ता अनात्मप्रतिपादिकास्तर्कशास्त्रादिवाचो विमुञ्चथ, ‘अपुरुषार्थत्वात्’ इत्यर्थः । अत्र (संशयः)—किं द्युभ्वाद्यायतनं सूत्रात्मा, किंवा प्रधानम्, अथवा भोक्ता, आहोस्विदीश्वरः—इति संदेहः । सूत्रात्मा स्यात्, ‘वायुना वै गौतम सूत्रेणायं च लोकः परश्च लोकः, सर्वाणि च भूतानि संदृग्धानि भवन्ति ” इति श्रुतिप्रसिद्ध्या वायोः सूत्रात्मनो द्युभ्वाद्यायतनत्वावगमात् । प्रधानं वा स्यात्, तस्य सांख्यस्मृतिप्रसिद्ध्या सर्वाधारत्वावगमात् । भोक्ता वा स्यात्, “तमेवैकं जानथाऽऽत्मानम् ” इत्यात्मशब्दात् । इति प्राप्ते,—

ब्रूमः—न तार्वदाद्यौ पक्षौ संभवतः, उक्तस्याऽऽत्मशब्दस्य तयोरसंभवात् । नापि भोक्ता,

“ (यदा पश्यः पश्यते स्वमवर्णं कतरिर्माशं पुरुषं ब्रह्मयानिम् ।)

तदा विद्वान्पृष्यपापे विधृत्य निरञ्जनः परं साम्भुमुपैति ”

इति द्युभ्वाद्यायतनस्य मुक्तपुरुषप्राप्यत्वश्रवणाद्भोक्तृजीवस्य तत्प्राप्यत्वासंभवात् । “कस्मिन्नु भगवो विज्ञाते सर्वमिदं विज्ञातं भवति” इत्येकविज्ञानेन सर्वविज्ञानमुपक्रान्तम् । “ब्रह्म वेद ब्रह्मैव भवति” इत्युपसंहृतम् । ततो ब्रह्मप्रकरणाद्भूतयोन्यधिकरणोक्तसर्वज्ञत्वादियुक्तेरपि ब्रह्मैव द्युभ्वाद्यायतनम् ॥

* “ अथ ” इत्येतत्पर्यन्त एव पाठः सवत्र पुस्तकेषु ।

१ क. रेश्वरः । २ क. ‘दिति श्रुतेः ॥ २ ॥ सु’ । ३ क. तमाधारमेवा° । ग. तमेकमेवा° । ४ क. तत्र । ५ ग. संदेहे । ६ क. ‘वत्सूत्रात्मप्रधानम्’ । ७ क. ग. ‘स्य पु’ । ८ क. तत्राप्यात्मत्वा° । ९ क. ग. ‘रणत्वाद्’ ।

(द्वितीये परमात्मनः एव भूमात्वाधिकरणे सूत्रे—)

भूमा संप्रसादादध्युपदेशात् ॥

॥ ८ ॥ धर्मोपपत्तेश्च ॥ ९ ॥

द्वितीयाधिकरणमारचयति —

भूमा प्राणः परेशो वा प्रश्नप्रत्युक्तिवर्जनात् ॥

अनुवर्त्यातिवादित्वं भूमोक्तेश्चासुरेव सः ॥ ३ ॥

विच्छिद्यैष त्विति प्राणं सत्यस्थोपक्रमात्तथा ॥

महोपक्रम आत्मोक्तेरीशोऽयं द्वैतवारणात् ॥ ४ ॥

छान्दोग्ये सप्तमाध्याये नारदं प्रति सनत्कुमारो नामादीन्युत्तरोत्तरभूयांसि बहूनि तत्त्वान्युपदिश्यान्ते निरतिशयं भूमानमुपदिशति—“ यत्र नान्यत्पश्यति, नान्यच्छृणोति, नान्यद्विजानाति, स भूमा ” इति । तत्र—भूमशब्दवाच्ये द्विधा संदिग्धे सति, ‘ प्राणः ’ इति तावत्प्राप्तम् । प्रश्नप्रत्युक्तिवर्जनात् । पूर्वेषु नामादितत्त्वेषु “ अस्ति भगवो भूयः ” इति नारदः पदे पदे पृच्छति, सनत्कुमारश्च ‘ अस्ति ’ इति प्रतिवक्ति, एवं च प्रश्नप्रतिवचनपूर्वकतया नामादीनि प्राणान्तानि तत्त्वान्युपदिश्य प्राणस्योपरि विनैव प्रश्नप्रत्युक्तिभ्यां भूमानमवतारयति । अतः प्राणभूम्नोर्मध्ये विच्छेदकस्याभावात्प्राण एव भूमा । किंच—प्राणतत्त्वमुपदिश्य प्राणोपासकतयाऽतिवादित्वनामकमुत्कर्षमभिधाय प्रकरणविच्छेदशङ्कानिवृत्तये तदेवातिवादित्वमनुवर्त्य भूमानमुपदिशन्प्राणभूम्नोरभेदं गमयति । तस्मात्—प्राणो भूमा ॥

इति प्राप्ते, ब्रूमः—अयं भूमा परमेश्वरः । कुतः—“ एष तु वा अतिवदति यः सत्येनातिवदति ” इत्यत्रातिवादित्वहेतुं प्राणोपासनं तु शब्देन व्यावर्त्य मुख्य्यातिवादित्वहेतोर्ब्रह्मणः सत्यशब्देन पृथगुपक्रमत् । तथा—परमोपक्रमे “ तरति शोकमात्मावत् ” इति वेद्यतया परमात्मोच्यते । तथा—“ यत्र नान्यत्पश्यति ” इति द्वैतनिषेधेन भूम्नो लक्षणमभिधीयते । तस्मात्—अद्वैतः परमात्मैव भूमा ॥

(तृतीये ब्रह्मण एवाक्षरताधिकरणे सूत्राणि—)

अक्षरमम्बरान्तधृतेः ॥ १० ॥ सा च प्रशास-

नात् ॥ ११ ॥ अन्यभावव्यावृत्तेश्च ॥ १२ ॥

तृतीयाधिकरणमारचयति —

अक्षरं प्रणवः किंवा ब्रह्म लोकेऽक्षराभिधा ॥
 वर्णे प्रसिद्धा तेनात्र प्रणवः स्यादुपास्तये ॥ ५ ॥
 अव्याकृताधारतोक्तेः सर्वधर्मनिर्बोधतः ॥
 शासनाद्ब्रह्मतादेश्च ब्रह्मैवाक्षरमुच्यते ॥ ६ ॥

बृहदारण्यके पञ्चमाध्याये गार्गीं प्रति याज्ञवल्क्य आह—“ एतद्वै तदक्षरं गार्गी ब्राह्मणा अभिवदन्ति, अस्थूलमनन्वहस्वम् ” इति । अत्र—‘ अक्षरशब्देन प्रणवो ब्रह्म वाऽभिधीयते ’—इति संदेहे, ‘ प्रणवः ’ इति प्राप्तम् । कुतः—लोके “ येनाक्षरसमाज्ञायमधिगम्य ” इत्यादौ वर्णेऽक्षरशब्दप्रसिद्धेः । प्रणवाक्षरस्यात्रोपास्तया वक्तव्यत्वात् । इति प्राप्ते,—

ब्रूमः—ब्रह्मैवाक्षरशब्दवाच्यम् । कुतः—“ एतस्मिन्वल्क्षरे गार्ग्याकाश ओतश्च प्रोतश्च ” इत्याकाशशब्दवाच्यमव्याकृतं प्रत्यक्षरस्याऽऽधारतोक्तेः । प्रणवस्य तदसंभवात् । किंच—“ अस्थूलमनन्वहस्वम् ” इत्यक्षरे सर्वसंसारधर्मा निषिध्यन्ते । तथा—“ एतस्य वाऽक्षरस्य प्रशासने गार्गी सूर्याचन्द्रमसौ विधृतौ तिष्ठतः ” इति तस्यैवाक्षरस्य जगच्छासित्वमुच्यते । (तथा) “ तद्वा एतदक्षरं गार्ग्यदृष्टं द्रष्टुं, अश्रुतं श्रोतुं ” इत्यादिनां द्रष्टृत्वादिकं प्रमाणाविषयत्वं चाऽऽज्ञातम् । तदेतत्सर्वं न प्रणवपक्षेऽवकल्पते । तस्मात्—ब्रह्मैवाक्षरम् ॥

(चतुर्थे परब्रह्मण ईक्षतिकर्मता (ध्येयता) धिकरणे सूत्रम्—)
 ईक्षतिकर्मव्यपदेशात्सः ॥ १३ ॥

चतुर्धाधिकरणमारचयति—

त्रिमात्रप्रणवे ध्येयमपरं ब्रह्म वा परम् ॥
 ब्रह्मलोकफलोक्त्यादेरपरं ब्रह्म गम्यते ॥ ७ ॥
 ईक्षितव्यो जीवधनात्परस्तत्प्रत्यभिज्ञया ॥
 भवेद्धचेयं परं ब्रह्म क्रममुक्तिः फलिष्यति ॥ ८ ॥

प्रश्नोपनिषदि श्रूयते—“ यः पुनरेतं त्रिमात्रेणोमित्येतैवाक्षरेण परं पुरुषमधिध्यायीत ” इति । तत्र ‘ ध्येयं वस्तु हिरण्यगर्भाख्यमपरं ब्रह्म, उत परं ब्रह्म ’—इति संशये सति, ‘ अपरम् ’ इति तावत्प्राप्तम् । कुतः—“ स सामभिरुन्नीयते ब्रह्मलोकम् ”

१ क. लोकः क्ष० । २ क. वर्णप्र० । ३ ग. निरोध० । ४ क. ख. तत्र । ५ क. शब्दः प्रसिद्धः । प्र० । ६ क. प्रणवोऽक्षरशब्दस्य चात्रो० । ७ ख. दिना प्र० । ८ ख. यत्वेनाऽऽज्ञा० । ग. यत्वाऽऽज्ञा० । ९ क. णध्वे० । १० ख. रेवं त्रि० ।

इति कमलासनलोकप्राप्तिफलश्रवणात् । परब्रह्मध्यानस्य परमपुरुषार्थस्य तावन्मात्रफलत्वानुपपत्तेः । “परं पुरुषम्” इति परशब्दविशेषणमपरस्मिन्नपि ब्रह्मण्युपपद्यते । तस्यापीतरापेक्षया परत्वात् । इति प्राप्ते—

ब्रूमः—परमेव ब्रह्माभिध्येयम् । कुतः—ईक्षितव्यस्य परस्य ध्येयत्वेन प्रत्यभिज्ञानात् । “स एतस्मार्जीव्यनात्परात्परं पुरिशयं पुरुषमीक्षते” इति वाक्यशेषे श्रूयते । तस्यायमर्थः—य उपासनया ब्रह्मलोकं प्राप्तेः, स एतस्मात्सर्वजीवसमाष्टिरूपादुत्कृष्टाद्विरण्यगर्भोदप्युत्कृष्टं सर्वप्राणिहृदये शयानं परमात्मानं पश्यति’ इति । तत्रेक्षितव्यो यः परमात्मा स एव वाक्योपक्रमे ध्यानविषयत्वेनाभिप्रेतः—इत्यवगम्यते । परपुरुषशब्दाभ्यां तस्य प्रत्यभिज्ञानात् । न च ब्रह्मलोकप्राप्तिमात्रं फलम्, क्रममुक्तिसंभवात् । तस्मात्—ब्रह्मैव ध्येयम् ॥

(पञ्चमे ब्रह्मण एव दहराकाशत्वाधिकरणे सूत्राणि—)

दहर उत्तरेभ्यः ॥ १४ ॥ गतिशब्दाभ्यां

तथा हि दृष्टं लिङ्गं च ॥ १५ ॥ धृतेश्च महि-

मोऽस्यांस्मिन्नुपलब्धेः ॥ १६ ॥ प्रसिद्धेश्च ॥ १७ ॥

इतरपरामर्शात्स इति चेन्नासंभवात् ॥ १८ ॥

पञ्चमाधिकरणमारचयति—

दहरः को वियर्जीवो ब्रह्म वाऽऽकाशशब्दतः ॥

वियत्स्यादथवाऽल्पत्वश्रुतेर्जीवो भविष्यति ॥ १ ॥

बाह्याकाशोपमानेन द्युभूम्यादिसैमाहितेः ॥

आत्माऽपहतपाप्मत्वात्सेतुत्वाच्च परेश्वरः ॥ १० ॥

छान्दोग्यस्याष्टमाध्याये श्रूयते—“अथ यदिदमस्मिन्ब्रह्मपुरे दहरं पुण्डरीकं वेश्म, दहरोऽस्मिन्नन्तराकाशः, तस्मिन्यदन्तः, तदन्वेष्टव्यम्, तद्वाव विजिज्ञासितव्यम्” इति । ‘ब्रह्मण उपलब्धित्वानत्वेन शरीरं ब्रह्मपुरम्, तत्रैतत् हृदयपुण्डरीकं वेश्म यदवतिष्ठते, तस्मिन्वेष्टव्यमल्प आकाशो वर्तते’ इत्यर्थः । तत्रैतदऽऽकाशस्य त्रेधा संशये सति. ‘वियत्’

१ ख. ‘कश्च’ । २ क. तस्य पिण्डार्थः । ख. तस्यापि तदपे । ३ क. ख. ‘भिधेय’ । ४ ख. ‘भिधाना’ । ५ ख. ‘र्भादुत्कृ’ । ६ ख. ‘दयश’ । ७ क. ‘कमा’ । ८ क. ख. ‘जीवब्रह्मस्वाका’ । ९ ख. ‘समाश्रयान्’ । अ. । १० क. ख. ‘त्वात्परमेश्व’ । ११ ख. ‘व्यमिति । तं चेदब्रूयुर्यदिदमस्मिन्ब्रह्मपुरे दहरं पुण्डरीकं वेश्म, दहरोऽस्मिन्नन्तराकाशः । किं तत्र विद्यते यदन्वेष्टव्यं यद्वाव विजिज्ञासितव्यमिति । स त्र्याद्यावान्वा अयमाकाशः’ । ब. । १२ ग. तत्रापि । १३ क. क. तस्याऽऽका’ ।

इति तावत्प्राप्तम्, आकाशशब्दस्य वियति रूढत्वात् । यद्वा—दहरशब्देनाल्पत्वोक्तेः परिच्छिन्नो जीवो भविष्यति । न तु ब्रह्म ॥

इति प्राप्ते, ब्रूमः—ब्रह्मेवाऽऽकाशशब्दवाच्यम् । “यावान्वा अयमाकाशस्तावाने-
षोऽन्तर्हृदय आकाशः” इति प्रसिद्धेन वियतोपमितत्वात् । न हि वियतो वियदुपमानं
संभवति । नाप्यल्पपरिमाणो जीवो वियत्परिमाणेनोपमातुं शक्यः । लौकिकरूढिस्तु श्रौत-
रूढ्या परिहृता । किंच—“उभे अस्मिन्धावापृथिवी अन्तरेव समाहिते” इत्यादिना
धावापृथिव्याद्यशेषजगदाधारत्वं दहराकाशस्य श्रूयते । “अथैष आत्माऽपहतपाप्मा” इत्या-
त्मत्वमपहतपाप्मत्वं च । “य आत्मा स सेतुर्विधृतिः” इति जगन्मर्यादानाम्प्राप्तिकार्याय
विधारकत्वलक्षणसेतुत्वं च । तस्मादेतेभ्यो हेतुभ्यः परमात्मा ॥

(षष्ठ ईश्वरस्यैवाक्षिपुरुषत्वाधिकरणे सूत्राणि—)

उत्तराच्चेदाविर्भूतस्वरूपस्तु ॥ १९ ॥ अन्यार्थश्च परा-
मर्शः ॥ २० ॥ अल्पश्रुतेरिति चेत्तदुक्तम् ॥ २१ ॥

षष्ठाधिकरणमारचयति—

यः प्रजापतिविद्यायां स किं जीवोऽथवेश्वरः ॥

जाग्रत्स्वप्नसुषुप्तोक्तेस्तद्वाञ्जीव इहोचितः ॥ ११ ॥

आत्माऽपहतपाप्मेति प्रक्रम्यान्ते स उत्तमः ॥

पुमानित्युक्त ईशोऽत्र जाग्रदाद्यवबुद्धये ॥ १२ ॥

दहरविद्याया उपरि प्रजापतिविद्यायामिन्द्रविरोचनप्रजापतिसंवादे श्रूयते—“य एषोऽ-
क्षिणि पुरुषो दृश्यते, एष आत्मेति होवाच” इति । *तत्र—“जीवात्मा” इति प्राप्तम् ।
कुतः—अवस्थात्रयोपन्यासात् । “अक्षिणि पुरुषः” इति जागरणोपन्यासः ।

“य एष स्वप्ने महीयमानश्चरति” इति स्वप्नोपन्यासः । “सुप्तः समस्तः संप्रसन्नः स्वप्नं
न विजानाति” इति सुषुप्तोपन्यासः । एवमवस्थात्रय उपन्यस्ते सत्यवस्थावाञ्जीवो ग्रहीतुमु-
चितः, ईश्वरस्यावस्थाराहित्यात् ॥

इति प्राप्ते, ब्रूमः—ईश्वरोऽत्र ग्रहीतव्यः । कुतः—“य आत्माऽपहतपाप्मा
विजरो विमृत्युः” इति परमात्मानमुपक्रम्य “स उत्तमः पुरुषः” इत्यनेन परमात्मनः

* संदेहस्य स्फुटत्वात्संदेहग्रन्थो नोपन्यस्त इति प्रतिभाति ।

एवोपसंहारात् । नच—एवंसति जागरणाद्युपन्यासवैयर्थ्यम्, शाखाचन्द्रन्यायेन परमात्मबो-
धोपयुक्तत्वात् । तस्मात्—ईश्वरोऽग्निपुरुषः ॥

(सप्तमे चैतन्यस्य सर्वजगद्धासकत्वाधिकरणे सूत्रे—)

अनुकृतेस्तस्य च ॥ २२ ॥ अपि च स्मर्यते ॥ २३ ॥

सप्तमाधिकरणमारचयति—

न तत्र सूर्यो भातीति तेजोन्तरमुतात्र चित् ॥

तेजोभिभावकत्वेन तेजोन्तरमिदं महत् ॥ १३ ॥

चित्स्यात्सूर्याद्यभिभूत्यत्वात्तादृक्तेजोप्रसिद्धितः ॥

सर्वस्मात्पुरतो भानात्तद्धासा चान्यभासनात् ॥ १४ ॥

मुण्डकोपनिषदि श्रूयते—

“ न तत्र सूर्यो भाति न चन्द्रतारकं नेमा विद्युतो भान्ति कुतोऽयमग्निः । ”

तमेव भान्तमनुभाति सर्वं तस्य भासा सर्वमिदं विभाति ” इति ।

अयमर्थः—‘ तत्र पूर्वप्रकृते ज्योतिषां ज्योतिषि चन्द्रसूर्यादयो न भान्ति, किं तु तमेव ज्योतिषां भासकं पुरतो भासमानं पदार्थमनु सर्वं जगद्धाति । भासेनदशायां न स्वतन्त्रेण भानेन जगद्धाति । किं तर्हि तस्य भासकपदार्थस्य भासा सर्वमिदं विभाति ’ इति । ‘ अस्मिन्वाक्ये श्रूयमाणं जगद्धासकं किं सूर्यादिसदृशं चाक्षुषं तेजोन्तरम्, उत चैतन्यम् ’ इति संशये—‘ तेजोन्तरम् ’ इति प्राप्तम् । कुतः—सूर्यादितेजोभिभावकत्वात् । महतस्तेजसः संनिधौ स्वल्पं तेजोऽभिभूयते यथा सूर्यसंनिधौ दीपः । तथाच सूर्यादीनां यदभिभावकं, तत्सूर्यादिभ्योऽप्यधिकं तेजोन्तरमेव ॥

इति प्राप्ते, उच्यते—सूर्यादिभिरभास्यतया श्रूयमाणं वस्तु चैतन्यम् । कुतः—सूर्याद्यभिभावकस्य महतस्तेजोन्तरस्याप्रसिद्धत्वात् । किंच “ तमेव भान्तमनुभाति सर्वम् ” इति सर्वस्मात्पुरोभासमानत्वं चैतन्यधर्मः । तथा—“ तस्य भासा सर्वमिदं विभाति ” इति प्रकाशाप्रकाशरूपसर्वजगद्धासकत्वं चैतन्यधर्म एव । तस्माच्चैतन्यं वाक्यप्रतिपाद्यम् ॥

(अष्टमे परमेश्वरस्याङ्गुष्ठमात्रत्वाधिकरणे सूत्रे—)

शब्दादेव प्रमितः ॥ २४ ॥ ह्यपे-

क्षया तु मनुष्याधिकारात् ॥ २५ ॥

अष्टमाधिकरणमारचयति—

अङ्गुष्ठमात्रो जीवः स्यादीशो वाऽल्पप्रमाणतः ॥

देहमध्ये स्थितेश्चैव जीवो भवितुमर्हति ॥ १५ ॥

भूतभक्ष्येशता जीवे नास्त्यतोऽसाविहेश्वरः ॥

स्थितिप्रमाणे ईशेऽपि स्तो हृद्यस्योपलब्धितः ॥ १६ ॥

कठबल्लीषु चतुर्गुण्ययामाघ्रायते—

“ अङ्गुष्ठमात्रः पुरुषो मध्य आत्मनि तिष्ठति ।

ईशानो भूतभव्यस्य (न ततो विजुगुप्सते) ” इति ।

तत्र—अङ्गुष्ठमात्रो जीवः । कुतः—“ अङ्गुष्ठमात्रः ” इत्यल्पप्रमाणत्वात् ।

“ मध्य आत्मनि तिष्ठति ” इति देहमध्येदेशावस्थानाच्च ॥

इति प्राप्ते, ब्रूमः—परमात्मा अङ्गुष्ठमात्रः । कुतः—“ ईशानो भूतभव्यस्य ” इत्यतीतानागतजगदीशितृत्वश्रवणात् । न च—ईशितृत्वं जीवेऽस्ति, जीवस्येशितव्यत्वात् । अल्पप्रमाणत्वं, देहमध्येऽवस्थानं चेश्वरस्यापि संभवतः, हृदयपुण्डरीके ब्रह्मण उपलम्भात्तदपेक्षया तदुभयसंकीर्तनात् । तस्मात्—अङ्गुष्ठमात्रः परमेश्वरः ॥

(नवमे देवादीनामप्याधिकारित्वाधिकरणे सूत्राणि—)

तदुपर्यपि बादरायणः संभवात् ॥ २६ ॥ विरोधः

कर्मणीति चेन्नानेकप्रतिपत्तेर्दर्शनात् ॥ २७ ॥ शब्द

इति चेन्नातः प्रभवात्प्रत्यक्षानुमानाभ्याम् ॥ २८ ॥

अत एव च नित्यत्वे ॥ २९ ॥ सत्त्वननामरूप-

त्वाच्चाऽऽवृत्तावध्यविरोधो दर्शनात्सत्तुतेश्च ॥ ३० ॥

मध्वादिष्वसंभवादनधिकारं जैमिनिः ॥ ३१ ॥

ज्योतिषि भावाच्च ॥ ३२ ॥ भावं तु बादरायः

णोऽस्ति हि ॥ ३३ ॥

नवमाधिकरणमारचयति—

नाधिक्रियन्ते विद्यायां देवाः किंवाऽधिकारिणः ॥

विदेहत्वेन सामर्थ्यहानेर्नैषामधिक्रिया ॥ १७ ॥

अविरुद्धज्ञातंवादिमन्त्रादेर्देहसत्त्वतः ॥

अर्थित्वादेश्च सौलभ्याद्देवाद्या अधिकारिणः ॥ १८ ॥

बृहदारण्यके तृतीयाध्याये श्रूयते—“तद्यो यो देवानां प्रत्यबुध्यत स एव तदभवत्, तपर्वीणाम्” इति । ‘देवानां मध्ये यो ब्रह्म बुबुधे स एव ब्रह्माभवत्’ इत्यर्थः । तत्र ‘देवैर्वर्ष्यो विद्यायाम् नाधिक्रियन्ते’ इति प्राप्तम् । कुतः—‘अर्था समर्थो विद्वान्शास्त्रेणापर्युदस्ताऽधिक्रियते’ इत्युक्तानामधिकारहेतूनामशरारेषु देवेष्वसंभवात् । न च—मन्त्रार्थवादादिभ्यो देवानां विग्रहवत्त्वम्, विध्येकवाक्यतापन्नानां मन्त्रादीनां स्वार्थे तात्पर्याभावात् ॥

इति प्राप्ते ब्रूमः—त्रिविधो ह्यर्थवादः, गुणवादः, अनुवादः, भूतार्थवादश्चेति । तथा चाऽऽह—

“विरोधे गुणवादः स्यादनुवादोऽवधारिते ।

भूतार्थवादस्तद्धा नार्थवादस्त्रिधा मतः” इति ।

“आदित्यो यूपः” “यजमानः प्रस्तरः” इत्यादिषु प्रत्यक्षविरोधे सत्यादित्यादिविद्यागनिर्वाहकस्वगुण आदित्यादिशब्दैरुपलक्ष्यत इति गुणवादः । “अग्निर्हिमस्य भेषजम्” “वायुर्वै क्षेपिष्ठा देवता” इत्यादिषु मानान्तरसिद्धार्थानुवादित्वादनुवादत्वम् । तयोरुभयोः स्वार्थे तात्पर्यं मा भूत् । “इन्द्रो वृत्राय वज्रमुदयच्छत्” इत्यादिष्वविरुद्धेष्वनुवादेषु च भूतार्थवादेषु स्वतः प्रामाण्यवादे स्वार्थे तात्पर्यस्य निवारयितुमशक्यत्वात्पदकवाक्यतया स्वार्थेऽवान्तरतात्पर्यं प्रतिपाद्य पश्चाद्वाक्यैकवाक्यतया विधिषु महातात्पर्यं भूतार्थवादाः प्रतिपद्यन्ते । मन्त्रेष्वप्ययं न्यायो योज्यः । तेषां च—मन्त्रार्थवादादिबलाद्देवादीनां विग्रहवत्त्वे सति श्रवणादिषु सामर्थ्यं सुलभम् । अर्थित्वं चैश्वर्यस्य क्षयित्वसातिशयत्वदर्शान्मोक्षसाधनब्रह्मविद्याविषयमुपपद्यते । विद्वत्ता चोपनयनार्थ्यनरहितानामपि स्वयंभातवेदत्वात्सुलभेव । तस्मात्—देवानां विद्याधिकारो न निवारयितुं शक्यः । यद्यपि—आदित्यादिदेवतानामादित्यादिध्यानमिश्रासु सगुणब्रह्मविद्यासु ध्येयानामन्येषामादित्यादीनामसंभवात्,

* तैयोर्हानं तद्गानं तस्मादिति विग्रहः । प्रमाणान्तरविरोध—प्रमाणान्तरावधारणयोर्हानादित्यर्थः । इत्यर्थसंग्रहकौमुदी ।

१ क. °रुद्राज्ञा° । ख. °रुद्रज्ञातवा° । २ क. ख. °वर्ष्यादयो । ३ ख. च श्रौतम° । ४ ख. °कृततया वर्णितानां । ५ क. ख. °तार्थानुवा° । ६ ख. °दस्त्वर्थानामर्थ° । ७ ज. °दिविद्याङ्गनि° । ८ ख. °त्वालयो° । ९ क. भूयार्थाः प्र° । १० क. °न्ते तेध्व° । ११ ख. तत्र । १२ क. ख. °त्वादीनां देवानामा° ।

आदित्यत्वादिप्राप्तिलक्षणस्य विद्याफलस्य सिद्धत्वाच्च माऽस्त्वधिकारः, तथाऽपि निर्गुण-
विद्यायामधिकारे को दोषः । तस्मादस्त्येवाधिकारः ॥

(दशमे शूद्रस्य ब्रह्मविद्यायामनधिकाराधिकरणे सूत्राणि —)

शुगस्य तदनादरश्रवणात्तदाद्रवणात्सूच्यते हि
॥ ३४ ॥ क्षत्रियत्वगतेश्चोत्तरत्र चैत्ररथेन लिङ्गात्
॥ ३५ ॥ संस्कारपरामर्शात्तदभावाभिलाषाच्च
॥ ३६ ॥ तदभावनिर्धारणे च प्रवृत्तेः ॥ ३७ ॥
श्रवणाध्ययनार्थप्रतिषेधात्समृतेश्च ॥ ३८ ॥

दशमाधिकरणमारचयति—

शूद्रोऽधिक्रियते वेदविद्यायामथवा न हि ॥
अत्रैवर्णिकदेवाद्या इव शूद्रोऽधिकारवान् ॥ १९ ॥
देवाः स्वयंभातवेदाः शूद्रोऽध्ययनवर्जनात् ॥
नाधिकारी श्रुतौ स्मार्ते त्वधिकारो न वार्यते ॥ २० ॥

छान्दोग्यस्य चतुर्थाध्याये संवर्गविद्यायामास्नायते—“आजहारेमाः शूद्र, अनेनैव
मुखेनाऽऽलपयिष्यथाः ” इति । जानश्रुतिर्नाम कश्चिच्छिष्यो गोसहस्रं दुहितरं मुक्ता-
हारं रथं कांश्चिद्भामांश्चोपायनत्वेनाऽऽनीय रैक्ननामानं गुरुमुपससाद । तत्र रैक्वचनमे-
तत्—‘हे शूद्र जानश्रुते, इमा गोसहस्राद्या आहूतवानसि, अनेनैव दुहित्राद्युपायन-
मुखेन मच्चित्तं प्रसाद्योपदेशयिष्यसि’ इति । तत्र ‘शूद्रोऽपि वेदविद्यायामधिकारवान्,
इति प्राप्तम् । अत्रैवर्णिकदेवदृष्टान्ताच्छूद्रस्याप्यत्रैवर्णिकस्य तत्संभवात् ॥

इति प्राप्ते ब्रूमः—अस्ति देवशूद्रयोर्वैषम्यम् । उपनयनाध्ययनाभावेऽपि स्वय-
भातवेदा देवाः, तादृशस्य सुकृतस्य पूर्वमुपार्जितत्वात् । शूद्रस्तु तादृशसुकृतराहि-
त्यान्न स्वयंभातवेदः । नापि तस्य वेदाध्ययनमस्ति, उपनयनाभावात् । अतो विद्वत्ता-
रूपस्याधिकारहन्तारभावान्न श्रौतविद्यायां शूद्रोऽधिकारी । कथं तर्हि—उदाहृते वाक्ये
जानश्रुतिविषयः शूद्रशब्दः, यौगिकोऽयं, न रूढः’ इति ब्रूमः । ‘विद्याराहित्य-
जनितया शुचा गुरुं दुद्राव’ इति शूद्रः । न च—रूढ्या योगापहारः’ रूढे-

रत्रासंभवात् । अस्मिन्नपास्याने क्षत्तूरेणाद्यैश्वर्योपन्यासेन जानश्रुतेः क्षत्रियत्वावगमात् । ननु—शूद्रस्य वेदावेद्यायामनधिकारं सति मुमुक्षायां सयामपि मुक्तिर्न सिध्यत्—इति चेत् । न । स्मृतिपुराणादिपुस्तकैर्ब्रह्मविद्योदये सति मुक्तिसिद्धेः । तस्मात्—न शूद्रो वेदविद्यायामधिक्रियते ॥

(एकादश ईश्वरस्यैव कम्पनहेतुताधिकरणे सूत्रम्—)

कम्पनात् ॥ ३९ ॥

एकादशाधिकरणमारचयति—

जगत्कम्पनकृत्प्राणोऽशनिर्वायुरुतेश्वरः ॥

अशनिर्भयहेतुत्वाद्वायुर्वा देहचालनात् ॥ २१ ॥

वेदनादमृतत्वोक्तेरीशोऽन्तर्यामिरूपतः ॥

भयहेतुश्चालनं तु सर्वशक्तियुतत्वतः ॥ २२ ॥

कठवल्लीषु षष्ठ्यह्यामाम्नायते—

“यदिदं किञ्च जगत्सर्वं प्राण एजति निःसृतम् ।

महद्भयं वज्रुद्यतं य एतद्विदुरमृतास्ते भवन्ति” इति ।

अयमर्थः—“निःसृतमुत्पन्नं यदिदं जगत्सर्वं प्राणे निमित्तभूते सति कम्पते । तच्च प्राणशब्दवाच्यं वस्तुद्यतं वज्रमिव महाभयहेतुः । एतत्प्राणशब्दवाच्यं ये विदुः, ते मरणरहिता भवन्ति” इति । तत्र—जगत्कम्पनकारिणि प्राणे त्रधा संदिग्धे सति—‘अशनिः’ इति तावत्प्राप्तम् । कुतः—“महद्भयम्” इति भयहेतुत्वश्रवणात् । वायुर्वा भविष्यति “प्राण एजति” इति प्राणशब्दवाच्यस्य देहादिचालनकृत्त्वावगमात् ॥

इति प्राप्ते, ब्रूमः—ईश्वरः प्राणशब्दवाच्यो भवितुमर्हति, “य एतद्विदुरमृतास्ते भवन्ति” इति तद्वेदनादमृतत्वोक्तेः । भयहेतुतांऽप्यन्तर्यामिरूपणेश्वरस्य भविष्यति “भीषाऽस्माद्वातः पवते” इति श्रुत्यन्तरात् । देहादिकम्पनत्वं च सर्वशक्तित्वादीश्वरस्योपपद्यते । तस्मात्—ईश्वरः प्राणशब्दवाच्यः ॥

(द्वादशे ब्रह्मण एव ज्योतिष्वाधिकरणे सूत्रम्—)

ज्योतिर्दर्शनात् ॥ ४० ॥

द्वादशाधिकरणमारचयति—

परं ज्योतिस्तु सूर्यस्य मण्डलं ब्रह्म वा भवेत् ॥

समुत्थायोपसंपद्येत्युक्त्या स्याद्रविमण्डलम् ॥ २३ ॥

समुत्थानं त्वंपदार्थशुद्धिर्वाक्यार्थबोधनम् ॥

संपत्तिरुत्तमत्वोक्तेर्ब्रह्म स्यादस्य साक्ष्यतः ॥ २४ ॥

छान्दोग्येऽष्टमाध्याये प्रजापतिविद्यायामाग्रायते—“एष संप्रसादोऽस्माच्छरीरात्समुत्थाय परं ज्योतिरुपसंपद्य स्वेन रूपेणाभिनिष्पद्यते स उत्तमः पुरुषः” इति । अस्यायमर्थः—‘सम्यक्प्रसादस्तस्यामवस्थायाम्’ इति संप्रसादः सुदुस्तिः, तस्यामवस्थायां तद्वाजीव उपलक्ष्यते । ‘एष जीवोऽस्माच्छरीरात्समुत्थाय’ इति । शेषं सुगमम् । तत्र ज्योतिःशब्दवाच्यं द्वेधा संदिग्धे सति, ‘रविमण्डलम्’ इति तावत्प्राप्तम् । कुतः—“शरीरात्समुत्थाय ज्योतिरुपसंपद्य” इति ‘देहाभिर्गत्य ज्योतिः प्राप्नोति’ इत्युच्यमानत्वात् । ब्रह्मप्राप्तो निर्गमाभावात्प्राप्तमव्यभेदानुपपत्तेश्च ॥

इति प्राप्ते ब्रूमः—ज्योतिःशब्दवाच्यं ब्रह्म स्यात् । कुतः—“स उत्तमः पुरुषः” इत्युत्तमपुरुषकीर्तनाद्रविमण्डलस्य तदयोगात् । “यो वेद—इदं जिघ्राणि—इति, स आत्मा । यो वेद—इदं शृण्वानि—इति, स आत्मा” इत्यादिना प्रातृ—घ्राण—घ्रेय—श्रोतृ—श्रवण—श्रोतव्यादिसाक्षित्वमात्मनः श्रूयते । तदेकवाक्यतया ज्योतिःशब्दवाच्यं ब्रह्म । यदुक्तम्—‘शरीरात्समुत्थाय, ज्योतीरूपं संपद्य’ इत्येतद्द्वयं ब्रह्मपक्षे न संभवति—इति । तदसत् । न ह्यत्र समुत्थानं निर्गमनम्, किं तर्हि त्वंपदार्थस्य जीवस्य शरीरत्रयाद्विवेकः । नाप्युपसंपत्तिः प्राप्तिः, किं तर्हि तस्य शोभितत्वं पदार्थस्य ब्रह्मत्वेनावबोधनम् । तस्मात्—ज्योतिर्ब्रह्म ॥

(त्रयोदशे ब्रह्मण एव नामरूपनिर्वाहकताधिकरणे सूत्रम् —)

आकाशोऽर्थान्तरत्वादिव्यपदेशात् ॥ ४१ ॥

त्रयोदशाधिकरणमारचयति—

वियद्वा ब्रह्म वाऽऽकाशो वै नामेति श्रुतं, वियत् ॥

अवकाशप्रदानेन सर्वनिर्वाहकत्वतः ॥ २५ ॥

निर्वाहृत्वं नियन्तृत्वं चैतन्यस्यैव तत्त्वतः ॥

ब्रह्म स्याद्वाक्यशेषे च ब्रह्मात्मेत्यादिशब्दतः ॥ २६ ॥

* द्विर्ब्रह्मात्वबोधनम् । इति पाठः समीचिनः—इति प्रतिभाति ।

छान्दोग्यस्याष्टमाध्यायस्यान्ते श्रूयते—“आकाशो ह वै नामरूपयोर्निर्वहिता, ते यदन्तरा तद्ब्रह्म, तदमृतम्, स आत्मा” इति । अस्यायमर्थः—“आकाशाख्यः कश्चित्पदार्थः स च जगद्रूपयोर्नामरूपयोर्निर्वहिता निर्वाहकः । ते च नामरूपे यस्मादाकाशाद्भिन्ने, अथवा—यस्याऽऽकाशस्यान्तराले वर्तते । तदाकाशं मरणरहितं ब्रह्म, तदेव प्रत्यगात्मा” इति । तत्र “आकाशो ह वै नाम”—इति यच्छ्रुतं, तद्वियत् स्यात्, “नामरूपयोर्निर्वहिता” इत्युक्तस्य निर्वाहकत्वस्यावकाशप्रदातरि वियति संभवात् ॥

इति प्राप्ते, ब्रूमः—अत्र निर्वाहकत्वं नाम नावकाशप्रदानमात्रम् । किंतु नियामकत्वम् । सर्वप्रकारेर्निर्वाहकत्वस्य नियन्तृत्वान्तर्भावात् । तच्च नियन्तृत्वं चेतनस्य ब्रह्मणो युज्यते । श्रुत्यन्तरे च श्रूयते—“अनेन जीवेनाऽऽत्मनाऽनुप्राविश्य नामरूपे व्याकरवाणि” इति । न हि वियतोऽचेतनस्य नियम्यविशेषानजानतो नियन्तृत्वं संभवति । तत आकाशं ब्रह्म स्यात् । किंच वाक्यशेषे “तद्ब्रह्म, तदमृतं, स आत्मा” इति ब्रह्मत्वामृतत्वात्मत्वादि श्रूयन्ते । ततोऽपि ब्रह्मैवाऽऽकाशम् ॥

(चतुर्दशे ब्रह्मण एव विज्ञानमयत्वाधिकरणे सूत्रे—)

सुषुप्त्युत्क्रान्त्योर्भेदेन ॥ ४२ ॥

पत्यादिशब्देभ्यः ॥ ४३ ॥

चतुर्दशाधिकरणमारचयति—

स्याद्विज्ञानमयो जीवो ब्रह्म वा जीव इष्यते ॥

आदिमध्यावसानेषु संसारप्रतिपादनात् ॥ २७ ॥

विविच्य लोकसंसिद्धं जीवं प्राणाद्युपाधितः ॥

ब्रह्मात्मन्यताऽप्राप्तं बोध्यते ब्रह्म नेतरत् ॥ २८ ॥

बृहदारण्यके षष्ठाध्याये श्रूयते—योऽयं विज्ञानमयः प्राणिषु हृद्यन्तज्योतिः पुरुषः समानः सन्नुभो लोकावलुसंचरति” इति । अस्यायमर्थः—“विज्ञानमयो लिङ्गशरीरमयः । तेन स्थूलदेहव्यतिरेकः सिद्धः । प्राणेषु चक्षुरादीन्द्रियेषु, प्राणादिवायुषु च, हृद्यन्तःकरणे, सप्तमीविभक्त्याधारत्वादिनिर्देशादाधेयस्य पुरुषस्येन्द्रियैवायुमनोतिरिक्तत्वं सिद्धम् । अन्तःशब्देन धीवृत्तिभ्यः कामसंकल्पादिभ्यो व्यतिरेकः सिद्धः । बुद्धिपरिणामरूपाणां तासां वृत्तीनां बाह्यभावात् । एवं च सति—स्थूलदेहेन्द्रियेभ्यः प्राणवायुभ्योऽन्तःकरणात्तद्व्यति-

१ ख. अयं । २ क. ख. स्यान्तरे व । ३ क. र नियन्तृत्वेऽपि संभवा । ४ क. ग. तत्र । ५ क. ख. स्थ वि । ६ ग. तस्माऽऽका । ७ क. ख. त्वादीनि । ८ क. सारिप्र । ९ क. यवायुमनोऽयत्वं । ख. यमनोऽयुव्यति । १० क. ख. हिर्भनत्वात् ।

भ्यश्च व्यतिरिक्तः, तेषां साक्षित्वेन विज्योतिःस्वरूपः पुरुषः—इत्युक्तं भवति । स च पुरुषो लिङ्गशरीरतादात्म्याध्यासेन लिङ्गशरीरेण समानः सन्निहलोकपरलोकावनुसंचरति, इति । तत्र विज्ञानमयो जीवो भविमुमर्हति, ज्योतिर्ब्राह्मण—शारीरब्राह्मणयोरादिमध्यावसानेषु संसारस्यैव प्रपञ्च्यमानत्वात् । आदौ तावत्—“उभौ लोकावनुसंचरति” इति संसारोक्तिः स्पष्टा । मध्ये च—संसादस्वप्नान्तबुद्धान्तकाण्डिकाभिरवस्थात्रयं प्रपञ्च्यते । अन्तेऽपि “स वा अयमात्मा ब्रह्म विज्ञानमयो मनामयः प्राणमयः” इत्यादिना सोपाधिकस्वरूपवर्णनेन संसार एवोच्यते ! तस्मात्—जीवः ॥

इति प्राप्त, ब्रूमः न तावज्जीवोऽत्र प्रतिपाद्यः, लौकिकादहंप्रत्ययादेव सिद्धत्वात् । किमर्थं तर्हि जीवाद्यभिधानम्—इति चेत् । प्राणाद्युपाधिभ्यो विवेक्तुमादावभिधानम् । मध्येऽप्यवस्थात्रयमङ्गराहित्यं दर्शयिषुमभिधीयते । अन्ते तूक्तजीवस्वरूपमनूद्य तस्य ब्रह्मत्वं प्रतिपाद्यते । ब्रह्मत्वस्य मानान्तरणोपपत्त्यात् । तस्मात्—ब्रह्मात्र प्रतिपाद्यम्, न तु जीवः । इति सिद्धम् ॥

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां वैयासिकन्यायमालायां प्रथमाध्यायस्य तृतीयः पादः ॥ ३ ॥

	अत्र पादे	आदितः
अधिकरणानि	१४	३२
सूत्राणि	४३	१०७

(अथ प्रथमाध्यायस्य चतुर्थः पादः)

(प्रथमे कारणशरीरस्यैवाप्यक्तशब्दवाच्यताधिकरणे सूत्राणि—)

आनुमानिकमपेक्षेणामिति चेन्न शरीररूपकवि-
न्यस्तगृहीतेर्दर्शयति च ॥ १ ॥ सूक्ष्मं तु तद-
र्हत्वात् ॥ २ ॥ तदधीनत्वादर्थवत् ॥ ३ ॥
ज्ञेयत्वावचनाच्च ॥ ४ ॥ वदतीति चेन्न प्राज्ञो
हि प्रकरणात् ॥ ५ ॥ त्रयाणामेव चैवमुप-
न्यासः प्रश्नश्च ॥ ६ ॥ महद्वच्च ॥ ७ ॥

चतुर्थपादस्य प्रथमाधिकरणमारचयति—

महतः परमव्यक्तं प्रधानमथवा वपुः ॥

प्रधानं सांख्यशास्त्रोक्ततत्त्वानां प्रत्यभिज्ञया ॥ १ ॥

श्रुतार्थप्रत्यभिज्ञानात्परिशेषाच्च तद्वपुः ॥

सूक्ष्मत्वात्कारणावस्थमव्यक्ताख्यां तदर्हति ॥ २ ॥

कठवल्लीषु तृतीयवर्ण्यमाम्नायते—

“महतः परमव्यक्तमव्यक्तात्पुरुषः परः” इति ।

अत्र—अव्यक्तशब्देन सांख्याभिमतं प्रधानमभिधीयते । कुतः—प्रत्यभिज्ञानात् । महदव्यक्तपुरुषाः सांख्यशास्त्रे परापरभावेन यथा प्रसिद्धाः, तथैव श्रुतौ प्रत्यभिज्ञायन्ते । तस्मात्—अव्यक्तशब्दवाच्यं प्रधानम् ॥

इति प्राप्ते, ब्रूमः—अव्यक्तशब्दवाच्यं वपुर्भाषितुमर्हति । पूर्ववाक्योक्तशरीरस्यात्र प्रत्यभिज्ञानात् । पूर्वस्मिन्वाक्ये शरीरादीनि रथादित्वेनोक्तानि—

“आत्मानं रथिनं विद्धि शरीरं रथमेव तै ॥

बुद्धिं तु सारथिं विद्धि मनः प्रग्रहेमेव च ॥

इन्द्रियाणि हयानाहुर्विषयांस्तेषु गांचरान् ” इति ।

तानि पूर्ववाक्योक्तानि वस्तुन्यस्मिन्वाक्ये प्रत्यभिज्ञायन्ते ।

“इन्द्रियेभ्यः परा ह्यर्था अर्थेभ्यश्च परं मनः ।

मनसस्तु परा बुद्धिर्बुद्धेरात्मा महान्परः ॥

महतः परमव्यक्तमव्यक्तात्पुरुषः परः ” ।

इति स्मार्तप्रत्यभिज्ञानादपि श्रौतं प्रत्यभिज्ञानं प्रत्यासन्नत्वात्प्रबलम् । नन्वेवमपि बहूनां प्रत्यभिज्ञायमानत्वाच्छरीरमेवाव्यक्तशब्दवाच्यम् । इति कुतो विनिगमः । ‘परिशेषात्’ इति ब्रूमः । तथाह—पूर्वस्मिन्वाक्ये इन्द्रियार्थमनोबुद्धिशब्दैर्निर्दिष्टाः पदार्थाः, उत्तरस्मिन्वाक्ये तरेव शब्दैर्निर्दिश्यन्ते । पूर्वत्राऽऽत्मशब्देन निर्दिष्टं वस्तुत्तरत्र पुरुषशब्देनोपदिष्टम् । उत्तरवाक्ये महच्छब्देन यदुक्तम्, तत्पूर्ववाक्ये बुद्धिशब्देन संगृहीतम् । बुद्धिर्हि द्विधा—अस्मदादीनां बुद्धिरेका, तत्कारणभूता हिरण्यगर्भबुद्धिरपरा महच्छब्दवाच्या । तयोः पूर्वत्रैकत्वेन निर्दिष्टयोरुत्तरत्र भेदेन निर्दिष्टः । एवं सति पूर्ववाक्ये शरीरमेकं परिशिष्टम्, उत्तरवाक्ये चाव्यक्तशब्दः परिशिष्यते । न च—एवं परिशेषेऽपि शरीरस्य स्पष्टत्वादव्य-

१ ख. श्रुत्यर्थः । २ ग. °दित्वोक्ता° । ३ ग. च । ४ ग. °ह एव । ५ ग. °यान्याहुः । ६ ग. पूर्वोक्ता° । ७ ग. °स्तूनि चस्मि° । ८ ख. ग. °शब्देन निर्दि° । ९ क. पूर्वस्मिन्नात्म° । ख. पूर्वमात्म° । १० क. ख. द्विविधा । ११ क. °वं च स° ।

क्तशब्दवाच्यत्वमनुपपन्नम् । इति शङ्कनीर्यम् ; कारणावस्थापन्नस्य शरीरस्य सूक्ष्मत्वेन-
स्पष्टतयाऽव्यक्तशब्दार्हत्वात् । तस्मादव्यक्तशब्दवाच्यं वपुः ॥

(द्वितीये तेजोबन्नात्मकप्रकृतेरेवाजात्वाधिकरणे सूत्राणि)

चमसवदविशेषात् ॥ ८ ॥ ज्योतिरुपक्रमा

तु तथा ह्यधीयत एके ॥ ९ ॥ कल्पनो-

पदेशाच्च मध्वादिवदविरोधः ॥ १० ॥

द्वितीयाधिकरणमारचयति—

अजेह सांख्यप्रकृतिस्तेजोबन्नात्मिकाऽथवा ॥

रजआदौ लोहितादिलक्ष्येऽसौ सांख्यशास्त्रगा ॥ ९ ॥

लोहितादिप्रत्यभिज्ञा तेजोबन्नादिलक्षणाम् ॥

प्रकृतिं गमयेच्छ्रौतीमजाक्लृप्तिर्मधुत्ववत् ॥ ४ ॥

श्वेताश्वतरोपनिषदि चतुर्थाध्याये श्रूयते—“ अजामेकां लोहितशुक्लकृष्णाम् ”
इति । अत्र—अजाशब्देन सांख्यशास्त्रोक्ता प्रधानशब्दवाच्या प्रकृतिर्विवक्षिता । अथवा—
छान्दोग्यश्रुतावुक्ता तेजोबन्नात्मिका प्रकृतिः, इति संदेहे, ‘ प्रधानम् ’ इति तावत्प्राप्तम् ।
कृतः—सत्त्वरजस्तमोगुणात्मत्वप्रतीतेः । यद्यपि लोहितशुक्लकृष्णवर्णा एव श्रूयन्ते, न तु
गुणाः । तथाऽपि लोहितादिशब्दैर्गुणा लक्ष्यन्ते । तत्र लोहितशब्देन रज्जकत्वसाम्याद्रजोगुण
उपलक्षितः, शुक्लशब्देन स्वच्छत्वसाम्यात्सत्त्वगुणः कृष्णशब्देनाऽऽवरकत्वसाम्यात्तमोगुणः ।
एवंसति शोखान्तरप्रतीतिरनुगृहीता भवति । तस्मात्—प्रधानम् ॥

इति प्राप्ते, ब्रूमः—“ यवमे रोहितं रूपं तेजसस्तद्रूपम्, यच्छुक्लं तद्रूपम्, यस्कृष्णं
तद्रूपम् ” इति छान्दोग्ये तेजोबन्नात्मिकार्याः प्रकृतेर्लोहितशुक्लकृष्णरूपाणि श्रुतो-
न्येवात्र प्रत्यभिज्ञायन्ते । तत्र श्रौतप्रत्यभिज्ञायाः प्राबल्यात्, लोहितादिशब्दानां
मुख्यार्थसंभवाच्च तेजोबन्नात्मिका प्रकृतेरजात गम्यते । यद्यपि—अजाशब्दश्चा-
गवाचित्वाच्चाक्तप्रकृतौ रूढः । नापि ‘ न जायते ’ इति योगः संभवति, तेजोबन्नानां
ब्रह्मणो जातत्वात् । तथाऽपि च्छागत्वमुक्तप्रकृतौ सुखावबोधाय परिकल्प्यते । यथा—

१ क. ‘ष्ट्याव्य’ । २ क. अजा हि सा । ३ ख. ‘प्रतिज्ञाते ते’ । ४ क. ‘क्षणम् । प्र’ ।
ग. ‘क्षणा । प्र’ । ५ क. ख. तत्र । ६ क. ‘कृष्णा व’ । ७ क. उपलक्ष्यन्ते । ८ क. ख. ‘नाप्याव’
९ क. शाखान्त’ । १० क. ‘याः प्राबल्येन प्रकृत’ । ११ क. ख. ‘तानि तान्ये’ । १२ क. ततः ।
१३ क. ‘तिरेवेति’ ।

आदित्यस्यामभुनो मधुत्वम् “असौ वा आदित्यो देवमधु” इत्यादिवाक्येन परिकल्पितम्,
नद्वत् । तस्मात्—तेजोबन्नात्मिका प्रकृतिरजा, न सांख्योपसंग्रहादपि ॥

(तृतीये प्राणादीनामेव पञ्चजनत्वाधिकरणे सूत्राणि—)

न संख्योपसंग्रहादपि नानाभावादतिरेकाच्च

॥ ११ ॥ प्राणादयो वाक्यशेषात्

॥ १२ ॥ ज्योतिषैकेषामसत्यञ्चे ॥ १३ ॥

तृतीयाधिकरणमारचयति—

पञ्च पञ्चजनाः सांख्यतत्त्वान्याहो श्रुतीरिताः ॥

प्राणाद्याः सांख्यतत्त्वानि पञ्चविंशतिभासनात् ॥ ५ ॥

न पञ्चविंशतेर्भानमात्माकाशातिरेकतः ॥

संज्ञा पञ्चजनेत्येषा प्राणाद्याः संज्ञिनः श्रुताः ॥ ६ ॥

बृहदारण्यके षष्ठाध्याये श्रूयते—

“यस्मिन्पञ्च पञ्चजना आकाशश्च प्रतिष्ठितः ।

तमेव मन्य आत्मानं विद्वान्ब्रह्मामृतोऽमृतम्”

अस्यायमर्थः—‘पञ्च पञ्चजना आकाशश्च यस्मिन्नाश्रिताः’ तमेवाऽऽश्रयभूतमात्मान-
ममृतं ब्रह्म मन्ये । इत्थं विद्वान्हममृतो भवामि’ इति । तत्र—‘पञ्च पञ्चजनाः’ इति
प्राक्ताः पदार्थाः किं सांख्यशास्त्रोक्ततत्त्वानि, आहोस्वित्—श्रुतिप्रोक्ताः प्राणचक्षुःश्रोत्र-
मनोजसंज्ञकाः,—इति ‘संदेहे, ‘सांख्यतत्त्वानि’ इति तावत्प्राप्तम् । कुतः—पञ्चविंशति-
संख्यायाः सांख्यशास्त्रप्रासिद्धाया अत्रावभासनात् । तथाहि—‘पञ्च पञ्च’ इति शब्दद्वयं
श्रूयते । तत्रैकेन पञ्चशब्देन तत्त्वगता पञ्चसंख्या विवक्षिता, द्वितीयेन पञ्चसंख्याविषयाऽ-
परा पञ्चसंख्या विवक्षिता । तथाच ‘पञ्चसंख्याविशिष्टानि तत्त्वपञ्चकानि’ इत्युक्तं भवति ।
ततश्च पञ्चभिः पञ्चकैः पञ्चविंशत्यवभासनात् ॥

सांख्यतत्त्वानां प्राप्तौ ब्रूमः—यद्यपि पञ्चसंख्याविषयाऽपरा पञ्चसंख्या श्रूयते,
तथाऽपि न पञ्चविंशतिरियं भवितुं शक्नोति, पञ्चविंशतिसंख्यानां तत्त्वानामाश्रयत्वेनाऽऽ-
त्मनोऽवभासनात् । नह्ययमात्मा पञ्चविंशत्यन्तःपाती । तथाच सति ‘एकस्यैवाऽऽधेयत्वमा-
धारत्वं च’ इति विरोधप्रसङ्गात् । आकाशोऽप्यपरः श्रूयते । न च तस्यापि पञ्चविंशत्यन्तः-

१ क. ‘ते अस्मि’ । २ ख. ‘श्रयमात्मा’ । ग. ‘श्रयात्मा’ । ३ ख. ‘न्य इत्यर्थः । इ’ ।

४ क. ख. संशये । ५ क. ‘तिनिषन्तं शक्यते श’ । ६ क. न खच’ ।

पातित्वम्, “आकाशश्च” इति पृथग्निर्देशसमुच्चययोर्विधानात् । तैत आत्माकाशाभ्यां सह सप्तविंशतिसंपत्तेर्न सांख्यतत्त्वानामत्रावकाशः । कस्तर्हि वाक्यार्थः—उच्यते—पञ्चजनशब्दोऽयं समस्तः संज्ञावाची, “दिव्संख्ये संज्ञायाम्” [पा० सू० २ । १ । १०] इति समासविधानात् । ततः ‘पञ्चजनसंज्ञकाः पदार्थाः पञ्चसंख्याकाः, इत्युक्तं भवति । संज्ञिनस्तु वाक्यशेषात्प्राणादयोऽवगन्तव्याः । “प्राणस्य प्राणमुत चक्षुषश्चक्षुरुत श्रोत्रस्य श्रोत्रमुतान्नस्यान्नम्, मनसो ये मनो विदुः” इति वाक्यशेषः । प्राणादीनां पञ्चानां साक्षी चिदात्मा द्वितीयैः प्राणादिशब्दैरभिधीयते । तस्माद्वाक्यशेषात्प्राणादयः पञ्चजना भवेयुः ॥

(चतुर्थे जगद्योनौ ब्रह्मण्येव वेदान्तवाक्यसमन्वयाधिकरणे सूत्रे)

कारणत्वेन चाऽऽकाशादिषु यथाव्यप-

दिष्टोक्तेः ॥ १४ ॥ समाकर्षात् ॥ १५ ॥

चतुर्थाधिकरणमारचयति—

समन्वयो जगद्योनौ न युक्तो युज्यतेऽथवां ॥

न युक्तो वेदवाक्येषु परस्परविरोधतः ॥ ७ ॥

सर्गक्रमविवादेऽपि नासौ स्रष्टरि विद्यते ॥

अव्याकृतमसत्प्रोक्तं युक्तोऽसौ कारणे ततः ॥ ८ ॥

योऽयं वेदान्तसमन्वयो जगत्कारणविषयः सार्धैस्त्रिभिः पादैः प्रतिपादितः, तमाक्षिप्य समाधातुमयमारम्भः—“न युक्तोऽयं समन्वयः” इति तावत्प्राप्तम् । कुतः—वेदान्तेषु बहुशो विरोधप्रतीतेः प्रामाण्यस्यैव दुःसंपादत्वात् । तथाहि—“आत्मन आकाशः संभूतः” इति तैत्तिरीयके वियदादीन्प्रति स्रष्टृत्वं श्रूयते, छान्दोग्ये—“तत्तेजोऽसृजत” इति तेजआदीन्प्रति । ऐतरेयके—“स इमाँल्लोकानसृजत” इति लोकान्प्रति । मुण्डके—“एतस्माज्जायते प्राणः” इति प्राणादीन्प्रति । न केवलं कार्यद्वारणैव विरोधः, किंतु कारणस्वरूपोपन्यासेऽपि—“सदेव सौम्येदमग्र आसीत्” इति च्छान्दोग्ये सद्रूपत्वं कारणस्यावगम्यते । तैत्तिरीयके—“असद्वा इदमग्र आसीत्” इत्यसद्रूपत्वम् । ऐतरेयके तु—“आत्मा वा इदमेक एवाग्र आसीत्” इत्यात्मरूपत्वम् । अतो विरोधान्न समन्वयः ॥

इति प्राप्ते, ब्रूमः—भवतु नाम सृष्टेषु वियदादिषु तत्क्रमे च विवादः । वियदादी-

नामतात्पर्यविषयत्वादद्वितीयब्रह्मबोधायैव तदुपन्यासः । तात्पर्यवित्ते तु जगत्सृष्टिं ब्रह्मणि न कापि विरोधोऽस्ति । क्वचित्सच्छब्देनाक्तस्य ब्रह्मणोऽन्यत्र सर्वजीवस्वरूपविक्षयाऽऽत्मशब्देनाभिधानत् । यत्तु—असच्छब्देनाभिधानम्, तदव्याकृतबोधिधानाभिप्रायम् । न त्वत्यन्ताभावाभिप्रायम्, “कथमसतः सजायेत” इति श्रत्यन्तरणाभावस्य कारणत्वनिषेधात् । तस्मात्—एकवाक्यतायाः सुसपादत्वाद्यक्ता जगत्कारणे समन्वयः ।

✓ (पञ्चमे परमात्मन एव जगत्कर्तृत्वाधिकरणे सूत्राणि—)

जगद्वाचित्वात् ॥ १६ ॥ जीवमुख्यप्राणलिङ्गान्नेति चेत्तद्व्याख्यातम् ॥ १७ ॥ अन्यार्थं तु जैमिनिः प्रश्रव्याख्यानाभ्यामपि चैवमेके ॥ १८ ॥

पञ्चमाधिकरणमारचयति—

पुरुषाणां तु कः कर्ता प्राणजीवपरात्मसु ॥

कैर्मेति चलने प्राणो जीवोऽपूर्वं विवक्षिते ॥ ९ ॥

जगद्वाची कर्मशब्दः पुमात्रविनिवृत्तये ॥

तत्कर्ता परमात्मैव न मृषावादिता ततः ॥ १० ॥

कौपीतकिब्राह्मणोपनिषदि बालाकिनाम्ना ब्राह्मणेनाऽऽदित्यादिषु षोडशसु पुरुषेषु ब्रह्मत्वेनोक्तेषु राजा तान्निराकृत्य स्वयमाह—“यो वै बालाके, एतेषां पुरुषाणां कर्ता, यस्य वै तत्कर्म, स वै वेदितव्यः” इति । अत्र त्रेधा संशये सति ‘प्राणः’ इति तावत्प्राप्तम् । कुतः—कर्मशब्दस्य चलनवाचित्वात् । देहादिचालनस्य प्राणसंबन्धित्वात् । अथवा—पुरुषाणां कर्ता जीवो भवेत् । कुतः—कर्मशब्दस्यापूर्ववाचित्वात् । जीवस्य चापूर्वत्वामित्वात् । सर्वथा न परमात्मा ॥

इति प्राप्ते ब्रूमः—नात्र कर्मशब्दश्चलने वर्तते, नाप्यपूर्वं । किंत्वयं जगद्वाची, ‘क्रियत इति कर्म’ इति व्युत्पत्तेः । सति जगद्वाचित्वे कर्मशब्दः सप्रयोजनो भविष्यति, पुरुषमात्रकर्तृत्वशङ्कानिवृत्त्यर्थत्वात् । तथाच श्रुतिवाक्याक्षराभ्येवं योजयितव्यानि—‘हे बालाके त्वदुक्तानां पुरुषाणां षोडशानां यः कर्ता स एव वेदितव्यः । न तु ते पुरुषाः । अथवा किमनेन ‘षोडशानां कर्ता’ इति संकोचेन—एतत्कृत्स्नं जगद्यस्य

१ क. °व हि त° । २ ख. विवादोऽस्ति । ३ क. ख. °त्वाभिप्रा° । ४ क. °रे चार्मा । ख. °रेऽभा° । ५ ग. कर्माति° । ६ क. ° पूर्वो वि° । ग. °पूर्वावि° । ७ ख. ग. °स्य चैत° । ८ क. °दिचल° । ९ क. ख. °वस्यापू° ।

कार्यम्, 'स एव वेदितव्यः' इति । कृत्स्नजगत्कर्तृत्वं च परमात्मन एव । न जीवप्रमाणयोः । एवं सति राज्ञो मृषावादित्वदोषो न भवति, "ब्रह्म ते ब्रवाणि" इति प्रतिज्ञाय षोडश पुरुषान्ब्रुवतो बालाकेः "मृषा वै किल"—इत्यनेन मृषावादित्वमापाद्य राजा स्वयं ब्रह्म विवक्ष्यदि प्राणजीवौ ब्रूयात्, तदा बालाकेरिव राज्ञो मृषावादित्वं स्यात् । तच्चायुक्तम् । तस्माद्—वाक्योक्तो जगत्कर्ता परमात्मैव ॥

(षष्ठे परमात्मन एव दर्शनयोग्यात्मत्वाधिकरणे सूत्राणि—)

वाक्यान्वयात् ॥ १९ ॥ प्रतिज्ञासि-

द्धेलिङ्गमाश्रमस्थः ॥ २० ॥ उत्क्रमि-

ष्यत एवंभावादित्यौडुलोमिः ॥ २१ ॥

अवस्थितेरिति काशकृत्स्नः ॥ २२ ॥

षष्ठाधिकरणमारचयति—

आत्मा द्रष्टव्य इत्युक्तः संसारी वा परेश्वरः ॥

संसारी पतिजायादिभोगप्रीत्याऽस्य सूचनात् ॥ ११ ॥

अमृतत्वमुपक्रम्य तदन्तेऽप्युपसंहृतम् ॥

संसारिणमनूद्यातः परेशत्वं विधीयते ॥ १२ ॥

बृहदारण्यके चतुर्थाध्याये मैत्रेयी भार्या प्रति याज्ञवल्क्यः पतिरुपदिशति—“आत्मा वा अरे द्रष्टव्यः श्रोतव्यो मन्तव्यो निदिध्यासितव्यः” इति । अत्र—आत्मनि द्वेधा संदिग्धे सति 'संसारी' इति तावत्प्राप्तम् । कुतः—“न वा अरे पत्युः कामाय पतिः प्रियो भवति, आत्मनस्तु कामाय प्रतिः प्रियो भवति” इत्यादिवाक्यैर्भोगप्रीतियुक्तस्याऽऽत्मनः संसारित्व-सूचनात् । अयमत्र वाक्यार्थः—‘पत्यौ प्रीतिं कुर्वती जाया न पत्युः सुखाय प्रीतिं करोति । किंतु स्वसुखायैव । एवं पतिपुत्रादयोऽपि स्वस्वभोगायैवेतरत्र प्रीतिं कुर्वन्ति, इति भोगश्च नासङ्गस्येश्वरस्यावकल्प्यते । तस्मात्—संसारी ।

इति प्राप्ते, ब्रूमः—एतद्वाक्योपक्रमे मैत्रेयी 'वित्तसाध्येन कर्मणा किं ममामृतत्वं स्यात्' इति पप्रच्छ । याज्ञवल्क्यस्तु “अमृतस्य तु नाऽऽशाऽस्ति वित्तेन” इति 'अमृतत्वं प्रत्याशाऽपि कर्मणा नास्ति' इत्युत्तरमाह । ब्राह्मणावसानेऽपि “एतावदरे खल्वमृतत्वम्” इत्युपसंहृतम् । अत उपक्रमोपसंहारवशादमृतत्वसाधनमात्मज्ञानमत्र प्रतिपाद्यम् ।

जीवात्मज्ञानं च नामृतत्वसाधनम् । तस्मात्—भोगप्रीतिसूचितं जीवमनूद्य तस्य ब्रह्मत्वं प्रतिपाद्यते ॥

✓ (सप्तमे ब्रह्मण एवोपादाननिमित्तकारणत्वाधिकरणे सूत्राणि—)

प्रकृतिश्च प्रतिज्ञादृष्टान्तानुरोधात् ॥ २३ ॥

अभिध्योपदेशाच्च ॥ २४ ॥ साक्षाच्चो-

भयाम्नानात् ॥ २५ ॥ आत्मवृत्तेः परि-

णामात् ॥ २६ ॥ योनिश्च गीयते ॥ २७ ॥

सप्तमाधिकरणमारचयति—

निमित्तमेव ब्रह्म स्यादुपादानं च वीक्षणात् ॥

कुलालवन्निमित्तं तन्नोपादानं मृदादिवत् ॥ १३ ॥

बहुस्यामित्युपादानभावोऽपि श्रुत ईक्षितुः ॥

एकबुद्ध्या सर्वधीश्च तस्माद्ब्रह्मोभयात्मकम् ॥ १४ ॥

जगत्कारणत्वप्रतिपादकानि^१ सर्वाणि वाक्यानि विषयः । तत्र—‘किं ब्रह्म निमित्त-
कारणमेव, उत—उपादानकारणमपि’ इति संदेहे ‘निमित्तकारणमेव’ इति तावत्प्राप्तम् ।
कुतः—“तदैक्षत” —इति सृज्यकार्यविषयपर्यालोचनश्रवणात् । पर्यालोचनं च
निमित्तभूते कुलालोदावेव दृष्टम् । नोपादानभूतमृदादौ । तस्मात्—निमित्तकारणमेव ॥

इति प्राप्ते, ब्रूमः—“तदैक्षत बहु स्यां प्रजायेय” इतीक्षितुरेव प्रकर्षेणोत्पत्त्या
बहुभावः श्रूयते । तत उपादानत्वमस्ति । किंच “येनाश्रुतं श्रुतं भवति” इत्यादिना
ब्रह्मण्येकस्मिन्भूते सति, अश्रुतमपि जगच्छ्रुतमेव भवति’ इति प्रतिपाद्यते । तदेकविज्ञानेन
सर्वविज्ञानं च । तच्च ब्रह्मणः सर्वोपादानत्वे सति ब्रह्मव्यतिरेकेण कार्याणामभावादुपपादयितुं
सुशकम् । श्रेवलनिमित्तत्वे तु सर्वेषु कार्येषु ब्रह्मव्यतिरिक्तेषु सत्सु कथं नामैकविज्ञानेन
सर्वविज्ञानं प्रतिपाद्यते । तस्मात्—उभयविधकारणं ब्रह्म ॥

१ ग. ‘चित्तजी’ । २ क. वेक्षणात् । ३ ग. ‘नि वा’ । ४ क. ख. ‘लाल एव । ५ क. ख.
‘भूताया’ । मृदि । त° । ६ क. णोत्तरं न व° । ग. ‘णोत्पाद्य व° । ७ क. ख. सर्वमिदं विज्ञातम् ।
त° ८ क. तत्र ९ ग. ‘वैषूक्तव्यतिरेकेषु ।

(अष्टमे ब्रह्मण एव जगत्कारणत्वाधिकरणे सूत्रम्—)

एतेन सर्वे व्याख्याता व्याख्याताः ॥ २८ ॥

अष्टमाधिकरणमारचयति—

अण्वादेरपि हेतुत्वं श्रुतं ब्रह्मण एव वा ॥

वटधानादिदृष्टान्तादण्वादेरपि तच्छ्रुतम् ॥ १५ ॥

शून्याण्वादिष्वेकबुद्ध्या सर्वबुद्धिर्न युज्यते ॥

स्युर्ब्रह्मण्यपि धानाद्यास्ततो ब्रह्मैव कारणम् ॥ २६ ॥

वेदान्ता विषयः । तत्र किं ब्रह्मण इव परमाणुशून्यादीनामपि^१ श्रौतं कारणत्वमस्ति, अथवा—सर्वत्र ब्रह्मण एव कारणत्वं प्रतिनियतम् । इति संशयः । अण्वादेरपि कारणत्वं श्रौतम् । वटधानादिदृष्टान्तश्रवणात् । तथा हि—छान्दांग्ये षष्ठाध्याये श्वेतकेतुं प्रस्युपदि-
शन्नदालकः सूक्ष्मतत्त्वे स्थूलस्य जगतोऽन्तर्भावं प्रतिपादयितुं महावृक्षगर्भितानि वटबीजानि दृष्टान्तत्वेनादाजहार । अतस्तादृशाः परमाणवो दार्ष्टान्तिके श्रुता भवन्ति । शून्यस्य तु “ असद्वा इदमग्र आसीत् ” इति साक्षादेव कारणत्वं श्रुतम् । “ स्वभावमेके कवयो बदन्ति, कालं तथाऽन्ये ” इति स्वभावकालपक्षौ श्रुतौ । तस्मात्—परमाण्वादीना-
मपि श्रौतं कारणत्वम् ॥

इति प्राप्ते, त्रुमः—एकविज्ञानेन सर्वविज्ञानं शून्यादिमतेषु नोपपद्यते । शून्या-
दिभिरजन्यस्य ब्रह्मणः शून्यादिज्ञाननाज्ञातत्वात् । धानादृष्टान्तस्तु ब्रह्मण्यपिन्द्रियागम्यतया सूक्ष्मत्वात् उपपद्यते । असन्च्छब्दस्य नामरूपराहित्याभिप्रायश्चतुर्थाधिकरणे वर्णितः । स्वभाव-
कालपक्षौ त पूर्वपक्षत्वेन श्रुत्योपन्यस्तौ । तस्मात्—ब्रह्मैव श्रुत्यभिहितं जगत्कारणं, न
परमाण्वादीनां, इति सिद्धम् ॥

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां
वैयासिकन्यायमालायां प्रथमाध्यायस्य चतुर्थः

पदः समाप्तः ॥ ४ ॥

॥ समाप्तश्च प्रथमोऽध्यायः ॥ १ ॥

अधिकरणानि

अत्र पादे

आदिनः

८

४०

सूत्राणि

२८

१३५

१ क. 'पि किं तद' । २ ख. 'दान्तविषयाः । त' । ३ क. 'पि क्वचिजगत्कारणत्वं श्रुत-
मस्ति । ४ ख. 'श्रुतम् । ५ ख. 'श्रुतम् । ६ क. ख. 'नितकत्वेन श्रु' । ७ क. 'मते नो' ।
८ ख. 'इदमतत्वा' । ९ क. 'कालं तु । १० क. ख. 'ण्वप्रि, । इ' ।

(अथ द्वितीयाध्यायस्य प्रथमः पादः)

(प्रथमे सांख्यस्मृतेर्बाध्यत्वाधिकरणे सूत्रे—)

स्मृत्यनवकाशदोषप्रसङ्ग इति चेन्नान्यस्मृत्यन-
वकाशदोषप्रसङ्गात् ॥ १ ॥ इतरेषां चानुप-
लब्धेः ॥ २ ॥

प्रथमाधिकरणमारचयति—

सांख्यस्मृत्याऽस्ति संकोचो न वा वेदसमन्वये ॥

धर्मे वेदः सावकाशः संकोचोऽनवकाशया ॥ १ ॥

प्रत्यक्षंश्रुतिमूलाभिर्मन्वादिस्मृतिभिः स्मृतिः ॥

अमूला कापिली बाध्या न संकोचोऽनया ततः ॥ २ ॥

अस्मिन्यादे सर्वेष्वधिकरणेषु 'बाध्यायोक्तः समन्वयो विषयः । तत्रास्मिन्नाधिकरणे
वैदिकस्य समन्वयस्य सांख्यस्मृत्या संकोचोऽस्ति न वा ' इति संदेहः । ' संकोचोऽस्ति,
इति तावत्प्राप्तम् । कुतः—सांख्यस्मृतेरनवकाशत्वेन प्रबलत्वात् । सांख्यस्मृतिर्हि वस्तुतत्त्व-
निरूपणायैव प्रवृत्ता, न त्वनुष्ठायं धर्मं क्वचिद् प प्रतिपादयति । यदि तस्मिन्नेषि वस्तुन्यसौ
बाध्येत, तदा निरवकाशा स्यात् । वेदस्तु धर्मब्रह्मणी प्रतिपादयन्ब्रह्मण्येकस्मिन्बाध्यमानोऽपि
धर्मं सावकाशः स्यात् । तस्मात्—अनवकाशया स्मृत्या सावकाशस्य वेदस्य संकोचो
युक्तः ॥

इति प्राप्ते, द्रुमः—सांख्यस्मृत्या वेदस्य संकोचो न युक्तः । कुतः—मन्व दि-
स्मृतिभिर्ब्रह्मकारणत्ववादिनीभिर्बाधितत्वात् । प्रबला हि मन्वादिस्मृतयः प्रत्यक्षवेदमूलकत्वात् ।
न तथा कापिलस्मृतेः प्रधानकारणवादिन्या मूलभूतं कंचन वेदमुपलभामहे दृश्यमानवेद-
वाक्यानां ब्रह्मपरत्वस्य पूर्वमेव निर्णीतत्वात् । तस्मात्—न सांख्यस्मृत्या वेदस्य
संकोचो युक्तः ॥

(द्वितीये योगस्मृतेर्बाध्यत्वाधिकरणे सूत्रम्—)

एतेन योगः प्रत्युक्तः ॥ ३ ॥

द्वितीयाधिकरणमारचयति—

१ ख. 'कस' । २ क. 'तेनित्व' । ३ ख. 'स्तुनि' । ४ ग. 'नसौ वाच्यते तदा' । ५ क. ख
'कत्वा' । ६ क. ख. 'या कापि' । ७ ख. 'दमूलम्' ।

योगस्मृत्याऽस्ति संकोचो न वा योगो हि वैदिकः ॥

तत्त्वज्ञानोपयुक्तश्च ततः संकुच्यते तथा ॥ ३ ॥

प्रमाऽपि योगे तात्पर्यादतात्पर्यान्न सा प्रमा ॥

अवैदिके प्रधानादावसंकोचस्तयाऽप्यतः ॥ ४ ॥

योगस्मृतिः पातञ्जलं शास्त्रम् । तत्रोक्तोऽष्टाङ्गयोगः प्रत्यक्षवेदेऽप्युपलभ्यते । श्वेता-
श्वतैरादिशाखासु योगस्य प्रपञ्चितत्वात् । किंचायं योगस्तत्त्वज्ञानोपयोगी “दृश्यते त्वग्र्यया
बुद्ध्या” इति योगसौव्यस्य चित्तैकाग्र्यस्य ब्रह्मसाक्षात्कारहेतुत्वश्रवणात् । ततः प्रमाण-
भूतं योगशास्त्रम् । तच्च प्रधानस्य जगत्कारणतां वक्ति । तस्मात्—योगस्मृत्या वेदस्य
संकोचः ॥

इति प्राप्ते, ब्रूमः—अष्टाङ्गयोगे तात्पर्यवत्त्वात्प्रमाणभूताऽपि सती योगस्मृतिरवै-
दिके प्रधानादौ न प्रमाणम् । तत्र तात्पर्याभावात् । तथा हि—“अथ योगानुशा-
सनम्” इति प्रतिज्ञाय “योगश्चित्तवृत्तिनिरोधः” इति योगस्यैव लक्षणमुक्त्वा तमेव
कृत्स्नशास्त्रे प्रपञ्चयामासेति तत्र योगे तात्पर्यम् । न प्रधानादीनि प्रतिपाद्यतया प्रतिजज्ञे ।
किं तर्हि द्वितीयपादे यमादिसाधनप्रतिपादके हेयं हेयहेतुं हानं हानहेतुं विवेक्यप्रसङ्गा-
त्सांख्यस्मृतिप्रसिद्धानि प्रधानादीनि व्याजहार । ततो न तत्र तात्पर्यम् । तस्मात्—न
योगस्मृत्या वेदस्य संकोचः ॥

(तृतीये विलक्षण्याभासस्य जगत्कारणत्वाबाधकत्वाधिकरणे सूत्राणि)

न विलक्षणत्वादस्य तथात्वं च शब्दात्

॥ ४ ॥ अभिमानिव्यपदेशस्तु विशेषानुग-

तिभ्याम् ॥ ५ ॥ दृश्यते तु ॥ ६ ॥ अस-

दिति चेन्न० प्रतिषेधमात्रत्वात् ॥ ७ ॥

अपीतो तद्वत्प्रसङ्गादसमञ्जसम् ॥ ८ ॥ न

तु दृष्टान्तभावात् ॥ ९ ॥ स्वपक्षदोषाच्च

॥ १० ॥ तर्काप्रतिष्ठानादप्यन्यथाऽनुमेय-

मिति चेदेवमप्यविमोक्षप्रसङ्गः ॥ ११ ॥

तृतीयाधिकरणमारचयति—

१ ग. योगः पा० । २ ग. ‘तरोपनिषदि यो’ । ३ क. ‘द्वया सूक्ष्मया सूक्ष्मदर्शिनिरिति ।
४ ख. ‘साध्यैकस्य । ५ ग. ‘तत्त्वप्र’ । ६ क. ‘योगतावत्प्र’ । ग. ‘योगे तात्पर्यात्प्र’ । ७ क. यम-
नियमां । ख. यमनियमासनप्र’ । ८ क. ख. तिसिं ।

वैलक्षण्याख्यतर्केण बाध्यतेऽथ न बाध्यते ॥

बाध्यते साम्यन्नियमात्कार्यकारणवस्तुनोः ॥ ५ ॥

मृद्घटादौ समत्वेऽपि दृष्टं वृश्चिककेशयोः ॥

स्वकारणेन वैषम्यं तर्काभासो न बाधकः ॥ ६ ॥

‘ अचेतनं जगच्चेतनाद्ब्रह्मणो न जायते विलक्षणत्वात् । यद्यस्माद्विलक्षणं, तत्तस्मान्न जायते । यथा गोर्महिषः ’ इत्यनेन तर्केण समन्वयो बाध्यते ॥

इति प्राप्ते, ब्रूमः—‘ ये ये कार्यकारणे ते ते सलक्षणे ’ इत्यस्या व्याप्तेर्वृश्चिकादौ व्यभिचारो दृश्यते । अचेतनाद्गोमयादवृश्चिकस्य चेतनस्योत्पत्तेः । चेतनात्पुरुषादचेतनानां केशनखादीनामुत्पद्यमानत्वात् । अतो वेदनिरपेक्षः शुष्कतर्को न कापि प्रतितिष्ठति । तदुक्तमाचार्यैः—

“ यत्नेनानुमितोऽप्यर्थः कुशलैरनुमातृभिः ।

अभियुक्ततरैरन्यैरन्यथैवोपपाद्यते ” इति ।

तस्मात्—आभासत्वाद्वैलक्षण्यहेतुर्न बाधकः ॥

(चतुर्थे कणादादिमितैर्बाध्यत्वाभावाधिकरणे सूत्रम्—)

एतेन शिष्टापरिश्रहा अपि व्याख्याताः ॥ १२ ॥

चतुर्धाधिकरणमारचयति—

बाधोऽस्ति परमाण्वादिमितैर्नो वा यतः पटः ॥

न्यूनतन्तुभिरारब्धो दृष्टोऽतो बाध्यते मतैः ॥ ७ ॥

शिष्टेष्टाऽपि स्मृतिस्त्यक्ता शिष्टत्यक्तमतं किमु ॥

नातो बाधो विवर्ते तु न्यूनत्वानियमो न हि ॥ ८ ॥

सांख्ययोगस्मृतिभ्यां तदीयतर्केण बाधो मा भूनाम, कणादबुद्धादिस्मृति-भिस्तदीयतर्केण च समन्वयोऽपि बाध्यताम् । कणादो हि मेहर्षिः परमाणूनां जगत्कारणत्वं स्मरति स्म, तर्कं च तस्मिन्नर्थे प्रोवाच—‘ विमतं द्यणुकादिकं स्वस्मान्न्यूनपरिमाणे-नाऽऽरब्धं, कार्यद्रव्यत्वात्, यथा तन्तुभिः पटः ’ इति । बुद्धश्च भगवतो विष्णोरवतारोऽभावं जगद्धेतुं स्मरति स्म । तर्कं च तदनुकूलमाह—विमतं भावरूपं जगदभावपुरःसरं भावरूपत्वात्, यथा—‘ सुषुप्तिपुरःसरं स्वप्नप्रपञ्चः ’ इति । तस्मात्—तैः प्रबलैः कणादादिमितैर्बाधितः ॥

इति प्राप्ते, ब्रूमः—यदा वैदिकशिरोमणिभिः पुराणकर्तृभिस्तत्र तत्र प्रसङ्गादुदाहृतौ प्रकृतिपुरुषादिप्रतिपादिका सांख्ययोगस्मृतिर्जगत्कारणविषये दौर्बल्येन परित्यक्ता । तदा निखिलैः शिष्टैरुपेक्षितानां कणादादिमतानां दौर्बल्यम्—इति किमु वक्तव्यम्, न खलु—ब्राह्मपाद्मादिपुराणेषु कचिदपि प्रसङ्गाद्व्यणुकादिप्रक्रियोदाहृता । प्रत्युत—

“ हैतुकान्बकवृत्तींश्च वाङ्मात्रेणापि नार्चयेत् ” ।

इति बहुशो निन्दोपलभ्यते । यस्तु—न्यूनारभ्यस्वतनियम उक्तः, नासौ विवर्तवादेऽस्ति । दूरस्थस्य पर्वताग्रस्थितैर्महद्भिर्वृक्षैरत्यल्पदूर्वाग्रभ्रमस्य जन्यमानत्वात् । यदपि—अभाव-पुरःसरत्वात्मानम्, तत्रापि साध्यविकलो दृष्टान्तः । सुप्तेरवस्थास्वेवावस्थानादात्मनः सद्रूप-स्याङ्गीकरणीयत्वे सति स्वप्नस्याप्यभावपुरःसरत्वाभावात् । तस्मात्—एतैर्मतेनैनास्ति बाधः ॥

(पञ्चमे द्वैतस्य भोक्तृभोग्याकारभासमानत्वाधिकरणे सूत्रम्—)

भोक्त्रापत्तेरविभागश्चेत्स्याल्लोकवत् ॥ १३ ॥

पञ्चमाधिकरणमारचयति—

अद्वैतं बाध्यते नो वा भोक्तृभोग्यविभेदतः ॥

प्रत्यक्षादिर्भ्रमासिद्धो भेदोऽसावैव्यबाधकः ॥ ९ ॥

तरङ्गफेनभेदेऽपि समुद्रेऽभेद इष्यते ॥

भोक्तृभोग्यविभेदेऽपि ब्रह्माद्वैतं तथाऽस्तु तत् ॥ १० ॥

समन्वयेनावगम्यमानमद्वैतं प्रत्यक्षादिसिद्धेन भोक्तृभोग्यभेदेन बाध्यते ।

इति चेत् । न । तरङ्गादिरूपेण भेदस्य, समुद्ररूपेणाभेदस्य च दृष्टत्वेन भेदाभेदयोर्वि-रोधाभावात् । भेदाभेदविरोधव्यवहारस्याऽऽकारभेदेनापि रहितेऽत्यन्तमेकस्मिन्नपि वस्तुनि सावकाशत्वात् । तस्मात्—ब्रह्माकारेणाद्वैतम्, भोक्तृभोग्याकारेण द्वैतम् इत्याकारभेदा-द्यवस्थासिद्धौ न कोऽपि बाधः ॥

१ क. 'हृतप्र' । २ ग. 'ता प्रतिपादिता प्र' । ३ क. ख. 'स्थप' । ४ क. ख. 'स्थात्वेनाव-
स्थावत् आत्म' । ५ क. ख. 'प्रस्य भावपुरःसरत्वात्' । ६ ख. 'प्रासिद्धोऽतो भे' । ७ ख. 'वस्य
वा' । ८ क. ख. 'मुद्राभे' । ९ ख. 'दिप्रसि' । १० ख. 'मुद्रादिरूप' । ११ ख. 'पि गृहीतत्वादेक' ।

चुगृहीतत्वं श्रूयते । ततो देवतापरतन्त्रवेन्द्रियवृत्तिः । न च—एतावता देवतानामेव भोक्तृ-
त्वम्, महापुण्यफलं देवत्वं प्राप्तानामेवमभागस्यानुचितत्वात् । देवतादेहेषु परमभोगस्य
सिद्धत्वाच्च । मनुष्यादिजीवस्तु देवप्रेरितैरप्यक्षैरापादितं स्वकर्मफलतया भुङ्क्ते—इत्युपपद्यते ।
तस्मात्—देवतापरतन्त्राणीन्द्रियाणि ॥

(अष्टमे, इन्द्रियाणां प्राणात्तत्त्वान्तरत्वाधिकरणे सूत्राणि)

त इन्द्रियाणि तद्व्यपदेशादन्यत्र श्रेष्ठात् ॥ १७ ॥

भेदश्रुतेः ॥ १८ ॥ वैलक्षण्यात् ॥ १९ ॥

अष्टमाधिकरणमारचयति—

प्राणस्य वृत्तयोऽक्षाणि प्राणात्तत्त्वान्तराणि वा ॥

तद्रूपत्वश्रुतेः प्राणनाम्नोक्तत्वाच्च वृत्तयः ॥ १५ ॥

श्रमाश्रमादिभेदोक्तेर्गौणे तद्रूपनामनी ॥

आलोचकत्वेनान्यानि प्राणो नेताऽक्षदेहयोः ॥ १६ ॥

वागादीन्यक्षाणि मुख्यप्राणवृत्तयो भवितुमर्हन्ति । कुतः—तेषां प्राणरूपत्वश्रवणात् ।
“हन्तास्यैव सर्वं रूपमसमेति, स एतस्यैव सर्वं रूपमभवन्” इति श्रुतेः । किंच—
प्राणशब्देनैव तानि लोके व्यवहियन्ते—“म्रियमाणस्य नाद्यापि प्राणा निर्गच्छन्ति”
इत्यादौ । श्रुतिश्च वागादीनां प्राणनामकतामाह—“न वै वाचः, न चक्षूषि, न
श्रोत्राणि, न मनांसि, इत्याचक्षते । प्राणा इत्येवाऽऽचक्षते” इति । तस्मात्—न प्राणादन्यानि
तत्त्वानि ॥

इति प्राप्ते, ब्रूमः—“तानि मृत्युः श्रमो भूत्वोपयेमे । तस्माच्छ्राम्यस्येव वाक्”
इत्यादिना वागादीनां स्वस्वविषयेषु श्रान्तिमाभिधाय “अथेममेव नाऽऽप्नोत्” योऽयं मध्यमः
प्राणः “यः संचरंश्चासंचरंश्च न व्यथते” इति प्राणस्य स्वव्यापारे श्रान्त्यभावमाह । अय-
मेको भेदः । तथा—प्राणसंवादे वागादिनिर्गमनप्रवेशयोर्देहस्य भरणोत्थामाभावमाभिधाय
प्राणनिर्गमनप्रवेशयोर्मरणोत्थाने दर्शयति । अत एवमादिभेदोक्तेर्वागादीनां प्राणरूपत्वं
प्राणनामत्वं च गौणम् । भृत्यन्यायेन प्राणानुवर्तित्वात् । व्यवहारभेदश्च भूयाऽपुलभ्यते ।
स्वं स्वं विषयं परिच्छिद्यऽऽलोचकानीन्द्रियाणि, प्राणस्वक्षाणां देहस्य च नेता । तस्मात्—
बहुवैलक्षण्यात्प्राणात्तत्त्वान्तराणीन्द्रियाणि ॥

१ ग. “ममभो” । २ क. “मधर्मभो” । ३ ग. “भोगसिद्धित्वा” । ४ ख. प्राणतत्त्वा” । ५ क.
प्राणानीं प्राणनाम्नैक” । ख. प्राणनैक” । ६ क. “न्यान्यक्षाणि । ७ क. “देहे प्राणस्यात्मा” । ८ क.
“नम् । मृत्युन्या” ।

(नवम ईश्वरस्यैव नामरूपव्याकर्तृत्वाधिकरणे सूत्राणि—)

संज्ञामूर्तिक्लृप्तिस्तु त्रिवृत्कुर्वत उपदेशात्

॥ २० ॥ मांसादिभौमं यथाशब्दमितरयोश्च

॥ २१ ॥ वैशेष्यात्तु तद्वादस्तद्वादः ॥ २२ ॥

नवमाधिकरणमारचयति—

नामरूपव्याकरणे जीवः कर्ताऽथवेश्वरः ॥

अनेन जीवेनेत्युक्तेर्व्याकर्ता जीव इष्यते ॥ १७ ॥

जीवान्वयः प्रवेशेन संनिधेः सर्वसर्जने ॥

जीवोऽशक्तः शक्त ईश उत्तमोक्तिस्तथेक्षितुः ॥ १८ ॥

ईश्वरेण पञ्चभूतेषु सृष्टेषु भौतिकयोर्दृश्यमानयोर्महाधरादिनामरूपयोर्जीव एव स्रष्टा स्यात् । कुतः—“ अनेन जीवेनाऽऽत्मनाऽनुप्रादिश्य नामरूपे व्याकरवाणि ” इति जीवरूपस्यैव सृष्टावन्वयश्रवणात् ॥

इति प्राप्ते, ब्रूमः—“ जीवेनानुप्राविश्य ” इति प्रवेशेनैव जीवोऽन्वेति संनिहितत्वात् । ‘ जीवेन व्याकरवाणि ’ इत्युक्तौ व्यवहितान्वयः स्यात् । नहि जीवस्य गिरिनदी-निर्माणे शक्तिरस्ति । ईश्वरस्तु सर्वशक्तियुक्तः “ पराऽस्य शक्तिर्विविधैव श्रूयते ” इति श्रवणात् । किंच—‘ व्याकरवाणि ’ इत्युत्तमपुरुषोऽर्पाश्वरपक्षे समञ्जसः । तस्मात्—ईश्वर एव नामरूपयोः स्रष्टा । कथं तर्हि—घटपटादौ कुलालादेर्निर्मातृत्वम् । ‘ ईश्वरप्रेरणात् ’ इति ब्रूमः । तस्मात्—ईश्वर एव सर्वकर्ता—इति सिद्धम् ॥

इति श्रीमत्परमहंसपरिक्लजकाचार्यश्रीभारतीतीर्थमुनिप्रणीतायां वैयासिकन्यायमालायां द्वितीयाध्यायस्य चतुर्थः पादः ॥ ४ ॥

इति द्वितीयोऽध्यायः समाप्तः ॥ २ ॥

	अत्र पादे	आदितः
अधिकरणानि	९	१८७
सूत्राणि	२२	३९२

(अथ तृतीयाध्यायस्य प्रथमः पादः)

(प्रथमे जीवस्य भूतसूक्ष्मवेष्टितस्यैव परलोकगमनागमनाधिकरणे सूत्राणि—)

तदन्तरप्रतिपत्तौ रंहति संपरिष्वक्तः प्रश्नानिरूपणाभ्याम् ॥ १ ॥ व्यात्मकत्वात् भूयस्त्वात् ॥ २ ॥ प्राणगतेश्च ॥ ३ ॥ अग्न्यादिगतिश्रुतेरिति चेन्न भाक्तत्वात् ॥ ४ ॥ प्रथमेऽश्वणादिति चेन्न ता एव ह्युपपत्तेः ॥ ५ ॥ अश्रुतत्वादिति चेन्नेष्टादिकारिणां प्रतीतेः ॥ ६ ॥ भाक्तं वाऽनात्मभावित्वात्, तथाहि दर्शयति ॥ ७ ॥

तृतीयाध्यायस्य प्रथमपादे प्रथमाधिकरणमारचयति—

अवेष्टितो वेष्टितो वा भूतसूक्ष्मैः पुमान्ब्रजेत् ॥
भूतानां सुलभत्वेन यात्यवेष्टित एव सः ॥ १ ॥
बीजानां दुर्लभत्वेन निराधारेन्द्रियागतेः ॥
पञ्चमाहुतितोक्तेश्च जीवस्तैर्याति वेष्टितः ॥ २ ॥

पूर्वपादप्रतिपादितप्राणोपाधिको जीवः शरीरान्तरप्राप्तिवेलामितो निर्गच्छन्भाविशरीरबीजैः सूक्ष्मभूतैरवेष्टितो गच्छति, पञ्चभूतानां सर्वत्र सुलभत्वेनेतो नयनस्य निरर्थकत्वात् ॥

इति प्राप्ते, ब्रूमः—भूतमात्रस्य सुलभत्वेऽपि देहबीजानि न सर्वत्र सुलभानि । तस्मात्—इतो नेतव्यानि । किंच जीवोपाधिभूतेन्द्रियाणाम् भूताधारमन्तरेण परलोकगमनं न संभवति, जीवदशायामदर्शनात् । श्रुतिश्चैवमाह—“पञ्चम्यामाहुतावापः पुरुषवचसो भवन्ति” इति । अस्या अयमर्थः—द्युलोकपर्जन्यपृथिवीपुरुषयोषितः पञ्च पदार्था उषासनायामग्नित्वेन परिकल्पिताः । तेष्वग्निषु स्वर्गाय गच्छन्पुनरागच्छंश्च जीव आहुतित्वेन परिकल्पितः । इष्टापूर्तकारी जीवः स्वर्गमारुह्योपभोगेन कर्मणि क्षीणे पर्जन्ये पतित्वा सृष्टिरूपेण भूमिं प्राप्य, अन्नद्वारेण पुरुषं प्राप्य, रेतोद्वारेण योषितं प्रविश्य शरीरं गृह्णाति । ततोऽप्यशब्दोपलक्षितानि देहबीजानि पञ्च भूतानि जीवेन सह द्युलोकादिपञ्चस्थानेषु गत्वा पञ्चमस्थाने शरीरभावं प्राप्य पुरुषशब्दवाच्यानि भवन्ति—इति । तस्मात्—बीजैर्वेष्टित

१ ख. जीवानां । २ ख. हुतियुक्तेश्च । ग. हुत्ययुक्तं । ३ क. ग. तैरवे । ४ ख. ततोऽपि श । ग. तो भूतश । ५ क. शब्देन लं । ६ क. अमे रथा ।

एव परलोकं गच्छति ॥

(द्वितीये स्वर्गादवरोहतो जीवस्य सानुशयत्वाधिकरणे सूत्राणि—)

कृतात्ययेऽनुशयवान्दृष्टस्मृतिभ्यां यथेतम-
नेवं च ॥ ८ ॥ चरणादिति चेन्नोपलक्षणा-
र्थेति कार्ष्णाजिनिः ॥ ९ ॥ आनर्थक्य-
मिति चेन्न तदपेक्षत्वात् ॥ १० ॥ सुकृत-
दुष्कृते एवेति तु बादरिः ॥ ११ ॥

द्वितीयाधिकरणमारचयति—

स्वर्गावरोही क्षीणानुशयः सानुशयोऽथवा ॥
यावत्संपातवचनात्क्षीणानुशय इष्यते ॥ ३ ॥
जातमात्रस्य भोगित्वादैकभवे विरोधतः ॥
चरणश्रुतितः सानुशयः कर्मान्तरैरयम् ॥ ४ ॥

स्वर्गमुपभुज्य ततोऽवरोहन्मुखो निरनुशय इहाऽऽगच्छति । अनुशयो नाम कर्मशेषः
'जीवमनुशेते' इति व्युत्पत्तेः । न च—स्वर्गादवरोहतोऽनुशयः संभवति, अनुशयफलस्य
सर्वस्य तत्रैवोपभुक्तत्वात् । अत एवावरोहविषया श्रुतिः—“यावत्संपातमुषित्वाऽथैतमेवा-
ध्वानं पुनर्निर्वर्तते” इत्याह । 'संपतत्यनेन कर्मणा स्वर्गम्' इति संपातः कर्मसमूहः ।
संपातमनतिक्रम्य यावत्संपातं निःशेषं कर्मफलं भोक्तुं तत्रोषित्वा—इत्यर्थः । तस्मात्—
कर्मशेषरहितोऽवरोहति ॥

इति प्राप्ते, ब्रूमः—स्वर्गार्थमनुष्ठितस्य कर्मणः साकल्येनोपभोगेऽप्यनुपमुक्तानि
संचितानि पुण्यपापानि बहून्यस्य विद्यन्ते । अन्यथा—सद्यःसमुत्पन्नस्य बालस्येह जन्म-
न्यनुष्ठितयोर्धर्मधर्मयोरभावात्सुखदुःखोपभोगो न स्यात् । यत्त्वत्र कैश्चिदुच्यते—
एकस्मिन्नन्मन्यनुष्ठितः कर्मसमूह उत्तरस्मिन्नेव जन्मन्युपभोगेन क्षीयते—इति । तद-
सत्, इन्द्रादिपदप्रापकाणामश्वमेधादीनाम्, विड्वराहादिदेहप्रापकाणां पापानां च युग-
पदुपभोगासंभवेन 'ऐकमविकः कर्मानुशयः' इति मतस्य विरुद्धत्वात् । ततश्चैकस्मिन्न-
न्मन्यनुष्ठितानां मध्ये कस्मिंश्चिज्ज्योतिष्टोमादिकर्मणि भुक्तेऽपि कुतो न कर्मान्तराण्य-

१ क. ग. 'भव्यवि' । 'भव्यं वि' । २ ख. तत्रे प^० । ३ क. ग. 'नराव' । ४ क. 'दुःखभो' ।
५ क. ख. न्मन्युत्थितः । ६ ख. 'वेन 'एकस्मिन्नेव जन्मनि भवति' इत्यैकमविकः कर्मानु' । ७ क.
'तस्यावि' । ८ क. 'ध्ये ज्योति' ।

वशिष्येण । यावत्संपातशब्दश्च स्वर्गप्रदकर्मविषयः, न त्वितरकर्मविषयः । श्रुतिश्च स्वर्गादव-
रुह्य पञ्चम्यामाहुतौ शरीरं गृह्णातां पुरुषाणां तद्धेतोः पुण्यपापयोः सद्भावं दर्शयति—“य
इह रमणीयचरणा अभ्याशो ह यत्ते रमणीयां योनिमापद्येरन्ब्राह्मणयोनिं वा, क्षत्रिययोनिं
वा, वैश्ययोनिं वा अथ य इह कपूयचरणा अभ्याशो ह यत्ते कपूयां योनिमापद्येरन्वैश्ययोनिं
वा, शूकरयोनिं वा चाण्डालयोनिं वा” —इति । रमणीयचरणाः सुकृतकर्माणि, कपूयच-
रणाः पापकर्माणि, ‘अभ्याशोहयत्’ इत्यव्ययसमुदायस्य क्षिप्रत्वमर्थः । तदेवं—सानुशया
अवरोहन्ति—इति स्थितम् ॥

(तृतीये पापिनां स्वर्गे गत्यभावाधिकरणे सूत्राणि—)

अनिष्टादिकारिणामपि च श्रुतम् ॥ १२ ॥ संय-
मने त्वनुभूयेतरेषामारोहावरोहौ तद्वतिदर्श-
नात् ॥ १३ ॥ स्मरन्ति च ॥ १४ ॥ अपि च
सप्त ॥ १५ ॥ तत्रापि च तद्व्यापारादविरोधः
॥ १६ ॥ विद्याकर्मणोरिति तु प्रकृतत्वात्
॥ १७ ॥ न तृतीये तथोपलब्धेः ॥ १८ ॥ स्म-
र्यतेऽपि च लोके ॥ १९ ॥ दर्शनाच्च ॥ २० ॥
तृतीयशब्दावरोधः संशोकजस्य ॥ २१ ॥

तृतीयाधिकरणमारचयामि—

चन्द्रं याति न वा पापी ते सर्वे इति वाक्यतः ॥
पञ्चमाहुतिलाभार्थं भोगाभावेऽपि यात्यसौ ॥ ५ ॥
भोगार्थमेव गमनमाहुतिर्व्यभिचारिणी ॥
सर्वश्रुतिः सुकृतिनां, याम्ये पापिगतिः श्रुता ॥ ६ ॥

“ये वै के चास्माहोकात्प्रयन्ति, चन्द्रमसमेव ते सर्वे गच्छन्ति” इति श्रवणाच्चन्द्रलो-
काख्ये स्वर्गे पापिनोऽपि गतिरस्ति । यद्यपि—पापिनस्तत्र भोगो न संभवति । तथाऽपि
पुनरागत्य शरीरग्रहणे पञ्चमाहुतिलाभाय स्वर्गगतिरभ्युपेया ॥

इति प्राप्ते, ब्रूमः—भोगार्थमेव हि स्वर्गगमनम् । न पञ्चमाहुतिलाभार्थम्, पञ्चमाहु-
तेर्व्यभिचारित्वात् । द्रोणादीनां योषिदाहुतेरभावात्, सीतादीनां पुरुषाहुतेरप्यभा-

वात् । 'ते सर्वे' इति सर्वश्रुतिस्तु सुकृतिविषया । पापिनां तु यमलोके गतिः श्रुता—
“वैवस्वतं संगमनं जनानां यमं राजानं हविषा दुवस्यत” इति । पापजनैर्गन्तव्यं यमं प्रीणयत'
इत्यर्थः । तस्मात्—न पापिनां स्वर्गे गतिः ॥

(चतुर्थे स्वर्गादवरोहे जीवस्याऽऽकाशादितुल्यत्वाधिकरणे सूत्राणि—)

स्वाभाव्यापत्तिरुपपत्तेः ॥ २२ ॥

चतुर्थाधिकरणमारचयति —

वियदादिस्वरूपत्वं तत्साम्यं वाऽवरोहिणः ॥

वायुभूत्वेत्यादिवाक्यात्तत्तद्भावं प्रपद्यते ॥ ७ ॥

खवत्सूक्ष्मो वायुवशो युक्तो धूमादिभिर्भवेत् ॥

अन्यस्यान्यस्वरूपत्वं न मुख्यमुपपद्यते ॥ ८ ॥

स्वर्गादवरोहप्रकार एवं श्रूयते—“अथैतमेवाध्वानं पुनर्निवर्तते यथेतमाकाशम्, आकाशा-
द्वायुम्, वायुभूत्वा धूमो भवति, धूमो भूत्वाऽब्ध्रं भवति, अब्ध्रं भूत्वा मेघो भवति, मेघो
भूत्वा प्रवर्षति” इति । यथेतं यथागतं तथेत्यर्थः । अत्र स्वर्गादवरोहतो जीवस्याऽऽकाशा-
दिस्वरूपत्वं भवति, 'वायुभूत्वा' इति तत्तद्भावाप्रतिपत्तेः श्रुतत्वात् ॥

इति प्राप्ते ब्रूमः—अन्यस्यान्यस्वरूपत्वासंभवादाकाशप्रतिपत्तिर्नामाऽऽकाशवत्सौक्ष्म्यं
रूपं विवक्षितम् । वायुभावो वायुवशता । धूमादिभावो धूमादिभिः संपर्कः—इति
निर्णयः ॥

(पञ्चमे स्वर्गादवरोहतां त्वराविलम्बाधिकरणे सूत्रम्—)

नातिचिरेण विशेषात् ॥ ६ ॥

पञ्चमाधिकरणमारचयति—

ब्रीह्यादेः प्राग्विलम्बेन त्वरया वाऽवरोहति ॥

तत्रानियम एव स्यान्नियामकविवर्जनात् ॥ ९ ॥

दुःखं ब्रीह्यादिनिर्याणमिति तत्र विशेषितः ॥

विलम्बस्तेन पूर्वत्र त्वराऽर्थादवसीयते ॥ १० ॥

प्रवर्षणानन्तरं ब्रीह्यादिभाव आम्नायते—“त इह ब्रीहियवा ओषधिवनस्पतय-

१ क. 'ति श्रुतिरिष्टादिकारिवि° । २ क. पापिजना गतये य° । ग. पापैर्जनैर्भाज्यं । ३ क. यथैतमिति । ४ क. तत्र । ख. ततः । ५ क. ख. इत्यादिना । ६ क. अन्यस्यान्यरूपं । ग. अन्यस्यान्यरूपत्वं । ७ क. विशेषतः । ग. विशेषितम् ।

स्तिलमाषा इति जायन्ते" इति । प्रागेतस्माद्ब्रीह्यादिभावादाकाशादौ विलम्बत्वरयोर्नियामकाभावादनियतिः ॥

इति प्राप्ते, ब्रूमः—ब्रीह्यादिभावमभिधायानन्तरम् “अतो वै खलु दुर्निष्पतरम्” इति ‘ब्रीह्यादिभावात्निर्गमनं दुःशकम्’ इति ब्रुवती श्रुतिर्ब्रीह्यादौ विलम्बनं विशेषयति । ततोऽर्थात्—‘पूर्वं त्वरा’ इत्यवसीयते ॥

(षष्ठे स्वर्गादवरोहतां ब्रीह्यादौ संश्लेषाधिकरणे सूत्राणि—)

अन्याधिष्ठिते पूर्ववदभिलापात् ॥ २४ ॥ अशु-

द्धमिति चेन्न शब्दात् ॥ २५ ॥ रतेःसिग्यो-

गोऽथ ॥ २६ ॥ योनेः शरीरम् ॥ २७ ॥

षष्ठाधिकरणमारचयति—

ब्रीह्यादौ जन्म तेषां स्यात्संश्लेषो वा जनिर्भवेत् ॥

जायन्त इति मुख्यत्वात्पशुहिंसादिपापतः ॥ ११ ॥

वैधान्न पापसंश्लेषः कर्मव्यापृत्यनुक्तिः ॥

श्वाविप्रादौ मुख्यजनौ चरणव्यापृतिः श्रुता ॥ १२ ॥

आकाशादाविव ब्रीह्यादौ न संश्लेषमात्रम् । किंतु ब्रीह्यादिरूपेण मुख्यं जन्मै विवक्षितम्, “जायन्ते” इति श्रवणात् । न च—स्वर्गं सुकृतफलमनुभूयावरोहतः पापफलरूपस्य स्थावरजन्मनोऽसंभवः, तद्धेतोः पशुहिंसादेर्विद्यमानत्वात् । तस्मात्—मुख्यं जन्म ॥

इति प्राप्ते, ब्रूमः—वैधत्वान्न पशुहिंसादितैः पापम् । अतः “जायन्ते” इति श्रुत्या संश्लेषमात्रं विवक्षितम् । न तु मुख्यं जन्म, कर्मव्यापारानभिधानात् । यत्र तु मुख्यं जन्म व्यवस्थितम्, तत्र कर्मव्यापारमभिधत्ते—“रमणीयचरणाः, कपूयचरणाः” इति । तस्मात्—स्वर्गादवरोहतां ब्रीह्यादौ संश्लेषमात्रम्—इति स्थितम् ॥

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां

वैयासिकन्यायमालायां तृतीयाध्यायस्य प्रथमः पादः ॥ १ ॥

	अत्र पादे	आदितः
अधिकरणानि	६	९३
सूत्राणि	२७	३१९

(अथ तृतीयाध्यायस्य द्वितीयः पादः)

(प्रथमे स्वप्नसृष्टेर्मिथ्यात्वाधिकरणे सूत्राणि—)
 संध्ये सृष्टिराह हि ॥ १ ॥ निर्मातारं चैके
 पुत्रादयश्च ॥ २ ॥ मायामात्रं तु कात्स्न्येना-
 नभिव्यक्तस्वरूपत्वात् ॥ ३ ॥ सूचकश्च हि
 श्रुतेः, आचक्षते च तद्विदः ॥ ४ ॥ पराभि-
 ध्यानाच्च तिरोहितं ततो ह्यस्य बन्धविपर्य-
 यौ ॥ ५ ॥ देहयोगाद्वा सोऽपि ॥ ६ ॥

द्वितीयपादे प्रथमाधिकरणमारचयति—

सत्या मिथ्याऽथवा स्वप्नसृष्टिः, सत्या श्रुतीरणात् ॥
 जाग्रद्देशाविशिष्टत्वादीश्वरेणैव निर्मिता ॥ १ ॥
 देशकालाद्यनौचित्याद्वाधितत्वाच्च सा मृषा ॥
 अभावोक्तेर्द्वैतमात्रासाम्याज्जीवानुवादतः ॥ २ ॥

“अथ रथान्, रथयोगान्, पथः सृजते” इति श्रुत्या स्वप्ने रथादीनां सृष्टीरिता । अतो विद्यदादिसृष्टिवद्यवहारदशायां सत्या भवितुमर्हति । न च—जाग्रद्देशस्य स्वप्नदेशस्य च कंचिद्विशेषं पश्यामः । तत्काले भोजनादीनां तृप्त्यार्थक्रियाकारित्वात् । अतो—विमता सृष्टिः सत्या, ईश्वरकर्तृत्वात्, विद्यदादिसृष्टिवत् ॥

इति प्राप्ते, ब्रूमः—स्वप्नसृष्टिर्मृषा । कुतः—तदुचितदेशकालाद्यसंभवात् । न हि—केशसहस्रांशपरिमितनाडीमध्ये गिरिर्नदीसमुद्रादीनामुचिता देशोऽस्ति, महानिशीथे शयानस्य सूर्यग्रहणोचितः कालोऽस्ति । नापि—अनुपनीतस्य बालस्य पुत्रोत्सवादिहर्षनिमित्तान्युचितानि । किंच—स्वप्नोपलब्धानां पदार्थानां स्वप्न एव बाधो दृश्यते—कदाचित्तरूपेणावसीयमानः पदार्थस्तदैव गिरित्वेनावसितो भवति । यदुक्तम्—“स्वप्नसृष्टिं श्रुतिर्ब्रूते” इति । तत्र साऽपि श्रुतिरभावपूर्विकामेव सृष्टिमाह—“न तत्र रथाः, न रथयोगाः, न पन्थानां भवन्ति । अथ रथान्, रथयोगान्, पथः सृजते” इति । अतो ‘वस्तुतोऽसन्तो रथाद्याः शुक्तिकारजतवदवभासन्ते’ इति श्रुतेरभिप्रायः । यदपि—जाग्रत्साम्यमुक्तम् । तदप्यप्रयोजकम्, अनुचितदेशकालादेर्भूयसो वैषम्यस्योक्तत्वात् । यदपि—ईश्वरनिर्मितत्वमुक्तम् । तदप्यसत्, “य एष सुप्तेषु जागर्ति

कामं कामं पुरुषो निर्ममाणः ” इति जीवस्यैव स्वप्ननिर्मातृत्वेन श्रुत्याऽनूद्यमानत्वात् ।
तस्मात्—स्वप्नसृष्टिर्मुषा ॥

(द्वितीये सुषुप्तौ जीवस्य हृत्स्थब्रह्मणैक्याधिकरणे सूत्रे—)

तदभावो नाडीषु तच्छुतेरात्मनि च

॥ ७ ॥ अतः प्रबोधोऽस्मात् ॥ ८ ॥

द्वितीयाधिकरणमारचयति—

नाडीपुरीतद्वह्मणि विकल्प्यन्ते सुषुप्तये ॥

समुच्चितानि वैकाश्याद्विकल्प्यन्ते यवादिवत् ॥ ३ ॥

समुच्चितानि नाडीभिरुपसृप्य पुरीतति ॥

हृत्स्थे ब्रह्मणि यात्यैक्यं विकल्पे त्वष्टदोषता ॥ ४ ॥

“ आसु तदा नाडीषु मृतौ भवति ” इति श्रुतौ सुषुप्तिकाले नाडीप्रवेशो गम्यते
“ ताभिः प्रत्यवसृप्य पुरीतति शेते ” इति श्रुतौ पुरीतति तदाश्रितत्वं प्रतीयते । ” य
एषोऽन्तर्हृदय आकाशस्तस्मिन्शेते ” इति श्रुत्यन्तरादाकाशशब्दवाच्यब्रह्माश्रितत्वं प्रतीयते ।
तान्येतानि नाड्यादिस्थानानि विकल्पितानि भवितुमर्हन्ति, एकप्रयोजनत्वात् । यथा
“ ब्राहिर्भिर्यजेत, यवैर्यजेत ” इत्यत्र पुरोडाशनिष्पादकत्वस्य प्रयोजनस्यैकत्वेन विकल्प
आश्रितः । तथा—अत्रापि सुषुप्त्याख्यं प्रयोजनमेकम् । तस्मात्—“ कदाचित्पुरीतति
स्वपिति, कदाचिन्नाडीषु स्वपिति ” कदाचिद्ब्रह्मणि ’ इति नाड्यादीनां विकल्पः ॥

इति प्राप्ते, ब्रूमः—एकप्रयोजनत्वमसिद्धम् । पृथगुपयोगस्य सुवचत्वात् । तथा
हि—नाड्यस्तावच्चक्षुरादिषु संचरतो जीवस्य हृदयनिष्ठं ब्रह्म गन्तुं मार्गभूता भविष्यन्ति ।
अत एव श्रुत्यन्तरे “ ताभिः प्रत्यवसृप्य ” इति तृतीयया साधनत्वं नाडीनां श्रुतम् ।
हृदयवेष्टनरूपं तु पुरीतत्प्रासादवदावरकं भविष्यति । ब्रह्म तु मञ्चकवदाधारः । अतो यथा
द्वारेण प्रविश्य प्रासादे पर्यङ्के शेते, तथा नाडीभिः प्रत्यवसृप्य पुरीतति ब्रह्मणि जीवः
शयिष्यते, ईत्युपकारभेदान्नाड्यादीनां समुच्चयः । सुषुप्तौ ब्रह्मणि जीवावस्थाने कुत आधा-
राधेयभावो न प्रतिभाति—इति चेत् । ‘ एकीभावात् ’ इति ब्रूमः । यथा—सोदककुम्भ-
स्तडागजले प्रक्षिप्ता मंशो न पृथग्भाति, तथा—अन्तःकरणोपाधिको जीव आवरैकाज्ञानस-

१ ग. ‘सूत्यं’ पुं । २ क ख. हृत्स्थब्रं । ३ क. सुप्तौ । ख. प्रसुप्तौ । ४ क. ‘दनस्य ।
५ क. ग. ‘षुमाख्यं । ६ ग. सुवचनत्वात् । ७ क. ख. ‘निष्ठब्रं । ८ क ख इति प्रकां । ९ क.
ख. ‘ममः सन्वृथम भाति । १० ग. ‘रकोऽज्ञां ।

हिते ब्रह्मणि मग्नत्वात् पृथगवभासते । अत एव श्रुत्यन्तरे सुषुप्तौ जीवस्य ब्रह्मणा सह तादात्म्यप्रतिपत्तिमाह—“ सता सोम्य तदा संपन्नो भवति ” इति । यस्तु विकल्पस्त्वयोक्तः । सोऽष्टदोषग्रस्तत्वादनुपपन्नः । तथाहि—यदा जीवो नाडीषु सुप्तो भवति, तदा पुरीतद्वह्मवाक्ययोः प्राप्तं प्रामाण्यं परित्यक्तव्यं स्यात्, अप्राप्तं चाप्रामाण्यं स्वी क्रियेत । यदा—पुनः पुरीतद्वह्मणोः शेते, तदा पुरीतद्वह्मवाक्ययोः पूर्वत्यक्तं प्रामाण्यं स्वी क्रियेत, पूर्वं स्वीकृतं चाप्रामाण्यं परित्यज्येत, इति प्राप्तपरित्यागः, अप्राप्तस्वीकारः, त्यक्तस्वीकारः, स्वीकृतपरित्यागश्च, इति, दोषचतुष्टयं पुरीतद्वह्मवाक्यकोटौ । तथा नाडीवाक्यकोट्यामपि दोषचतुष्टये योजिते सत्यष्टौ दोषाः संपद्यन्ते । तस्मात्—समुच्चय एव ग्राह्यः, नतु विकल्पः ।

(तृतीये सुप्तस्यैव जागरणाधिकरणे सूत्रम्—)

स एव तु कर्मानुस्मृतिशब्दविधिः ॥ ९ ॥

तृतीयाधिकरणमारचयति—

यः कोऽप्यनियमेनात्र बुध्यते सुप्त एव वा ॥

उदबिन्दुरिवाशक्तेर्नियन्तुं कोऽपि बुध्यते ॥ ५ ॥

कर्माविद्यापरिच्छेदादुदबिन्दुविलक्षणः ॥

स एव बुध्यते शास्त्रात्तदुपाधेः पुनर्भवात् ॥ ६ ॥

यथा समुद्रे प्रक्षिप्तो (यो) जलबिन्दुः, स एवं नियमेन पुनरुद्धर्तुमशक्यः । तथा सुषुप्तो ब्रह्म प्राप्तो (यो) जीवः, स एव बुध्यत इति नियन्तुमशक्यत्वात्—यः कोऽपि बुध्यते ।

इति प्राप्ते, ब्रूमः—विषम उपन्यासः । ‘ चिद्रूपो जीवः कर्माविद्यावेष्टितो ब्रह्मणि निमज्जति । उदबिन्दुस्त्ववेष्टितः’ इति वैषम्यम् । यथा गङ्गादकपरिपूर्णः पिहितद्वारः काञ्चनकुम्भः समुद्रे निक्षिप्तः पुनरुद्ध्रियते, तत्रस्य गङ्गाजलं तदेव पुनर्विवेक्तुं शक्यते, तथा स एव जीवः प्रतिबुध्यताम् । अत एव श्रुतिराह—“ त इह व्याघ्रो वा सिंहो वा वृको वा वराहो वा कीटो वा पतङ्गो वा दंशो वा मशको वा यद्यद्भवन्ति तत्तदा भवन्ति ” इति । ‘ व्याघ्रादयो ये जीवाः सुषुप्तेः पूर्वं यच्छरीरं प्राप्य वर्तन्ते, त एव जीवाः सुषुप्तेरुपरि प्रबुध्यमानास्तदेव शरीरं प्राप्नुवन्ति ’ इत्यर्थः । न च—

तृतीयपादस्य प्रथमाधिकरणमारचयति—

१ ख. ‘हिता व्र’ । २ क. एतदेव । ३ क. ख. परित्यक्तं । ४ ख. यः कार्यनि° । ५ क. ख. ‘बिन्दुविलं’ । ६ ख. ग. ‘व पु°’ । ७ ख. ‘षमोऽयमुप°’ । ८ क. ख. प्रक्षिप्तः ९ ख. ‘रुर्वाय°’ । १० ख. यच्च शर्मा ।

सुषुप्तौ ब्रह्म प्राप्तस्य जीवस्य मुक्तवत्पुनरुद्भवाद्युपपत्तिः, अवच्छेदकस्योपाधेः सत्त्वेन तदुद्भवे जीवोद्भवसंभवात् । तस्मात्—यः सुप्तः स एव प्रतिबुध्यते ॥

(चतुर्थे मूर्छाया अवस्थान्तरताधिकरणे सूत्रम्—)

मुग्धेऽर्धसंपत्तिः परिशेषात् ॥ १० ॥

चतुर्थाधिकरणमारचयति—

किं मूर्छैका जाग्रदादौ किंवाऽवस्थान्तरं भवेत् ॥

अन्याऽवस्था न प्रसिद्धा तेनैका जाग्रदादिषु ॥ ७ ॥

न जाग्रत्स्वप्नयोरेका द्वैताभानान्न सुप्तता ॥

मुखादिविकृतेस्तेनावस्थाऽन्या लोकसंमता ॥ ८ ॥

जाग्रत्स्वप्नसुषुप्तिभ्योऽन्यस्या अवस्थाया अप्रसिद्धत्वान्मूर्छाया जाग्रदादावन्तर्भावः ॥

इति प्राप्ते, ब्रूमः—परिशेषादवस्थान्तरमभ्युपेयम् । न तत्र जाग्रत्स्वप्नयोरन्तर्भावः, द्वैतप्रतीत्यभावात् । नापि सुषुप्तौ, विलक्षणत्वात् । सुप्तः पुमान्प्रसन्नवदनः समश्वासो निष्कम्पशरीरो भवति, मूर्छितस्तु विकृतमुखो विषमश्वासः शरीरकम्पादियुक्तः । यद्यपि जाग्रदादिव-
दैनंदिनत्वाभावाच्च मूर्छाया बालकादिषु प्रसिद्धिरस्ति, तथाऽपि कादाचित्की मूर्छावस्थां विज्ञाय वृद्धाश्चिकित्सन्ते । तस्मात्—अन्येयमवस्था ॥

तदेवमधिकरणचतुष्टयेन त्वंपदार्थः शोधितः । तत्र स्वप्नसृष्टेरभिध्यात्वेन सुखदुःखकर्तृ-
त्वाद्यवभासेऽपि जीवोऽसङ्ग एवेति शोधितम् । सुषुप्तौ ब्रह्मैक्येण तदेवासङ्गत्वमनुभावितम् । तस्यैव पुनः प्रतिबोधेनानित्यत्वाशङ्का निराकृता । मूर्छाविचारेण श्वासादिसर्वव्यवहारलोपेऽपि मरणे जीवर्त्ताशौ नाऽऽशङ्कनीय इति दर्शितम् ॥

(पञ्चमे ब्रह्मणो नीरूपत्वाधिकरणे सूत्राणि—)

न स्थानतोऽपि परस्योभयलिङ्गं सर्वत्र हि

॥ ११ ॥ न भेदादिति चेन्न प्रत्येकमतद्वचना-

त् ॥ १२ ॥ अपि चैवमेके ॥ १३ ॥ अरू-

पवदेव हि तत्प्रधानत्वात् ॥ १४ ॥ प्रकाश-

वच्चवैयर्थ्यम् ॥ १५ ॥ आह च तन्मात्रम्
 ॥ १६ ॥ दर्शयति चाथो 'अपि स्मर्यते'
 ॥ १७ ॥ अत एव चोपमा सूर्यकादिवत्
 ॥ १८ ॥ अम्बुवदग्रहणान्तु न तथात्वम्
 ॥ १९ ॥ वृद्धिद्वासभाक्त्वमन्तर्भावादुभय-
 सामञ्जस्यादेवम् ॥ २० ॥ दर्शनाच्च ॥ २१ ॥

पञ्चमाधिकरणमारचयति—

ब्रह्म किं रूपि चारूपं भवेन्निरूपमेव वा ॥
 द्विविधश्रुतिसद्भावादब्रह्म स्यादुभयात्मकम् ॥ ९ ॥
 निरूपमेव वेदान्तैः प्रतिपाद्यमपूर्वतः ॥
 रूपं त्वनूद्यते भ्रान्तमुभयत्वं विरुध्यते ॥ १० ॥

“तदेतच्चतुष्पाद्ब्रह्म” इत्यादिश्रुतयो रूपवद्ब्रह्म प्रतिपादयन्ति । “अस्थूलाननणु”—
 इत्यादिश्रुतयो निरूपम् । तस्मात्—वस्तुत उभयात्मकं ब्रह्म ॥

इति प्राप्ते, ब्रूमः—निरूपमेव शास्त्रप्रतिपाद्यम्, *मानान्तरासिद्धत्वात् । जगत्कर्तृ-
 त्वादिरूपयुक्तं तु ब्रह्म ‘क्षित्यादिकं सकर्तृकं कार्यत्वात्’ इत्यनुमानेनाप्यवगन्तुं शक्यते ।
 अत एवोपासनार्योनूद्यते, न तु तात्पर्येण प्रतिपाद्यते । न च—अनुमानशास्त्रैरसिद्धयोरुभयो-
 र्वास्तवत्वम्, एकस्मिन्वस्तुनि सरूपत्वनीरूपत्वयोर्विरुद्धत्वात् । तस्मात्—अतात्पर्यविषयस्य
 सरूपत्वस्य भ्रान्तत्वान्नीरूपमेव वस्तुतो ब्रह्म ॥

(षष्ठे ब्रह्मणो निराकरणाविषयत्वाधिकरणे सूत्राणि—)

प्रकृतैतावत्त्वं हि प्रतिषेधति ततो ब्रवीति च
 भूयः ॥ २२ ॥ तदव्यक्तमाह हि ॥ २३ ॥
 अपि संराधने प्रत्यक्षानुमानाभ्याम् ॥ २४ ॥
 प्रकाशादिवच्चवैशेष्यं प्रकाशश्च कर्मण्यभ्या-

* ‘यतो वाको निवर्तन्ते अप्राप्य मनसा सह’ दिव्यो ह्यमूर्तः पुरुषः स बाह्याभ्यन्तरो ह्यजः
 इत्यादिभिर्नान्तरे रूपवत्त्वस्यासिद्धत्वादिति भावः प्रतिभाति ॥

१ ख. क्षत्रादिकं । २ ख. ‘यामन’ । ३ क. ख. ‘स्त्रयोर्वास्त’ । ४ क. ‘रूपासरू’ । ५ क.
 रूपवत्त्वस्य । ६ क. तत्त्वतो ।

सात् ॥ २५ ॥ अतोऽनन्तेन तथा हि लिङ्ग-
म् ॥ २६ ॥ उभयव्यपदेशात्त्वहिकुण्डलवत्
॥ २७ ॥ प्रकाशाश्रयवद्वा तेजस्त्वात् ॥ २८ ॥
पूर्ववद्वा ॥ २९ ॥ प्रतिषेधाच्च ॥ ३० ॥

षष्ठाधिकरणमारचयति—

ब्रह्मापि नेति नेतीति निषिद्धमथवा न हि ॥
द्विरुक्त्या ब्रह्मजगती निषिध्येते उभे अपि ॥ ११ ॥
वीप्सेयमिति शब्दोक्ता सर्वदृश्यनिषिद्धये ॥
अनिदं सत्यसत्यं च ब्रह्मैकं शिष्यतेऽवधिः ॥ १२ ॥

“ द्वे वाव ब्रह्मणो रूपं मूर्तं चैवामूर्तं च ” इत्येतस्मिन्ब्राह्मणे महता प्रबन्धेन^१ पृथि-
व्यप्तेजोलक्षणं मूर्तरूपं, वाय्वाकाशलक्षणममूर्तरूपं प्रपञ्च्य तदन्ते ब्रह्मोपदेष्टुमिदमुक्तम्—
“ अथात आदेशो नेति नेति ” इति । अस्यायमर्थः—‘अथ रूपद्वयकथनानन्तरमरूपिणो
ब्रह्मणो वक्तव्यत्वात् ‘नेति, नेति’ इत्ययं ब्रह्मोपदेशः’ इति । तत्र पूर्वपक्षी मन्यते—
प्रथमनेतिशब्देन जगत एकस्यैव निषेध्यत्वे द्वितीयो ‘नेति’ शब्दो निरर्थकः स्यात् । अतो
द्वितीयेन ब्रह्मापि निषिध्यते ॥

इति प्राप्ते, ब्रूयः—न तावद्वितीयस्य निषेधस्य वैयर्थ्यम्, वीप्सार्थात्वात् । सत्यां
च वीप्सायां यद्यदृश्यते, इतिशब्दनिर्देशार्हं च, तत्सर्वं ब्रह्म न भवति—इति निषिद्धं
भविष्यति । विना तु वीप्सामेकेन नकारेण मूर्तामूर्तयोः प्रकृतत्वेनेतिशब्दनिर्देशार्हयोर्निषेधे
सति मूर्ताद्यभावस्य मूलाज्ञानस्य चानिषिद्धत्वात्तयोर्ब्रह्मत्वं प्रसज्येत । ननु—सत्यामपि
वीप्सायामस्त्येष दोषः, वीप्साया निरङ्कुशत्वाद्ब्रह्मापि निषिध्यते—इति । तत्र, ब्रह्मणो
दृश्यत्वाभावेन निषेध्यसमर्पकेतिशब्दानर्हत्वात् । किञ्च—“अथात आदेशः” इति महता
संरम्भेण ब्रह्मोपदेष्टुं प्रतिज्ञाय तदेव ब्रह्म निषेधन्ती श्रुतिः कथं न व्याह्रन्येत । वाक्यशेषश्च
न ब्रह्मनिषेधे संगच्छते । वाक्यशेषे च “(अथ नामधेयं) सत्यस्य सत्यम्” इत्यादिना
विवक्षितस्य ब्रह्मणो लौकिकसत्याद्विरिनदीसमुद्रादेरधिकमात्यन्तिकं सत्यत्वं सूचयितुं
नोम निर्दिष्टम् । सर्वनिषेधपक्षे सर्वमप्येतत्कदर्थितं स्यात् । तस्माद्—न ब्रह्म
निषिध्यते ॥

१ ग. ‘षिद्धे ते उ’ । २ क. ग. ‘र्तं चामू’ । ३ ख. ग. ‘मूर्तं रूपं’ । ४ क. ग. ‘काशादिल’ ।
५ क. ख. ‘पञ्चयान्ते’ । ६ ख. निषेध्यस्य । ७ क. ‘दृश्यं तत्तदिति’ । ८ क. ख. ‘अन्तरेण’ ।
९ क. ‘केनेति’ । १० क. ‘शेषस्य च’ । ११ ख. नामादि ।

(सप्तमे ब्रह्मातिरिक्तवस्तुनिराकरणाधिकरणे सूत्राणि—)

परमंतः सेतून्मानसंबन्धभेदव्यपदेशेभ्यः ॥ ३१ ॥

सामान्यानु ॥ ३२ ॥ बुद्धचर्थः पादवत् ॥

॥ ३३ ॥ स्थानविशेषात्प्रकाशादिवत् ॥ ३४ ॥

उपपत्तेश्च ॥ ३५ ॥ तथाऽन्यप्रतिषेधात् ॥ ३६ ॥

अनेन सर्वगतत्वमायामशब्दादिभ्यः ॥ ३७ ॥

सप्तमाधिकरणमारचयति—

वैस्त्वन्यद्ब्रह्मणो नो वा विद्यते ब्रह्मणोऽधिकम् ॥

सेतुत्वोन्मानवत्त्वाच्च संबन्धाद्भेदवत्त्वतः ॥ १३ ॥

धारणात्सेतुतोन्मानमुपास्त्यै भेदसंगती ॥

उपाध्युद्भवनाशाभ्यां नान्यदन्यनिषेधतः ॥ १४ ॥

यदेतद्ब्रह्म “नेति नेति” इति दृश्यप्रतिषेधेन व्यवस्थापितम्, तस्मादपि ब्रह्मणोऽन्यद्ब्रह्मस्त्वस्ति—इत्यभ्युपगन्तव्यम् । कुतः—सेतुत्वादिव्यपदेशेभ्यः । “अथ य आत्मा स सेतुर्विधृतिः” इति सेतुत्वं व्यपदिश्यते । तत्र यथा लोके पारावारवाञ्जलस्य विधारकः सेतुः, तं च सेतुं तीर्त्वा द्वितीयं जाँङ्गलं प्रतिपद्यते । तथा—ब्रह्मणोऽपि सेतुत्वेन जगद्विधारकत्वाद्वह्म तीर्त्वा गन्तव्येनान्येन केनचिद्भविष्यम् । तथा—उन्मानव्यपदेशोऽपि ब्रह्मणः श्रूयते—“चतुष्पाद्ब्रह्म, षोडशकलं ब्रह्म” इति । तच्चोन्मानं सद्विर्तीये गवादौ दृष्टचरम्, न त्वद्वितीये कुत्रचित् । तथा—संबन्धव्यपदेशोऽपि ब्रह्मणः श्रूयते—“सता सोम्य तदा संपन्नो भवति” इति । स च संबन्धः सदूपाद्ब्रह्मणोऽन्यस्य विद्यमानतायामवकल्प्यते । तथा—“आत्मा वा अरे द्रष्टव्यः” इति द्रष्टृद्रष्टव्यभेदव्यपदेशोऽपि । तस्मात्—नाद्वितीयं ब्रह्म ॥

इति प्राप्ते, ब्रूमः—न तावद्ब्रह्मणः सेतुत्वं मुख्यं संभवति, मृदारुमयत्वप्रसङ्गात् । केनचित्सेतुसामान्येन सेतुत्वविवक्षायां विधारकत्वमात्रं विवक्षितम् । न तु—सद्वितीयत्वम्, “सेतुर्विधृतिः” इति श्रवणात् । उन्मानं तूपास्त्यै व्यपदिश्यते, तत्प्रकरणत्वात् । न तु, तत्त्वार्थबोधार्थम् । भेदव्यपदेशश्चोपाध्युद्भवमपेक्ष्य घटाकाशमहाकत्रावदु-

* ‘जाङ्गलं वातभूयिष्ठम्’ इति वैद्योक्तेर्वातप्रचुरो देशो जाङ्गलम् । इह तु देशमात्रं विवक्षितम्—इति रत्नप्रभा ॥

१ क. ख. अस्त्यन्य° । २ क. ख. ग. °तुत्वान्मान° । ३ ग. जगज्जालं । ४ क. °तीय एव ग° । ५ ख. ग. °पि श्र° । ६ क. °नतयाऽव° । ७ क. ख. विवक्ष्यताम् । ८ क. ख. °बोधाय । अ° ।

पपद्यते । संबन्धव्यपदेशश्चोपाधिनाशमपेक्ष्य घटभङ्गे घटाकाशमहाकाशवदुपचर्यते । तस्मात्—
ब्रह्मव्यतिरिक्तवस्तुसाधकहेतूनामन्यथासिद्धत्वात् “ एकमेवाद्वितीयं ब्रह्म ” इत्यन्यवस्तुनिषे-
धाच्चाद्वितीयमेव ब्रह्म ॥

(अष्टमे कर्माराधितेश्वरस्यैव फलदातृत्वाधिकरणे सूत्राणि—)

फलमत उपपत्तेः ॥ ३८ ॥ ॥ श्रुतत्वाच्च ॥ ३९ ॥

धर्मं जैमिनिरत एव ॥ ४० ॥ पूर्वं तु बादरायणो

हेतुव्यपदेशात् ॥ ४१ ॥

अष्टमाधिकरणमारचयति—

कर्मैव फलदं यद्वा कर्माराधित ईश्वरः ॥

अपूर्वावान्तरद्वारा कर्मणः फलदातृता ॥ १५ ॥

अचेतनात्फलासूतेः शास्त्रीयात्पूजितेश्वरात् ॥

कालान्तरे फलोत्पत्तेर्नापूर्वपरिकल्पना ॥ १६ ॥

अनुक्षणाविनाशिनोऽपि कर्मणोऽपूर्वव्यवधानेनापि कालान्तरभाविफलदातृत्वसंभवादीश्वर-
कल्पने गौरवम् ॥

इति प्राप्ते, ब्रूमः—अचेतनस्य कर्मणोऽपूर्वस्य वा तारतम्येन प्रतिनियतं फलं दातुं
न सामर्थ्यमस्ति, लोके सेवादिक्रियायामचेतनायां तददर्शनात् । ततः सेवितराजवत्पूजितेश्वर-
रात्फलसिद्धिरभ्युपेया । न च—कल्पनागौरवम्, शास्त्रसिद्धत्वेनेश्वरस्याकल्पनीयत्वात् ।
“ एष ह्येव साधु कर्म कारयति तं, यमेभ्यो लोकेभ्य उन्निनीषति । एष उ एवासाधु कर्म
कारयति तम्, यमघो निनीषते ” इति श्रुतिरीश्वरस्यैव धर्मधर्मयोः फलदातृत्वम्, तत्कार-
यितृत्वं चाभिदधाति । सति चेश्वरस्य प्रामाणिकत्वे तवैव प्रत्युताश्रुतस्यापूर्वस्य कल्पने गौरवं
भवेत् । तस्मात्—कर्मभिराराधित ईश्वरः फलदाता ॥

तदेवमधिकरणचतुष्टयेन तत्पदार्थः शोधितः । तत्र प्रथमेन ब्रह्मणो नीरूपत्वम्, द्वितीयेन
निषेधाविषयत्वम्, तृतीयेनाद्वितीयत्वम्, चतुर्थेन व्यवहारदशायां कर्मफलदातृत्वम्,
शाखाग्रचन्द्रन्यायेनोपलक्षणत्वाय प्रतिपादितम् । इत्येवं ‘तत्—त्वंपदार्थौ शोधितौ’ इति
स्मृतम् ॥

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां
वैयासिकन्यायमालायां तृतीयाध्यायस्य
द्वितीयः पादः ॥ २ ॥

	अत्र पादे	आदितः
अधिकरणानि	<	१०१
सूत्राणि	४१	३६०

(अथ तृतीयाध्यायस्य तृतीयः पादः)

(प्रथमे सर्ववेदान्तप्रत्ययोपासनाया एकत्वाधिकरणे सूत्राणि—)

सर्ववेदान्तप्रत्ययं चोदनायविशेषात् ॥ १ ॥

भेदान्नेति चेन्नैकस्यामपि ॥ २ ॥ स्वाध्यायस्य

तथात्वेन हि समाचारेऽधिकाराच्च सववच्च

तन्नियमः ॥ ३ ॥ दर्शयति च ॥ ४ ॥

तृतीयपादस्य प्रथमाधिकरणमारचयति—

सर्ववेदेष्वनेकत्वमुपास्तेरथैकता ॥

अनेकत्वं कौथुमादिनामधर्मविभेदतः ॥ १ ॥

विधिरूपफलैकत्वादेकत्वं नाम न श्रुतम् ॥

शिरोव्रताख्यधर्मस्तु स्वाध्याये स्यान्न वेदने ॥ २ ॥

छान्दोग्यबृहदारण्यकयोः—पञ्चाग्न्युपासनमाम्नायते । तदेकं न भवति नामभेदात् ।
'कौथुमम्' इति छान्दोग्यगतस्य नाम, 'वाजसनेयकम्' इति बृहदारण्य-
कगतस्य नाम । तथोपासनान्तरेषु योजयितव्यम् । धर्मभेदोऽप्युपासनाभेदगमकः शिरोव्रतल-
क्षणो मुण्डकव्रतशाखायां श्रूयते—“तेषामेवैतां ब्रह्मविद्यां वेदत्” शिरोव्रतं विधिवद्यैस्तु
चोर्णम् “इति । शिरोव्रतं नाम वेदव्रतविशेष आथर्वणिकान्प्रति विहितो” नेतरान्प्रति ।
तस्मात्—शाखाभेदादुपासनाभेदः ॥

इति प्राप्ते ब्रूमः—शाखाभेदेऽपि विद्याद्यभेदादुपासनं न भिद्यते । तथाच च्छान्दोग्ये
“यो ह वै ज्येष्ठं च श्रेष्ठं च वेद” इति यादृशः प्राणविद्याविधिः, तादृश
एव बृहदारण्यकेऽप्याम्नायते । तथा—द्युपर्जन्यगृथिर्वीरुषयोषिदाख्यमग्निपञ्चकं
वेद्येतया । पञ्चाग्निविद्यायां यत्स्वरूपम्, तदुभयोरपि शाखयोः समानम् ।

फलं च “ उयेष्ठश्च ह वै श्रेष्ठश्च भवति ” इत्येवंरूपं प्राणोपास्तिजन्यं शाखाद्वयेऽप्येकवि-
धम् १ यस्तु कौथुमादिनामभेद उक्तः, नासौ श्रुत्याऽभिहितः । किं बहि—अध्येतार
एव केवलं तत्तच्छाखाप्रवर्तकमुनिनाम्ना तं तं वेदं व्याहरन्ति । योऽपि शिरोव्रताख्यधर्मभेद
उक्तः, सोऽप्यध्ययनविषय एव । नतूपास्तिविषयः, “ नेतदर्चार्णव्रतोऽधीते ” इत्यध्ययन-
धर्मत्वावगमात् । *तस्मात्—एकग्रहेतुसद्भावात्, भेदहेतुभावाच्च न शाखाभेदादुपासनं
भिद्यते ॥

(द्वितीये शाखान्तरोक्तस्याप्युपसंहाराधिकरणे सूत्रम्—)

उपसंहारोऽर्थाभेदाद्विधिशेषवत्समाने च ॥ ५ ॥

द्वितीयाधिकरणमारचयति—

एकोपास्तावनाहार्या आहार्या वा गुणाः श्रुतौ ॥

अनुक्तत्वाद्नाहार्या उपकारः श्रुतैर्गुणैः ॥ ३ ॥

श्रुतत्वादन्यशाखायामाहार्या अग्निहोत्रवत् ॥

विशिष्टविद्योपकारः स्वशाखोक्तगुणैः समः ॥ ४ ॥

वाजसनेयध्ने—प्राणविद्यायामधिको गुणो रेतआख्यः श्रुतः—“ रेतो होचक्राम,
इति । नासौ छान्दोग्ये—प्राणविद्यायामुपसंहर्तव्यः, अत्रानुक्तत्वात् । विद्योपकारस्त्वत्र
श्रुतैरेव प्राणवागादिभिर्गुणैर्भविष्यति ॥

इति प्राप्ते, ब्रूमः—एतच्छाखायामश्रवणेऽपि शाखान्तरे श्रुतत्वादुपसंहार्य एव ।
अग्निहोत्राद्यनुष्ठानेषु शाखान्तरोक्तगुणयुक्ततयैवानुष्ठानदर्शनात् । न च—स्वशाखोक्तगुणैरेव
विद्योपकारसिद्धौ गुणोपसंहारो निरर्थकः—इति वाच्यम्, ‘ कर्मभूयस्त्वात्फलभूयस्त्वम् ’
इतिन्यायेन स्वशाखोक्तगुणवत्परशाखोक्तगुणानामप्युपकारकत्वात् । तस्मात्—गुणोपसंहारः
कर्तव्यः ॥

(तृतीये, उद्धीथविद्याया भिन्नताधिकरणे सूत्राणि—)

अन्यथात्वं शब्दादिति चेन्नाविशेषात् ॥ ६ ॥

* जैमिनिनाऽपि द्वितीयाध्यायान्ते सर्वशाखाप्रत्ययैककर्मताधिकरणे “ नाम—रूप—धर्म-
विशेष—निन्दा—ऽशक्ति—समाप्तिवचन—प्रायश्चित्तान्यार्थदर्शनाच्छाखान्तरेषु कर्मभेदः स्यात् ”
(पू० मी० सू० २।१।८) इत्यादिभिः सूत्रैः ‘ सर्वशाखाप्रत्ययं सर्वब्राह्मणप्रत्ययं चैकं कर्म चोच्यते ’
इत्येव सिद्धान्तितम् ॥

१ क. कितु तदयं प्रकारोऽध्ये० । २ क. ख. ‘ नाऽऽप्तातं वे० । ३ ग. भेद । ४ ख. व्यवह-
रन्ति । ५ ग. ‘ त्—एकहे० । ६ ग. ‘ हेतुत्वाभा० । ७ क. ‘ यादिभिः । ८ क. ख. ‘ रस्तत्र० । ९ क.
‘ युक्तस्तथैवा० । १० क. ख. ‘ कारित्वात् ।

न वा प्रकरणभेदात्परोवरीयस्त्वादिवत् ॥ ७ ॥

संज्ञातश्चेत्तदुक्तमस्ति तु तदपि ॥ ८ ॥

तृतीयाधिकरणमारचयति—

एका भिन्नाऽथवोद्गीथविद्या छान्दोग्यकाण्वयोः ॥

एका स्यान्नामसामान्यात्सङ्ग्रामादिसमत्वतः ॥ ५ ॥

उद्गीथावयवोङ्कार उद्गातेत्युभयोर्भिदा ॥

वेद्यभेदेऽर्थवादादिसाम्यमत्राप्रयोजकम् ॥ ६ ॥

‘उद्गीथविद्या’ इति समाख्याया एकत्वाच्छान्दोग्यकाण्वशास्त्रयोर्विद्यैक्यमुचितम् । अयं समाख्या न श्रौती, तथाऽपि—श्रौताः सङ्ग्रामादेय उभयत्र समानाः । तथाहि—
छान्दोग्ये देवासुरभावं क्रमेण सात्त्विकेन्द्रियवृत्तीनां तामसेन्द्रियवृत्तीनां चाङ्गीकृत्य तत्सङ्ग्रामं निरूप्य वागादिदेवानामसुरविद्वत्त्वमुक्त्वा प्राणस्यैव तदविद्वत्त्वमुक्तम् । एतत्सर्वं काण्ववेदेऽपि समानम् । तस्मात्—उभयत्र विद्यैक्यम् ॥

इति प्राप्ते, ब्रूमः—भिन्नेयमुद्गीथविद्या वेद्यस्वरूपभिन्नत्वात् । छान्दोग्ये तावत्सामभागविशेषस्थोद्गीथस्यावयव ओङ्कारः । स एव प्राणदृष्ट्योपासनीयः । काण्ववेदे तु कृत्स्नोद्गीथमन्त्रेय उद्गाता वागिन्द्रियप्रेरकः प्राणः, स उद्गातृत्वेनोपास्य इति वेद्यभेदः । यत्तु—सङ्ग्रामादिसाम्यमुक्तम्, तदप्रयोजकम्, अर्थवादत्वात् । यदपि प्राणस्यासुरविद्वत्त्वाभावं न श्रेष्ठत्वम् । तद्यद्यप्युपास्यम्, तथाऽप्युक्तस्य वेद्यभेदस्यानिराकरणात्—भिन्नवोद्गीथविद्या ॥

(चतुर्थं, उद्गीथस्योङ्कारविशेषणत्वाधिकरणे सूत्रम्—)

व्यागेश्च समञ्जसम् ॥ ९ ॥

चतुर्थाधिकरणमारचयति—

किमध्यासोऽथवा बाध ऐक्यं वाऽथ विशेष्यता ॥

अक्षरस्यात्र नास्त्यैक्यं नियतं हेत्वभावतः ॥ ७ ॥

वेदेषु ध्यात ओङ्कार उद्गीथेन विशेष्यते ॥

अध्यासादौ फलं कल्प्यं संनिकृष्टांशलक्षणा ॥ ८ ॥

१ क. द्योऽत्र समाः । त° । २ क. प्राणदेवस्यैव । ख. प्राणदेवस्यैकस्यैव । ३ ख. विद्यैकत्वम् । ४ क. कृत्स्नस्योद्गी° । ५ क. वेदाभेदः । ६ ख. ‘दस्य नि° । ७ क. किंवा । ८ क. हेवेषु । ९ ग. विशिष्यते । १० ख. ‘क्षणम् ।

“ ओमित्येतदक्षरमुद्गीथमुपासीत ” इत्यक्षरोद्गीथयोः सामानाधिकरण्यं श्रूयते । तत्र चतुर्धा संशयः । तथाहि “ नाम ब्रह्मेत्युपासीत ” इत्यत्र नास्ति ब्रह्मदृष्ट्यध्यासाय सामानाधिकरण्यं श्रुतम् । तथा—बाधादिष्वप्युदाह्रियते—“ यश्चौरः स स्थाणुः ” इति चौरत्वस्य बाधः । “ यो जीवस्तद्ब्रह्म ” इत्येकत्वम् । “ यन्नीलं तदुत्पलम् ” इति विशेष्यता । अतोऽक्षरस्य चतुर्धा संदेहे सति ‘ इदमेव ’ इत्यत्र नास्त्यध्यवसायः, नियामकस्य हेतोरभावात् ॥

इति प्राप्ते, ब्रूमः—अक्षरस्योद्गीथेन विशेष्यता नियन्तुं शक्यते । ओंकारो हि ऋग्यजुः सामसु त्रिषु पठ्यते । तत्र ‘ कस्योपास्यत्वम् ’ इत्यपेक्षायाम्, ‘ उद्गीथभागस्थितस्य, न त्वितरस्य ’ इति सामवेदगतस्य विशेषणीयत्वात् । अध्यासबाधैक्यपक्षेषु फलमपि कल्पनीयं प्रसज्येत, स्वतन्त्रोपासनत्वेन फलस्याऽऽकाङ्क्षितत्वात् । विशेषणपक्षे तु वक्ष्यमाणरसतमत्वादिगुणोपासनाय प्रतीकत्वेनोक्तोऽर्द्धाद्येन विशेष्यते न तु स्वतन्त्रमुपासनम् । ततो न पृथक्फलं कल्पनीयम् । ननु—उद्गीथशब्दः कृत्स्नभक्तिवाचकः । ओंकारस्तु तदवयवः । एवं चोकारं विशेष्यमुद्गीथशब्देन तदंशलक्षणा स्वीकरणीया स्यात् । बाधम् । तथाऽप्यध्यासपक्षात्समीचीनो विशेषणपक्षः । अध्यासपक्षे तु यथा विष्णुशब्दः स्वार्थं सर्वं परित्यज्यायान्तरभूतां शिलाप्रतिमां लक्षयति, तथोद्गीथशब्दोऽपीति विप्रकर्षः । अंशलक्षणायां तु स्वार्थैकदेशस्यैव परित्याग इति संनिकर्षः । ओंकारादितैरक्षरजातं यदस्ति सोऽयं परित्यक्तव्यस्तदेकदेशः । तस्मात्—वेदान्तरगतोक्तोकारव्यावृत्त्यर्थमुद्गीथावयवत्वेनैतदक्षरं विशिष्यते ॥

(पञ्चमे वसिष्ठत्वादीनामाहार्यताधिकरणे सूत्रम्—)

सर्वाभिदादन्यत्रेमे ॥ १० ॥

पञ्चमाधिकरणमारचयति—

वसिष्ठत्वाद्यनाहार्यमाहार्यं वैवमित्यतः ॥

उक्तस्यैव परामर्शादनाहार्यमनुक्तितः ॥ ९ ॥

प्राणद्वारेण बुद्धिस्थं वसिष्ठत्वादिं तेन तत् ॥

एवंशब्दपरामर्शयोग्यमाहार्यमिष्यते ॥ १० ॥

प्राणविद्यायां छन्दोगाः काण्वाश्च वसिष्ठत्वप्रतिष्ठादिकान्गुणानामनन्ति, न स्वतरेयककौषीतक्यादयः । तत्र वसिष्ठत्वादिकं नोपसंहर्तव्यम् । कुतः—“ य एवं वेद ” इत्येवंशब्देन तत्तच्छाखोक्तगुणानामेव परामर्शात् ॥

१ क. 'ति । तत्र ची' । २ क. 'त्यत्रास्त्य' । ३ क. प्रसृजेत । ४ क. 'तराक्ष' । ख. 'तरोऽक्ष' । ५ क. वदस्य । ग. यदाऽस्ति । ६ क. 'त्वेनेदमक्ष' । ७ ख. 'दि नेतरत्' । ८ क. ग. छान्दोगाः ।

इति प्राप्ते, ब्रूमः—उक्तगुणवदनुक्ता अपि गुणा एव शब्दपरामर्शयोग्याः । कुतः—
गुणिनः प्राणस्थैकत्वेन तद्वारा गुणानां बुद्धिस्थत्वात् । यथा—देवदत्तो मथुरा-
यामध्यापयन् दृष्टः, पुनर्माहिष्मत्यामनध्यापयन्नप्यध्यापकत्वेनैव प्रत्यभिज्ञायते । तथा
छान्दोग्यादौ वसिष्ठत्वादигुणयुक्ततयोपलब्धः, पुनरैतरेयादौ केवल उपलभ्यमानोऽपि
तद्गुणविशिष्टतयैव बुद्धिस्थो भवेत् । तस्मान्—एवं शब्दपरामर्शयोग्यत्वाद्वसिष्ठत्वादि-
कमुपसंहर्तव्यम् ॥

(षष्ठे, आनन्दादीनामुपसंहाराधिकरणे सूत्राणि—)

आनन्दादयः प्रधानस्य ॥ ११ ॥

प्रियशिरस्त्वाद्यप्राप्तिरुपचयापचयौ हि

भेदे ॥ १२ ॥ इतरे त्वर्थसामान्यात् ॥ १३ ॥

षष्ठाधिकरणमारचयति—

नाऽऽहार्या उत वाऽऽहार्या आनन्दाद्या अनाहृतिः ॥

वामनीसत्यकामादेरिवैतेषां व्यवस्थितेः ॥ ११ ॥

विधीयमानधर्माणां व्यवस्था स्याद्यथाविधि ॥

प्रतिपत्तिफलानां तु सर्वशाखासु संहृतिः ॥ १२ ॥

“ आनन्दो ब्रह्म ” “ सत्यं ज्ञानमनन्तं ब्रह्म ” इत्यानन्दसत्यत्वादयस्तैत्तिरीयके
परब्रह्मविद्यायां पठ्यन्ते । ते “ प्रज्ञानं ब्रह्म ” इत्याद्यैतरेयकादिप्रोक्तासु परब्रह्मविद्यासु
नोपसंहर्तव्याः । वामनीत्वादिव्यवस्थोपपत्तेः । “ एष उ एव वामनीः, एष उ एव
वामनीः ” इति कामनेतृत्वभासकत्वादयो गुणा उपकोसलविद्यायामान्नाताः । “ सत्य-
कामः सत्यसंकल्पः ” इति सत्यकामादयो गुणा दहरविद्यायां समान्नाताः । तत्र यथा
परस्परं गुणानुपसंहारः, एवमानन्दादीनां व्यवस्थाऽस्तु ॥

इति प्राप्ते, ब्रूमः—विषमो दृष्टान्तः । वामनीत्वादिना ध्येयत्वेन विधीयमानत्वा-
द्यथाविधि व्यवस्था युक्ता । आनन्दादयस्तु प्रतिपत्तिफला इति न विधीयन्ते । अतो
व्यवस्थापकविध्यभावात्प्रतिपत्तिफलस्य सर्वत्र समानत्वाच्चाऽऽनन्दादय उपसंहर्तव्याः ॥

(सप्तमे पुरुषस्यैव ज्ञेयताधिकरणे सूत्रे—)

आध्यानाय प्रयोजनाभावात् ॥ १४ ॥

आत्मशब्दाच्च ॥ १५ ॥

सप्तमाधिकरणमारचयति—

सर्वा परम्पराऽक्षादेर्ज्ञेया पुरुष एव वा ॥
 ज्ञेया सर्वा श्रुतत्वेन वाक्यानि स्युर्बहूनि हि ॥ १३ ॥
 पुमर्थः पुरुषज्ञानं तत्र यत्नः श्रुतो महान् ॥
 तद्वोधाय श्रुतोऽक्षादिर्वेद्य एकः पुमांस्ततः ॥ १४ ॥

कठवल्लीषु पठ्यते—

“इन्द्रियेभ्यः परा ह्यर्था अर्थेभ्यश्च परं मनः ।
 मनसस्तु परा बुद्धिर्बुद्धेरात्मा महान्परः ॥
 महतः परमव्यक्तमव्यक्तात्पुरुषः परः ।
 पुरुषाच्च परं किञ्चित्सा काष्ठा सा परा गतिः” इति ।

अस्यायमर्थः—‘मनसा विषयानभिलष्य पश्चादिन्द्रियैर्बाह्यान्विषयानाप्नोति । तत्र बाह्यविषयेभ्य इन्द्रियाणामान्तरत्वात्परत्वं प्रसिद्धम् । इन्द्रियेभ्यश्चाभिलष्यमाणत्वदशौपन्ना अर्था भ्रान्तराः । तेभ्योऽप्यभिलाषात्मिका मनोवृत्तिरान्तरा । वृत्तेरपि वृत्तिमती बुद्धिरभ्यन्तरा । बुद्धेरपि बुद्ध्युपादानभूतो महच्छब्दवाच्यो हैरण्यगर्भरूपात्माऽऽभ्यन्तरः । महतोऽपि तदुपादानभूतमव्यक्ताख्यं मूलाज्ञानमाभ्यन्तरम् । अव्यक्तादपि तदधिष्ठानभूतश्चिद्रूपः पुरुषोऽभ्यन्तरः । पुरुषादभ्यन्तरं न किञ्चिदस्ति । पुरुष एवाभ्यन्तरतारतम्यस्य विश्रान्तिभूमिः । ‘पुरुषार्थकामैः परमो गन्तव्यश्च’ इति । तत्र यथा पुरुषः श्रुत्या तात्पर्येण प्रतिपाद्यः, एवमिन्द्रियादिपरम्पराऽपि प्रतिपाद्यैव । अन्यथा—तदुपन्यासवैयर्थ्यात् । बहूनां प्रतिपादने वाक्यभेदः स्यात्—इति चेत् । बाह्यम् । सन्त्येव तानि बहूनि वाक्यानि, एकवाक्यत्वासंभवात् ॥

इति प्राप्ते, ब्रूमः—पुरुषज्ञानस्याशेषसंसारनिदानभूताज्ञाननिवर्तकत्वात्पुरुष एव ज्ञेयतया प्रतिपाद्यः । अत एव वाक्यशेषे पुरुषज्ञानायैव महता प्रयत्नेन योग उपदिष्टः—

“एष सर्वेषु भूतेषु गूढोत्प्ला न प्रकाशते ।

दृश्यते त्वष्ट्रया बुद्ध्या सूक्ष्मया सूक्ष्मदर्शिभिः ” इति ।

अस्यायमर्थः—‘सर्वाभ्यन्तरत्वेन गूढोऽयमात्मा बहिर्मुखानां न प्रकाशते । अन्तर्मुखा

१ ख. यत्र । २ ख. ग. यत्नश्रुतेर्महा । ३ क. शायामर्था । ४ ख. ‘गर्भात्मा’ । ५ क. परमस्य वि । ६ क. प्रतिपादितः । ७ क. सन्त्वेता । ८ क. ‘षस्याज्ञान’ । ९ क. ‘त्वेनैव यो’ ।

ये सूक्ष्मतत्त्वदर्शनशीलास्तैर्योगाभ्यासेनैकाग्र्यमापन्नया बुद्ध्या सूक्ष्मवस्तुविषयया द्रष्टुं शक्यते' इति । न च—पुरुषस्यैव प्रतिपाद्यत्वे परम्परोपदेशवैयर्थ्यम्, बहिर्मुखस्य चित्तस्य पुरुषप्रवेशं प्रति परम्परायाः साधनत्वात् । तस्मात्—पुरुष एव ज्ञातव्यः ॥

(अष्टमे, ईश्वरस्यैवाऽऽत्मशब्दवाच्यताधिकरणे सूत्रे—)

आत्मगृहीतिरितरवदुत्तरात् ॥ १६ ॥ अन्व-

यादिति चेत्स्यादवधारणात् ॥ १७ ॥

अष्टमाधिकरणमारचयति—

अत्मा वा इदमित्यत्र विराट्स्यादथवेश्वरः ॥

भूतासृष्टेर्नेश्वरः स्याद्गवाद्यानयनाद्विराट् ॥ १५ ॥

भूतोपसंहृतेरीशः स्यादद्वैतावधारणात् ॥

अर्थवादो गवाद्युक्तिर्ब्रह्मात्मत्वं विवक्षितम् ॥ १६ ॥

“आत्मा वा इदमेक एवाग्र आसीत्” इत्यत्र विराडेवाऽऽत्मशब्दवाच्यः, नेश्वरः । कुतः—“स ऐक्षत—लोकान्नु सृजै”—इति पञ्चभूतसृष्टिमनुक्त्वा लोकमात्रसृष्टेरभिधानात् । ईश्वरप्रकरणे तैत्तिरीयच्छान्दोग्यादिषु भूतसृष्ट्यभिधानदर्शनात् । “ताम्यो गामानयत्” इति प्रोक्तं गवाद्यानयनं शरीरिणो विराजो घटते, न त्वशरीरस्य परमेश्वरस्य ॥

इति प्राप्ते, ब्रूमः—“एक एवाग्र आसीत्” इत्यद्वैतावधारणादीश्वरोऽत्राऽऽत्मशब्दार्थः । तथाच सति शास्त्रान्तर्गुक्तभूतसृष्टिरत्रोपसंहर्तुं शक्यते । यत्तु—गवाद्यानयनम् । तदर्थवादरूपम् । तद्वेदनस्य स्वातन्त्र्येण पुरुषार्थत्वाभावात् । अथ—भूतार्थवादत्वं मन्येथाः, तर्हि विराडादिद्वारा परमेश्वर एव गवादिकमानयतु अथ—श्रूयमाणस्य गवानयनप्रपञ्चस्यार्थवादत्वे श्रुतेर्विवक्षितार्थः कोऽपि न सिध्येत्—इति चेत् । न जीवब्रह्मैक्यस्य विवक्षितत्वात् । “आत्मा वै”—इत्युपक्रम्य “स एतमेव पुरुषं ब्रह्म ततमपश्यत् । अज्ञानं ब्रह्म” इत्युपसंहारात् । तस्मात्—ईश्वर एवाऽऽत्मशब्दवाच्यः ।

द्वितीयवर्णकमाह—

द्वयोर्वस्त्वन्यदेकं वा काण्वच्छान्दोग्यषष्ठयोः ॥

उभयत्र पृथग्वस्तु सदात्मभ्यामुपक्रमात् ॥ १७ ॥

साधारणोऽयं सच्छब्दः स आत्मा तत्त्वमित्यतः ॥

वाक्यशेषादात्मवाची तस्माद्वस्त्वेकमेतयोः ॥ १८ ॥

काण्वषष्ठाध्याये “कमत आत्मा” इत्यारभ्याऽऽत्मा प्रपञ्चितः । छान्दोग्यषष्ठे तु “सदेव सोम्येदमग्र आसीत्” इत्युपक्रम्य सद्वस्तु प्रपञ्चितम् । न हि लोके सच्छब्दात्मशब्दौ पर्यायौ । तस्मात्—वस्तुभेदः ॥

इति प्राप्ते ब्रूमः—सच्छब्दोऽयमात्मानात्मसाधारणत्वात्संदिग्धः । स च वाक्यशेषे “स आत्मा, तत्त्वमसि” इति श्रवणादात्मवाची भविष्यति । तस्मात्—एकमेवोभयत्र वस्तु ॥

(नवमे प्राणविद्यायामनग्नताबुद्धिरेव विधेयत्वाधिकरणे सूत्रम्)

कार्यास्यानादपूर्वम् ॥ १८ ॥

नवमाधिकरणमारचयति—

अनग्नबुद्ध्याचमने विधेये बुद्धिरेव वा ॥

उभे अपि विधीयते द्वयोरत्र श्रुतत्वतः ॥ १९ ॥

स्मृतेराचमनं प्राप्तं प्रार्थित्यार्थमनूद्य तत् ॥

अनग्नतामतिः प्राणविदोऽपूर्वा विधीयते ॥ २० ॥

प्राणविद्यायां वाक्यशेषे श्रूयते—“अशिष्यन्नाचामेत्, अशित्वा चाऽऽचामेत् । एतमेव तै*दनमनग्नं कुरुते” इति । तत्र प्राणस्यानग्नताबुद्धिः, आचमनं च, इत्युभयं विधेयम्, द्वयोः श्रुतत्वात् ॥

इति प्राप्ते, ब्रूमः—“अप्राप्ते शास्त्रमर्थवत्” इतिन्यायेन मानान्तराप्राप्तमनग्नताचिन्तनमेव विधेयम् । “भोजनात्प्रागूर्ध्वं चाऽऽचमनीयास्वप्सु वासोबुद्धिं कृत्वा तेन वाससा प्राणस्यानग्नत्वं ध्यायेत्, इत्यर्थः । आचमनं तु शुद्ध्यर्थतया स्मृतिबलादेव प्राप्तम्—इति न विधीयते । न च—तस्याः स्मृतेरियं श्रुतिर्मूलम्—इति शङ्कनीयम्, वर्णाश्रमधर्मप्रकरणत्वाभावेन भिन्नाविषयत्वात् । मूलभूतं (तु) श्रुत्यन्तरमनुमेयम् । तस्मात्—आचमनस्य प्राप्तत्वादनग्नताबुद्धिरेव प्राणोपासकं प्रति विधेया ॥

* एतमेवानं । प्राणं तत्तेनाऽऽचमनेनानग्नमाच्छादितमिति रत्नप्रभा ॥

१ ख. यत्यर्थः । २ क. ख. श्वावा । ३ क. ख. ग. तदग्रम् । ४ क. ख. रियमेव श्रु ।

(दशमे शाण्डिल्यविद्यायाः समानताधिकरणे सूत्रम्—)

समान एवं चाभेदात् ॥ १९ ॥

दशमाधिकरणमारचयति—

शाण्डिल्यविद्या काण्वानां द्विविधैकविधाऽथवा ॥

द्विरुक्तेरेकशाखायां द्वे विद्ये इति गम्यते ॥ २१ ॥

एका मनोमयत्वादिप्रत्यभिज्ञानतो भवेत् ॥

विद्याया विधिरेकत्र स्यादन्यत्र गुणे विधिः ॥ २२ ॥

काण्वानामग्निरहस्यब्राह्मणे शाण्डिल्यविद्या पठ्यते—“स आत्मानमुपासीत मनोमयं प्राणशरीरम् ” इति । तथा—तेषामेव बृहदारण्यके सैव विद्या पठिता—“मनोमयोऽयं पुरुषो भाः सत्यः” इति । तत्र पौनरुक्त्यभयाद्विद्याभेदः ॥

इति प्राप्ते ब्रूमः—मनोमयत्वादिकस्य वेद्यस्वरूपस्य प्रत्यभिज्ञानादेकैव विद्या । न च—पुनरुक्तिः, एकत्र विद्यां विधायापरत्र तदनुवादेन सत्यत्वसर्वेशानत्वादिगुणानां विधातुं शक्यत्वात् । “अग्निहोत्रं जुहोति, दध्ना जुहोति” इत्यादिवत् । तस्मात्—एकविधैव शाण्डिल्यविद्या ॥

(एकादशे नाम्नोर्व्यवस्थाधिकरणे सूत्राणि—)

संबन्धादेवमन्यत्रापि ॥ २० ॥ न वा

विशेषात् ॥ २१ ॥ दर्शयति च ॥ २२ ॥

एकादशाधिकरणमारचयति—

संहारः स्याद्व्यवस्था वा नाम्नोरहरहं त्विति ॥

विद्यैकत्वेन संहारः स्यादध्यात्माधिदैवयोः ॥ २३ ॥

तस्योपनिषदित्येवं भिन्नस्थानत्वदर्शनात् ॥

स्थितासीनगुरुपास्त्योरिव नाम्नोर्व्यवस्थितिः ॥ २४ ॥

बृहदारण्यके सत्यविद्यायामाधिदैविकस्य पुरुषस्याऽऽदित्यस्य ‘अद्ः’ इत्येतन्नाम ध्यानायोपदिश्यते । आध्यात्मिकस्य त्वक्षिपुरुषस्य ‘अहम्’ इत्येतन्नाम । तत्र—विद्यैकत्वेन द्वयोर्नाम्नोः पुरुषद्वय उपसंहारः ॥

इति प्राप्ते ब्रूमः—“य एष तस्मिन्मण्डले पुरुषः” इत्युक्त्य “तस्योपनिष-

दहः” इति तच्छब्देन मण्डलस्थमेव परामृश्य तस्यैव नामविशेष उपदिष्टः । तथा—
 “ योऽयं दक्षिणेऽक्षन्पुरुषः ” इत्युपक्रम्य “ तस्योपनिषदहम् ” इति तच्छब्देनाक्षिनि-
 ष्टमेव परामृश्य नामविशेष उपदिष्टः । अतो विद्यैकत्वेन वेद्यस्य सत्याख्यस्य ब्रह्मण
 एकत्वेऽपि स्थानविशेषे कटाक्षेण नामविधानादाध्यात्मिकाधिदैविकयोर्व्यवस्थिते नामनी ।
 न तु तयोरुपसंहारोऽस्ति । यथा लोके गुरोरुपास्यस्यैकत्वेऽपि तिष्ठतो गुरोर्य उपचारः,
 नासावासीनस्य युज्यते । आसीनस्य य उपचारः पादाम्यङ्गादिः, नासौ तिष्ठतो भवति,
 तद्वत् । तस्मात् — नाम्नोर्व्यवस्था द्रष्टव्या ॥

(द्वादशे संभृत्यादीनामनुपसंहाराधिकरणे सूत्रम् —)

संभृतियुव्याप्त्यपि चातः ॥ २३ ॥

द्वादशाधिकरणमारचयति—

आहार्या वा न वाऽन्यत्र संभृत्यादिविभूतयः ॥

आहार्या ब्रह्मधर्मत्वाच्छाण्डिल्यादाववारणात् ॥ २५ ॥

असाधारणधर्माणां प्रत्यभिज्ञाऽत्र नास्त्यतः ॥

अनाहार्या धर्ममात्रसंबन्धोऽतिप्रसञ्जकः ॥ २६ ॥

रौणायनीयानां खिलेषु पठ्यते— “ ब्रह्मज्येष्ठा वीर्या संभृतानि ब्रह्माग्रे ज्येष्ठं
 दिवमाततान ” इति । अस्यायमर्थः— यानि लोके वीर्याणि हरिहरकमलासैनादि-
 देहेषु प्रसिद्धानि, तानि सर्वाणि ब्रह्मपुरःसराण्येव संभृतानि संभवन्ति । नहि सश-
 क्तिकं ब्रह्मानपेक्ष्य वीर्याणि संभवन्ति । तच्च ब्रह्म ज्येष्ठं (ब्रह्म) पूर्वं दिवं व्याप्या-
 वस्थितम् ’ इति । अत्र—आधिदैविकस्य ब्रह्मणः संभृतियुव्याप्त्यादयो गुणा उपा-
 स्यत्वेनावगम्यन्ते । शाण्डिल्यादिदहरादिविद्यास्वाध्यात्मिकं हृदयान्तर्वाति ब्रह्मोपास्य-
 तथा श्रुतम् । तत्र—ब्रह्मण एकत्वात्संभृत्यादयो गुणाः शाण्डिल्यदहरादिविद्यासू-
 संहर्तव्याः ॥

इति प्राम्ने, ब्रूमः—न तावत्संभृत्यादिगुणानामन्यतमोऽपि शाण्डिल्यादिविद्यासू-
 पलम्यते । अतो विद्यैकत्वप्रत्यभिज्ञानाभावाद्गुणा नोपसंहर्तव्याः । ब्रह्मैकत्वमात्रेणोपसंहृतौ
 न काप्यनुपसंहार इति प्रसङ्गः । तस्मात्—संभृत्यादेर्नोपसंहारः ॥

१ क. 'क्षिस्थमेव । २ क. ततो । ३ क. 'कत्वोपस्था' । ४ ख. नारायणीयानां । ५ क.
 'सनदे' । ख. 'सनादिपु' । ६ क. ख. 'ण्डिल्यद' । ७ क. 'ण्डिल्यवि' । ८ ख. 'द्यामु ल' ।

(त्रयोदशे पुरुषविद्याया विभिन्नताधिकरणे सूत्रम्—)

पुरुषविद्यायामिव चेतरेषामनाम्नानात् ॥ २४ ॥

त्रयोदशाधिकरणमारचयति—

पुंविद्यैका विभिन्ना वा तैत्तिरीयकताण्डिनोः ॥

मरणप्रवभृथत्वादिसाम्यादेर्केति गम्यते ॥ २७ ॥

बहुना रूपभेदेन किञ्चित्साम्यस्य बाधनात् ॥

न विद्यैक्यं तैत्तिरीये ब्रह्मविद्याप्रशंसनात् ॥ २८ ॥

अस्ति तैत्तिरीये पुरुषविद्या—“ तस्यैवं विदुषो यज्ञस्याऽऽत्मा यजमानः ” इति ।
तथा—ताण्डिशाखायामपि श्रूयते—“ पुरुषो वाव यज्ञः ” इति । सेयमेकैव पुरुषविद्या, “ यन्मरणं तदवभृथः, ” “ मरणमेवावभृथः ” इत्युभयत्र समानधर्मश्रवणात् ।
प्रातःसवनादीनां च समानत्वात् ॥

इति प्राप्ते, ब्रूमः—वेद्यस्य रूपस्य भूयानत्र भेदः श्रूयते । तथाहि—‘ विदुषो यो यज्ञः, तस्य यज्ञस्याऽऽत्मा ’ इति तैत्तिरीयके व्यधिकरणे पष्ठ्यौ । अन्यथा ‘ आत्मा यजमानः ’ इति व्याघातात् ‘ विद्वानेव यज्ञः, स एव यजमानः ’ इति कथं न व्याह्रियेत ।
ताण्डिनां तु पुरुषयज्ञयोः सामानाधिकरण्यं श्रुतमित्येको रूपभेदः । आत्मयजमानादिकं च सर्वत्र श्रुतम्, ताण्डिनां नोपलभ्यते । यत्तु ताण्डिनामुपलभ्यते त्रेधाविभक्त-
स्याऽऽयुषः सवनत्रयत्वमित्यादि, तत्र किञ्चिदपि तैत्तिरीयके पश्यामः । अतो मरणा-
वभृथत्वाद्यैर्यसाम्यबाधाद्विद्ययोर्भेद एवोचितः । अपि च न तैत्तिरीयाणामुपासनमिदम् ।
किं तर्हि ब्रह्मविद्याप्रशंसा “ तस्यैवं विदुषः ” इति ब्रह्मविद उत्कर्षणात्—तस्मात्—न
विद्यैक्यशङ्काया अप्यवकाशोऽस्ति ॥

(चतुर्दशे वेधाद्यधिकरणे सूत्रम्—)

वेधाद्यर्थभेदात् ॥ २५ ॥

चतुर्दशाधिकरणमारचयति—

वेधमन्त्रप्रवर्ग्यादि विद्याङ्गमथेवा न तु ॥

विद्यासंनिधिपाठेन विद्याङ्गे मन्त्रकैर्मणी ॥ २९ ॥

१ क. 'केन ग' । २ ग. 'था-शाण्डिलशाखायज्ञविद्याया' । ३ क. 'स्य स्वरू' । ४ क. ख. उपलभ्यते । ५ ग. 'नेव यज्ञ' । ६ ख. 'लक्ष्यते' । ७ ख. 'यन्यसामान्यबा' । ८ क. 'विदोन्मूक' । ग. 'विद्योन्मूक' । ९ क. 'विद्याम' । ख. 'वेदम' । १० ख. 'अत्रेतरत् वि' । ११ क. ख. ग. 'कर्मणि' ।

लिङ्गेनान्यत्र मन्त्राणां वाक्येनापि च कर्मणाम् ॥

विनियोगात्संनिधिस्तु बाध्योऽतो नाङ्गतां तयोः ॥ ३० ॥

आथर्वणिकानामुपनिषदारम्भे—“ सर्वं प्रविध्य हृदयं प्रविध्य ” इत्यादय आभि-
चारिकमन्त्राः पठिताः । काण्वानामुपनिषदादौ प्रवर्ग्यब्राह्मणं पठितम् । एवमन्यत्रान्युदा-
हर्तव्यम् । तत्र विद्यासंनिधिवशान्मन्त्रकर्मणोर्विद्याङ्गत्वम् ॥

इति प्राप्ते, ब्रूमः—“हृदयवैधादिमन्त्राणां लिङ्गादभिचारकर्मणि विनियोगः । प्रव-
र्ग्यस्य “ पुरस्तादुपसर्गं प्रवृणक्ति ” इत्यग्निष्टोमे विनियोगो दृश्यते । ‘ लिङ्गवाक्ये च
संनिधेर्वर्लीयसी ’ इति पूर्वकाण्डे श्रुतिलिङ्गाधिकरणे व्यवस्थापितम् । तस्मात्—न विद्याः
ङ्गत्वं मन्त्रकर्मणोः ॥

(पञ्चदशे ज्ञानिनः कर्मणां हान्युपायनाधिकरणे सूत्रम्—)

हानौ तूपायनशब्दशेषत्वाकुशाच्छ-

न्दःस्तुत्युपगानवत्तदुक्तम् ॥ २६ ॥

पञ्चदशाधिकरणमारचयति —

प्रथमवर्णकमाह—

उपायनमनाहार्यं हानायाऽऽह्नियतेऽथ वा ॥

अश्रुतत्वाद्नाक्षेपाद्विद्याभेदाच्च नाऽऽहतिः ॥ ३१ ॥

विद्याभेदेऽप्यर्थवाद आहार्यः स्तुतिसाम्यतः ॥

हानस्य प्रत्यभिज्ञानादेकविंशादिवादवत् ॥ ३२ ॥

शाठ्यायनिनः पठन्ति—“ तस्य पुत्रा दायमुपयन्ति, सुहृदः साधुकृत्याम्, द्विषन्तः
पापकृत्याम् ” इति । अस्यायमर्थः—‘ ज्ञानिनः पुत्रस्थानीयाः सर्वे प्राणिनस्तदीयं वित्त-
स्थानीयं कर्म यथायोग्यं गृह्णन्ति’— । ताण्डिनस्तु पठन्ति—

“अथ इव रोमाणि विधूय पापं चन्द्र इव सहोर्मुखात्प्रमुच्य धूत्वा शरीरम् ” इति ।

तथाऽऽथर्वणिकाः पठन्ति—“ तदा विद्वान्पुण्यपापे विधूय निरञ्जनः परं साम्य-
मुपैति ” इति । निरञ्जनो भाविजन्मकारणरहितः, साम्यं ब्रह्मस्वरूपम्, इत्यर्थः । तत्र
तत्त्वज्ञानिनः पापपुण्यपरित्यागप्रतिपादिकासु श्रुतिषु परित्यक्तयोः पुण्यपापयोरितरपुरुषस्वी-
कारो नोपसंहर्तव्यः, त्यागश्रुतिषु काप्यन्यस्वीकास्स्याश्रुतत्वात् । अश्रुतमप्याक्षिप्यते—

१ क. वाक्यते ना° । ख. बाध्योऽतो । २ क. ताऽनयोः° । ३ ख. वेदादि° । ग. वैधम ।
४ ख. दां प्रवर्ग्यं प्रवृणोति ” इ° । ५ ख. यं श्रुति° । ६ क. वेदं वि प्रा° । ७ क. ह्यरु° ।

इति चेत् । न । अनुपपत्तेरभावात् । इतरस्वीकारमन्तरेणापि ज्ञानिनां परित्याग उपपद्यत एव । किंच—इतरस्वीकारवाक्यं सगुणविद्यायां पठितम् । त्यागवाक्यं तु निर्गुणविद्यायाम् । तस्मात्—केवलायां हानौ श्रूयमाणायामुपायनं नोपसंहर्तव्यम् ॥

इति प्राप्ते, ब्रूमः—सत्यं विद्या भेदोऽस्ति । अत एव न वयमुपायनमनुष्ठेयधर्म-
तयोपसंहरामः । किं त्वर्थवादत्वेन । यथा श्रूयमाणेन पुण्यपापपरित्यागेन ब्रह्मविद्या स्तूयते,
तथेतरस्वीकारेणापि स्तोतुं शक्यत एव । नच—अर्थवादस्वमात्रेण हानोपायनश्रुत्योः स्वार्थं
तात्पर्याभावः, मानान्तरप्रसिद्धिविरोधयोरभावेन भूतार्थवादत्वात् । यत्तु—हानश्रुतिषु न
काप्युपायनं श्रुतम्—इत्युक्तम् । तदसत्, कौपीतकीश्रुतौ हानोपायनयोरुभयोरवगमात् ।
“ तत्सुकृतदुष्कृते विधूनुते । तस्य प्रिया ज्ञातयः सुकृतमुपयन्ति, अप्रिया दुष्कृतम् ”
इति । तैत्तत्र ब्रह्मलोकप्राप्तिवेलायामित्यर्थः । एवं च सति कौपीतकीश्रुतस्य हानस्याऽऽ-
थर्वणिकताण्डिशाखयोः प्रत्यभिज्ञानात्कौपीतकीप्रोक्तस्योपायनस्योपसंहारो युक्तः ।
ननु—अर्थवादान्तरापेक्षोऽर्थवादो न कचिदृष्टचरः—इति चेत् । न, सामोपास्तिस्तावकत्वेन
श्रुतस्य “ एकविंशो वा इतोऽसावादित्यः ” इत्यर्थवादस्यैकविंशत्त्विनिर्णयाय तैत्तिरीयक-
गतसत्रप्रकरणस्थार्थवादापेक्षत्वात् । “ द्वादश मासाः, पञ्चर्तवः, त्रय इमे लोकाः, असा-
वादित्य एकविंशः ” इति हि तत्र मन्व्यानिर्वाह उक्तः । तस्मात्—अर्थवादत्वेऽप्युपायनमु-
पसंहर्तव्यम् ॥

द्वितीयवर्णकमाह—

विधूननं चालनं स्याद्भानं वा चालनं भवेत् ॥

दोधूयन्ते ध्वजाग्राणीत्यादौ चालनदर्शनात् ॥ ३३ ॥

हानमेव भवेद्वाक्यशेषेऽन्योपायनश्रवात् ॥

कर्त्रा न ह्यपरित्यक्तमन्यः स्वीकर्तुमर्हति ॥ ३४ ॥

“ सुकृतदुष्कृते विधूनुते ” इत्यत्र विधूननशब्दस्य ‘ दोधूयन्ते ’ इत्यादाविव चाल-
नमर्थः । नतु परित्यागः ॥

इति प्राप्ते, ब्रूमः—वाक्यशेषे श्रूयमाणस्येतरस्वीकारस्य विना परित्यागमनुपपत्तेश्चा-
लनवाचिना विधूननशब्देन परित्याग उपलक्ष्यते ॥

(षोडशे, उपासकानां कर्मत्यागव्यवस्थाधिकरणे सूत्रे—)

सांपराये तर्तव्याभावात्तथाह्यन्ये ॥ २७ ॥

छन्दत उभयाविरोधात् ॥ २८ ॥

षोडशाधिकरणमारचयति—

कर्मत्यागो मार्गमध्ये यदि वा मरणात्पुरा ॥

उत्तीर्य विरजां त्यागस्तथा कौषीतकीश्रुतेः ॥ ३५ ॥

कर्मप्राप्यफलाभावान्मध्ये साधनवर्जनात् ॥

ताण्डिश्रुतेः पुरा त्यागो बाध्यः कौषीतकीक्रमः ॥ ३६ ॥

पूर्वाधिकरेणोक्तः सुकृतदुष्कृतपरित्यागो ब्रह्मलोकमार्गस्य मध्ये भवितुमर्हति, तद्धो-
कसमीपवर्तिनद्युत्तरणानन्तरं तच्छ्रवणात् । “स आगच्छति विरजां नदीं तां मनसैवात्येति
तत्सुकृतदुष्कृते विदूनुत” इति । तस्मात्—मार्गमध्ये परित्यागः ॥

इति प्राप्ते, ब्रूमः—ब्रह्मलोकमार्गमध्ये ब्रह्मप्राप्तिव्यतिरिक्तस्य सुकृतदुष्कृताभ्यां
प्राप्त्यफलस्याभावात्तयानदीपर्यन्तनयनं निरर्थकम् । किंच—मरणात्प्राक्परित्यक्तयोः सुकृ-
तदुष्कृतयोर्मार्गमध्ये परित्यागस्य साधनं न संभवति, देहरहित्ये साधनस्यानुष्ठातुमशक्य-
त्वात् । न च—मरणात्पुरा तत्त्यागो प्रमाणाभावः, “अथ इव रोमाणि”—इति ताण्डि-
श्रुतौ तदवगमात् ॥ तथा च श्रुत्या ‘नदीमुत्तीर्य परित्यागः’ इत्ययं कौषीतकीप्रोक्तः
क्रमो बाधनीयः । तस्मात्—मरणात्प्रागेवोपास्ये साक्षात्कृते तयोः परित्यागः ॥

(सप्तदशे, उपासनया ब्रह्मलोकगन्तृणामेव मार्गव्यवस्थाधिकरणे सूत्रे—)

गतेरर्थवत्त्वमुभयथाऽन्यथा हि विरोधः ॥ २९ ॥

उपपन्नस्तल्लक्षणार्थोपलब्धैर्लोकवत् ॥ ३० ॥

सप्तदशाधिकरणमारचयति—

उपास्तिबोधयोर्मार्गः समो यद्वा व्यवस्थितः ॥

सम एवोत्तरो मार्ग एतयोः कर्महानवत् ॥ ३७ ॥

देशान्तरफलप्राप्त्यै युक्तो मार्ग उपास्तिषु ॥

आरोग्यवद्बोधफलं तेन मार्गो व्यवस्थितः ॥ ३८ ॥

चतुर्थाध्यायस्य तृतीयपादे वक्ष्यमाणोऽर्चिरादिमार्गः सगुणब्रह्मोपासकस्य निर्गुण-
ब्रह्मतत्त्वविदश्च समान एव, सुकृतदुष्कृतकर्महानवत्समानत्वसंभवात् ॥

इति प्राप्ते ब्रूमः—उपास्तिप्राप्यस्य ब्रह्मलोकफलस्य देशान्तरवर्तित्वाद्युक्तस्तत्र मार्गः ।

ब्रह्मज्ञानफलं तु रोगनिवृत्तिवदविद्यानिवृत्तिमोत्रमिति किं तत्र मार्गेण करणीयं स्यात् । तस्मात्—उपासकस्यैव, न तु ज्ञानिनः—इति व्यस्थितो मार्गः ॥

(अष्टादशे सर्वास्वेवोपासनासु मार्गकल्पनाधिकरणे सूत्रम्—)

अनियमः सर्वासामविरोधः शब्दानुमानाभ्याम् ॥ ३१ ॥

अष्टादशाधिकारगमाचरति—

मार्गः श्रुतस्थलेष्वेव सर्वोपास्तिषु वा भवेत् ॥

श्रुतेष्वेव प्रकरणाद्विःपाठोऽस्य वृथाऽन्यथा ॥ ३९ ॥

प्रोक्तो विद्यान्तरे मार्गो ये चेन्न इति वाक्यतः ॥

तेन बाध्यं प्रकरणं द्विःपाठश्चिन्तनाय हि ॥ ४० ॥

छान्दोग्ये पञ्चाग्निविद्यायामुपकोशलविद्यायां चोत्तरमार्गः पठितः । शाण्डिल्यवै-
श्वानरादिविद्यासु न पठितः । तथाच प्रकरणवशाद्यासु विद्यासु श्रुतः, तास्वेव मार्गो व्यव-
तिष्ठते, न स्वन्यत्रोपसंहृतव्यः । उपसंहारे च सकृत्पठितैस्स्यैव सर्वत्रोपसंहर्तुं शक्यतया विद्या-
द्वये पाठो निरर्थकः स्यात् । तस्मात्—श्रुतस्थलेष्वेव मार्गः ॥

इति प्राप्ते, ब्रूमः—पञ्चाग्निविद्यावाक्यशेषे पञ्चाग्न्युपासकानामुत्तरमार्गं ब्रुवती श्रुति-
विद्यान्तरशालिनां च मुख्यत एवाचिरादिमार्गमुदाजहार—“तद्य इत्थं विदुः, *ये चेमेऽ-
रण्ये श्रद्धातप इत्युपासते, तेऽर्चिषमभिसंभवन्ति” इति । अस्यायमर्थः—‘य उपासका
इत्थं पञ्चाग्नीनुपासते, ये चारण्ये श्रद्धा तप इत्येवमादिधर्मयुक्ताः सन्तोऽप्युपासनान्तरेषु प्रव-
र्तन्ते, ते सर्वेऽप्यर्चिरादिमार्गं प्राप्नुवन्ति’ इति । ततश्च मार्गप्रतिपादकवाक्येन प्रकरणं बाधि-
तव्यम् । न च—द्विःपाठवैयर्थ्यम्, उपास्यगुणैश्चिन्तनार्थत्वोपपत्तेः । तस्मात्—सर्वोपास्ति-
षूत्तरो मार्गोऽवगन्तव्यः ॥

(एकोनविंशे तत्त्वज्ञानिनां मुक्तिनैयत्याधिकरणे सूत्रम्—)

यावदधिकारमवस्थितिराधिकारिकानाम् ॥ ३२ ॥

एकोनविंशाधिकरणमारचयति—

* अतः पञ्चाग्निविदो गृहस्थाः, ये चेमेऽरण्ये वानप्रस्थाः परिव्राजकाश्च सह नैष्ठिकब्रह्मचा-
रिभिः श्रद्धा तप इत्येवमाद्युपासते । श्रद्धावानाः तपस्विनश्चेत्यर्थः, इति छान्दोग्यभाष्यम्—
‘परिव्राजकाश्च’ इत्यमुख्यसंन्यासेनस्त्रिदण्डिनो गृह्यन्ते । मुख्यसंन्यासिनां ‘ब्रह्मसंस्थोऽमृतत्वेमेति’ इति
पृथक्कृतत्वात्—इत्यानन्दगिरिः ॥

१ ग. °मात्रम् । किं । २ क. °लेऽप्येव । ३ ग. गोंऽवति° । ४ ख. °तस्योप° । ५ क. ग.
°ये द्विःपा° । ६ ग. मुख्यत । ७ क. °गतश्चिन्त° । ग. °गवाञ्चित° ।

ब्रह्मतत्त्वविदां मुक्तिः पाक्षिकी नियताऽथवा ॥

पाक्षिक्यपान्तरतमः प्रभृतेर्जन्मकीर्तनात् ॥ ४१ ॥

नानादेहोपभोक्तव्यमीशोपास्तिफलं बुधाः ॥

भुक्त्वाऽधिकारिपुरुषा मुच्यन्ते निदता ततः ॥ ४२ ॥

पुराणेषु—अपान्तरतमा नाम वेदप्रवर्तक आचार्यो विष्णोराज्ञया द्वापरान्ते कृष्ण-
द्वैपायनरूपेण शरीरान्तरं जग्राह—इति स्मर्यते । तथा—सन्तकुमारः स्कन्दरूपेण
पार्वतीपरमेश्वराम्यामजायत । एवमन्येऽपि वसिष्ठादयस्तत्त्वज्ञानिन एव सन्तस्तत्र तत्र
शापद्वारा स्वेच्छया वा शरीरान्तराणि जगृहुः—इति स्मरणात्—मुक्तिस्तत्त्वविदां
पाक्षिकी ॥

इति प्राप्ते, ब्रूमः—य एते त्वयोदाहृताः पुरुषाः, ते सर्वे जगन्निर्वाहकारिणः, ते च
पूर्वस्मिन्कल्पे मंहता तपसा, परमेश्वरमुपास्यास्मिन्कल्पे नानादेहोपभोग्यमधिकारिपदं भूजिरे ।
क्षीणैः प्रारब्धे कर्मणि मोक्षन्ते । तथा—अनारब्धकर्मणां तत्त्वज्ञानेन दाहस्य निवारयितुम-
शक्यत्वात्तत्त्वविदां मुक्तिर्नियतैव ॥

(विंशे निषेधोपसंहाराधिकरणे सूत्रम्—)

अक्षरधियां त्वविरोधः सामान्यतद्भा-

वाभ्यामौपसदवत्तदुक्तम् ॥ ३३ ॥

विंशाधिकरणमारचयति—

निषेधानामसंहारः संहारो वा न संहतिः ॥

आनन्दादिवदात्मत्वं नैषां संभाव्यते यतः ॥ ४३ ॥

श्रुतानौमाहृतानां च निषेधानां संभा यतः ॥

आत्मलक्षणता तस्माद्दार्ढ्यायास्तूपसंहतिः ॥ ४४ ॥

“अस्थूलमनष्वहस्वम्” इत्यादिना ब्रह्मावबोधनाय गार्गीब्राह्मणे केचिन्निषेधाः श्रुताः ।
तथा च कठवल्लीषु—“अशब्दमस्पर्शमरूपमव्ययम्” इति । एवमन्यत्राप्युदाहर्त-
व्यम् । तत्र निषेधानां परस्परमुपसंहारो नास्ति, आनन्दसत्यत्वादिधर्मवदात्मस्वरूपत्वाभा-
वेनोपसंहारे प्रयोजनाभावात् ॥

इति प्राप्ते, ब्रूमः—यथा स्वशाखायां श्रूयमाणानां निषेधानामात्मस्वरूपत्वाभावेऽ-

१ क. ख. °न्मवर्णना° । २ क. लेभिरे । ३ ख. °थाचाऽऽरब्ध° । ४ क. °न्दादेव नाऽऽत्म° ।
५ ग. नामश्रुता° । ६ क. समासतः । ७ क. °त्मरू° ।

प्यात्मोपलक्षकत्वम्, तथा—शास्त्रान्तरेभ्य उपसंहृतानां निषेधानामपि तत्समानम् । न च—स्वशास्त्रोक्तनिषेधैरेवोपलक्षणसिद्धावितरोपसंहारवैयर्थ्यम्, इतरोपसंहारस्य दाढ्या-
र्थत्वात् । अन्यथा स्वशास्त्रायामपि द्वित्रप्रतिषेधमात्रेण तत्सिद्धावितरोपसंहारवैयर्थ्यं प्रसज्येत ।
तस्मात्—निषेधा उपसंहर्तव्याः ॥

(एकविंशे मन्त्रद्वयस्य विद्यैक्यताधिकरणे सूत्रम्—)

इयदामननात् ॥ ३४ ॥

एकविंशाधिकरणमारचयति—

पिबन्तौ द्वा सुपर्णेति द्वे विद्ये अथवैक्यता ॥

भोक्तारौ भोक्त्रभोक्ताराविति विद्ये उभे इमे ॥ ४५ ॥

पिबन्तौ भोक्त्रभोक्तारावित्युक्तं हि समन्वये ॥

इयत्ताप्रत्यभिज्ञानाद्विद्यैका मन्त्रयोर्द्वयोः ॥ ४६ ॥

“ ऋतं पिबन्तौ सुकृतस्य लोके ”—इत्यस्मिन्मन्त्रे द्विवचनेन द्वयोर्भोक्तृत्वं प्रतीयते ।
“ द्वा सुपर्णा ”—इत्यस्मिन्मन्त्रे “ तयोरन्यः पिप्पलं स्वाद्वत्ति ” इत्येकस्यैव कर्मफल-
भोक्तृत्वम्, “ इतरस्य तु “ अनभन्नन्योऽभिचाकशीति ” इत्यभोक्तृत्वम् । ततो वेद्यस्व-
रूपभेदाद्विद्याभेदः ॥

इति प्राप्ते, ब्रूमः—प्रथमाध्यायस्य द्वितीयपादे तृतीयाधिकरणे—‘पिबन्तौ’
इति शब्दस्य जीवब्रह्मपरत्वेन भोक्त्रभोक्तारार्थः—इत्युक्तम् । अतो न वेद्यभेदः । द्वित्व-
संख्या चोभयत्र प्रत्यभिज्ञायते । तस्मात्—एका विद्या ॥

(द्वाविंशे, उपस्त—कहोलयोर्विद्यैक्याधिकरणे सूत्रम्—)

अन्तरा भूतग्रामवत्स्वात्मनः ॥ ३५ ॥ अन्यथा

भेदानुपपत्तिरिति चेन्नोपदेशान्तरवत् ॥ ३६ ॥

द्वाविंशाधिकरणमारचयति—

विद्याभेदोऽथ विद्यैक्यं स्यादुपस्तकहोलयोः ॥

समानस्य द्विराम्नानाद्विद्याभेदः प्रतीयते ॥ ४७ ॥

सर्वान्तरत्वमुभयोरस्ति विद्यैकता ततः ॥

शङ्काविशेषनुत्यै द्विःपाठस्तत्त्वमसीतिवत् ॥ ४८ ॥

“ यत्साक्षादपरोक्षाद्ब्रह्म य आत्मा सर्वान्तरः ” इत्येकस्यां शाखायामेवोपस्तब्धा-
ह्मणे कहोलब्राह्मणे च पठितम् । ‘ अपरोक्षात् ’ इत्यत्र विभक्तिव्यत्ययेन ‘ अपरो-
क्षम् ’ इत्यर्थः । तयोरुभयोर्ब्राह्मणयोरन्यूनानतिरिक्ततया पठितस्य वाक्यस्य पौनरुक्त्यप-
रिहाराय विद्याभेदः ॥

इति प्राप्ते ब्रूमः—द्वयोरपि ब्राह्मणयोः सर्वान्तरत्वं प्रतिपाद्यते । तच्चैकस्मिन्नेव-
वस्तुनि संभवति । द्वयोस्तु वस्तुनोरेकतरस्य अहिर्भावोऽवश्यंभावी । तस्मात्—सर्वान्तरस्य
वेद्यस्यैकत्वान्न विद्याभेदः । न च—पुनरुक्तिः, यथा शाखान्तरे तद्विशेषशङ्कापनुस्यर्थम्
“ तत्त्वमसि ” इति नवकृत्व उपन्यस्तम्, तथाऽत्राप्युपपत्तेः । उपस्तब्धाह्मणेन देहाद्यात्म-
त्वशङ्काऽप्युच्यते, कहोलब्राह्मणेन देहादिव्यतिरिक्तस्य ब्रह्मत्वमापाद्यते । वाक्यशेषयो-
स्तथादर्शनात् । तस्मात्—एका विद्या ॥

(त्रयोविंशे देहादित्यमण्डलवर्त्युपासनाया विद्याभेदाधिकरणे सूत्रम्—)

व्यतिहारो विशिष्यन्ति हीतरवत् ॥ ३७ ॥

त्रयोविंशाधिकरणमारचयति—

व्यतिहारे स्वात्मरव्योरेकधा धीरुत द्विधा ॥

वस्त्वैक्यादेकैक्यस्य दार्ढ्याय व्यतिहारगीः ॥ ४९ ॥

एक्येऽपि व्यतिहारोक्त्या धीर्द्विधेशस्य जीवता ॥

युक्तोपास्त्यै वाचनिकी मूर्तिवद्दार्ढ्यमार्थिकम् ॥ ५० ॥

ऐतरेयके पठ्यते—“ तद्योऽहं सोऽसौ, योऽसौ सोऽहम् ” इति । अस्यायमर्थः—
‘ य एष देहेन्द्रियसाक्षी जीवात्मा, स एवाऽऽदित्यमण्डलवर्ती परमात्मा, यो मण्डलवर्ती,
स एवास्मद्देहादिवर्ती ’ इति । तत्र—स्वदेहरविमण्डलयोरन्योन्यव्यतिहारे श्रूयमाणेऽपि
जीवब्रह्मैक्यलक्षणस्य वस्तुन एकत्वादेकधैव बुद्धिः कर्तव्या । न च व्यतिहारपाठवैयर्थ्यम्,
एकस्यापि वस्तुनो दार्ढ्याय तदुपपत्तेः ॥

इति प्राप्ते, ब्रूमः—न खल्विदं तत्त्वावबोधप्रकरणम् । येनैकत्वप्रतिपत्तिर्दार्ढ्यमपे-
क्षते । किं तर्हि सगुणोपास्तिप्रकरणम् । उपास्तिश्च यथावचनमनुष्ठेया । ततो व्यतिहारेण
द्वेधाबुद्धिः कर्तव्या । नन्वेवं सति जीवस्य ब्रह्मैक्यमुत्कर्षाय कल्पते, ब्रह्मणस्तु जीवैक्यमप-
कर्षाय स्यात्—इति चेत् । नायं दोषः, यथा देहादिरहितस्याप्युपासकचित्तस्थैर्यार्थं चतु-
र्भुजाष्टभुजादिमूर्त्युपदेशेऽपि नापकर्षः, तथा वचनबलादोशस्य जीवत्वोपासनेन तव का

१ क. देहात्म० । ख. देहद्वयात्म० । २ क. पोष्यते । ३ क. एकैव । ४ क. ख. ग. धैक्यस्य
५ क. ऐक्योऽपि । ६ क. ख. देहन् । ७ क. ततः । ८ क. र्ज्यायैत० । ९ क. दीश्वरस्य ।

हानिः । यदि—उपासनाय व्यतिहारेऽनुष्ठीयमानेऽर्थाजीवब्रह्मणोरेकत्वप्रतिपत्तिर्दृढा भवेत्, तर्हि चरितार्थः संप्रदामहे । तस्मात्—व्यतिहारेण द्विधानुद्धिः कर्तव्या ॥

चतुर्विंशे सत्यविद्याधिकरणे सूत्रम्—)

सैव हि सत्यादयः ॥ ३८ ॥

चतुर्विंशाधिकरणमारचयति—

द्वे सत्यविद्ये एका वा यक्षरव्यादिवाक्ययोः ॥

फलभेदादुभे लोकजयोत्पापहृतेः पृथक् ॥ ५१ ॥

प्रकृताकर्षणादेका पापघातोऽङ्गधीफलम् ॥

अर्थवादोऽथवा मुख्यो युक्तोऽधिकृतकल्पकः ॥ ५२ ॥

बृहदारण्यके श्रूयते—“तयो हैतन्महद्यक्षं प्रथमजं वेद-सत्यं ब्रह्म—इति, जयतीमाँल्लोकान्” इति । यक्षं पूज्यम्, प्रथमजं हिरण्यगर्भरूपेण प्रथममुत्पन्नम्—इत्यर्थः । अनेन वाक्येन सत्यविद्यां प्रतिपाद्य पश्चादिदं प्रतिपाद्यते—“तद्यत्तत्सत्यम्, असौ स आदित्यो य एष एतस्मिन्मण्डले पुरुषो यश्चायं दक्षिणेऽक्षन्पुरुषः” इति । तत्तत्रेत्यर्थः । एवं वाक्यद्वयोन्नेरु सत्यविद्ये द्वे भवतः । कुतः—फलभेदात् । यक्षवाक्ये—लोकजयः फलमुक्तम् । रविवाक्ये च “हन्ति पाप्मानं जहाति च” इति पापघातलक्षणं पृथक्फलं श्रूयते । तस्मात्—विद्याभेदः ॥

इति प्राप्ते, ब्रूमः—एकैवेयं सत्यविद्या । “तद्यत्तत्सत्यम्” इति प्रकृतं सत्यं ब्रह्मानूद्य “असौ स आदित्यः” इति रविरूपस्ववर्णनात् । न च—अत्र फलभेदोऽस्ति, पापघातस्योपास्तिलफलत्वेनार्थवादत्वात् । ‘अङ्गेषु फलश्रुतिरर्थवादः’ इतिन्यायेनाविवक्षितत्वात् । अथवा—अत्रोपासनाधामधिकार्यश्रवणाच्छ्रूयमाणफलस्यैव कामोपबन्धमध्याहृत्याधिकारिणि कल्पयितव्ये सति ‘पापघातलोकजयकाम उपासीत, इति वक्तुं शक्यत्वाद्विशिष्टफलस्य विवक्षितत्वम् । तस्मात्—एकैवेयं सत्यविद्या ॥

(पञ्चविंशे बृहद्ब्रह्माकाशयोरुपसंहाराधिकरणे सूत्रम्—)

कामादीतरत्र तत्र चाऽऽयतनादिभ्यः ॥ ३९ ॥

पञ्चविंशाधिकरणमारचयति—

असंहतिः संहतिर्वा व्योम्नोर्दहरहादयोः ॥

उपास्यज्ञेयभेदेन तदुणानामसंहतिः ॥ ५३ ॥

उपास्यै क्वचिदन्यत्र स्तुतये चास्तु संहतिः ॥

दहराकाश आत्मैव हृदाकाशोऽपि नेतरः ॥ ५४ ॥

छान्दोग्ये—“ दहरोऽस्मिन्नन्तराकाशः ” इति हृदयान्तर्यामत्वेन श्रुतस्य दहस-
काशस्य सत्यकामत्वादयो गुणा उक्ताः । बृहदारण्यके तु “ य एषोऽन्तर्हृदय आकाशः ”
इत्युक्तस्य हार्दाकाशस्य वशित्वादयो गुणा उक्ताः । तत्र न परस्परगुणोपसंहारः, दहराका-
शस्योपास्यत्वेन, हार्दाकाशस्य ज्ञेयत्वेन विद्याभेदात् ॥

इति प्राप्ते, ब्रूमः—तत्र वशित्वादीनां दहराकाश उपसंहार उपास्यै भविष्यति ।
सत्यकामत्वादीनां तु हार्दाकाश उपसंहारः स्तुत्यर्थः । न च—प्रयोजनवत्त्वेऽपि विद्या-
भेदो दुष्परिहरः—इति वाच्यम्, विद्याभेदेऽप्सुभयत्राऽऽकाशशब्दवाच्यस्याऽऽत्मन, एक-
त्वात् । दहराकाशस्य तावदात्मत्वं दहराधिकरणे (ब० सू० १ । ३ । ५) वर्णितम् ।
हार्दाकाशस्यापि “ महानज आत्मा ” इत्युपक्रमादात्मत्वमवगन्तव्यम् । तस्मात्—उप-
यत्रोपसंहारः ॥

(षड्विंशे, उपवासे प्राणाहुतिलोपाधिकरणे सूत्रे—)

आदरादलोपः ॥ ४० ॥ उप-

स्थितेऽतस्तद्वचनात् ॥ ४१ ॥

षड्विंशाधिकरणमारचयति—

न लुप्यते लुप्यते वा प्राणाहुतिरभोजने ॥

न लुप्यतेऽतिथेः पूर्वं भुञ्जीतेत्यादरोक्तिः ॥ ५५ ॥

भुज्यर्थान्नोपजीवित्वात्तलोपे लोप इष्यते ॥

भुक्तिपक्षे पूर्वमुक्ताबादरोऽप्युपपद्यते ॥ ५६ ॥

छान्दोग्ये वैश्वानरविद्यबाक्यशेषे—“ यां प्रथमामाहुतिं जुहुयात्, तां जुहुयात्—
प्राणाय स्वाहेति ” इति प्राणाहुतयः पठ्यन्ते । तत्र केनचिन्निमित्तेन भोजनलोपेऽप्यु-
पासकस्य प्राणाहुतिर्न लुप्यते, “ पूर्वोऽतिथिभ्योऽभ्युपगच्छति ” इत्यतिथिभोजनोपासकस्य
यजमानस्य भोजनं प्रतिपादयन्त्याः श्रुतेः प्राणाहुतावादर्दर्शनात् । तस्माद्दरं

प्रख्यापयितुमेवातिथिभोजनस्य प्राथम्यं निन्दति—“ यथा ह वै स्वयमहुत्वाऽग्निहोत्रं परस्व जुहुयात्, तादृक्तस्यात् ” इति । तस्मात्—प्राणाहुतेरलोपः ॥

इति प्राप्ते, ब्रूमः—“तद्यद्भक्तं प्रथममागच्छेत्तद्वोमीयम्” इति भोजनार्थान्नस्य होमद्रव्यत्वश्रवणाद्भोजनलोपे द्रव्याभावादाहुतिर्लुप्यते । आदरस्तु भोजनपक्षे प्राथम्यविधानाय भविष्यति । तस्मात्—भोजनलोपे प्राणाहुतिर्लुप्यते ॥

(सप्तविंशे, अङ्गावबद्धोपास्त्यनैयत्याधिकरणे सूत्रम्—)

तन्निर्धारणानियमस्तद्वृष्टेः पृथ-

ग्यप्रतिबन्धः फलम् ॥ ४२ ॥

सप्तविंशाधिकरणमारचयति—

नित्या अङ्गावबद्धाः स्युः कर्मस्वनियता उत ॥

पर्णवत्क्रतुसंबन्धो वाक्यान्नित्यास्ततो मताः ॥ ५७ ॥

पृथक्फलश्रुतेर्नैता नित्या गोदोहनादिवत् ॥

उभौ कुरुत इत्युक्तं कर्मोपास्त्यनुपासिनोः ॥ ५८ ॥

उद्गीथादिषु कर्माङ्गेषु प्रतिमादिवत्प्रतीकभूतेषु विधीयमाना देवतोपास्तयोऽङ्गावबद्धाः । ताश्च कर्मस्वनुष्ठीयमानेषु कर्माङ्गवन्नियमेनानुष्ठातव्याः । कर्मप्रकरणमारभ्याध्ययनाभावेऽपि वाक्यात्क्रतुसंबन्धोपपत्तेः । यथा—“यस्य पर्णमयी जुहूर्भवति” इत्यनारभ्याधीतस्याप्यव्यभिचारिजुहूद्वारा वाक्यात्क्रतुसंबन्धः, तथा “य एवं विद्वानुद्गायति, य एवं विद्वान्नाम गायति” इत्यादिष्वव्यभिचारितक्रतुसंबन्धिसामोद्गीथादिद्वारा तदुपासनानां क्रतुसंबन्धः प्रतीयते । तस्मात्—कर्मसु नियता उपास्तयः ॥

इति प्राप्ते, ब्रूमः—गोदोहनादिवदनियता उपास्तयः । यथा—“चमसेनापः प्रणयेत्, गोदोहनेन पशुकामस्य” इत्यत्राप्प्रणयनमाश्रित्य विधीयमानमपि गोदोहनमक्रत्वर्थत्वादैच्छिकम्, न तु प्रणयनादिवैज्ञियतम् । तथा—कर्माङ्गान्याश्रित्य विधीयमाना उपास्तयो न क्रत्वर्थाः, किंतु पुरुषार्थाः, कर्मफलात्पृथक्फलश्रवणात् । “वर्षति हास्यै” इति पञ्चाविधे सामनि वृष्टिदेवतामुपासीनस्य कामवृष्टिः क्रतुफलौत्पृथक्फलत्वेन श्रूयते । किंच “तेनोभौ कुरुतो यस्वेतदेवं वेद, यश्च न वेद” इत्यास्मिन्नङ्गावबद्धोपास्तिवाक्यशेष उपासकानुपासकयोरुपास्थाधारभूतेन तेनाङ्गेन कर्मानुष्ठानं विस्पष्टमास्नायते । तस्मात्कर्मस्वनियता उपास्तयः ॥

१ ख. °त ॥ वर्ण° । २ ख. °तेनिर्गमं नास्ति गो° । ३ क. इत्युक्तेः । ४ य. °वैज्ञियं मतम् । ५ क. °लात्कर्मफलात्पृ° । ६ ख. पाठः याभारानाधारभू° ।

(अष्टाविंशे वायुप्राणोपासनयोः प्रयोगभेदाधिकरणे सूत्रम्-)

प्रदानवदेव तदुक्तम् ॥ ४३ ॥

अष्टाविंशाधिकरणमारचयति—

एकीकृत्य पृथग्वा स्याद्वायुप्राणानुचिन्तनम् ॥

तत्त्वाभेदात्तयोरेकीकरणेनानुचिन्तनम् ॥ ५९ ॥

अवस्थाभेदतोऽध्यात्ममधिदैवं पृथक्श्रुतेः ॥

प्रयोगभेदो राजादिगुणकेन्द्रप्रदानवत् ॥ ६० ॥

संवर्गविद्यायाम्—अधिदैवं वायुरुपास्यत्वेन श्रुतः, अध्यात्मं च प्राणः । तत्र—
प्राणस्य वायुकार्यत्वेन तत्त्वभेदाभावादुभयोरेकीकरणेन चिन्तनम् ॥

इति प्राप्ते, ब्रूमः—तत्त्वभेदाभावेऽपि कार्यत्वेन कारणत्वेन चावस्थाभेदस्य सद्भावात्
“ इत्यधिदैवम् । अथाध्यात्मम् ” इति विविच्य पृथगनुचिन्तनाय श्रुतिर्विविनांक्तिः ।
तस्मात्—इन्द्रप्रदानवत्प्रयोगभेदो द्रष्टव्यः । यथा—“ इन्द्राय राज्ञे पुरोडाशमेकादशक-
पालम्, इन्द्रायाधिराजाय, इन्द्राय स्वराज्ञे ” इतीन्द्रस्यैकत्वेऽपि राजादिगुणभेदात्पृथक्पुरो-
डाशप्रदानं कृतम्, तथा—एकस्यापि वायुतत्त्वस्य स्थानभेदात्पृथक्चिन्तनं भविष्यति ॥

(एकोनत्रिंशे मनश्चिदादीनां स्वतन्त्रताधिकरणे सूत्राणि—)

लिङ्गभूयस्त्वात्तद्वि बलीयस्तदपि ॥ ४४ ॥

पूर्वविकल्पः प्रकरणात्स्यात्क्रियामानसवत् ॥

॥ ४५ ॥ अतिदेशाच्च ॥ ४६ ॥ विधैव तु ॥

निर्धारणात् ॥ ४७ ॥ दर्शनाच्च ॥ ४८ ॥

श्रुत्यादिबलीयस्त्वाच्च न बाधः ॥ ४९ ॥ अनु-

बन्धादिभ्यः प्रज्ञान्तरपृथक्त्ववदृष्टश्च तदु-

क्तम् ॥ ५० ॥ न सामान्यादप्युपलब्धेर्मृत्यु-

वन्नहि लोकापत्तिः ॥ ५१ ॥ परेण च

शब्दस्य ताद्विध्यं भूयस्त्वात्त्वनुबन्धः ॥ ५२ ॥

एकोनत्रिंशाधिकरणमारचयति—

कर्मशेषाः स्वतन्त्रा वा मनश्चित्प्रमुखोग्रयः ॥

कर्मशेषाः प्रकरणालिङ्गं त्वन्यार्थदर्शनम् ॥ ६१ ॥

उन्नेयविधिगालिङ्गादेव श्रुत्या च वाक्यतः ॥

बाध्यं प्रकरणं तस्मात्स्वतन्त्रं बह्विचिन्तनम् ॥ ६२ ॥

अग्निहस्ये कस्मिंश्चिद्वाहणे श्रूयते—“ षट्त्रिंशत् सहस्राण्यपश्येदात्मनोऽग्नीन-
कान्मनोमयान्मनश्चितः ” इति । अस्यायमर्थः—‘ पुरुषस्य शतसंवत्सरपरिमित आयुषि
षट्त्रिंशत्सहस्राणि दिनानि भवन्ति । तत्रैकैकस्मिन्दिक्से या मनोवृत्तिः, तस्या एकैकामि-
त्वेन ध्याने सति ध्यातव्या अग्रयः षट्त्रिंशत्सहस्राणि संपद्यन्ते । ते च प्रत्यगात्मस्वरूपत्वेन
ध्येयाः । एत एवार्चनीयाः । मनसा चायन्ते संपद्यन्त इति मनश्चितः । एवं—वाक्चितः,
प्राणचितः, चक्षुश्चितः—इति ते चाग्रयोऽग्निचयनप्रकरणपठितत्वात्कर्मशेषाः, न तु
स्वतन्त्रविद्यात्मकाः । ननु—लिङ्गबलात्स्वतन्त्रविद्यात्मका भविष्यन्ति । तथाहि—“तान्हे-
तानेवंविदे सर्वदा सर्वाणि भूतानि चिन्वन्त्यपि स्वपते ” इति वाक्यशेषः पठ्यते । तस्याय-
मर्थः—‘ उपासकस्य स्वपतोऽप्यग्रयो न च्छिन्नाः । स्वकीयमनोवाग्दिवृत्त्युपरमेऽपि
प्रबुद्धपुरुषमनोवागादिवृत्तीनां सर्वदा प्रवर्तमानत्वात्, अविशेषेण पुरुषमनआदिवृत्तीनाम-
मित्वेन वर्णनात् । तस्मात्—एवंविदे स्वपतेऽपि तानेतानग्नीन्सर्वदा सर्वाणि भूतानि
चिन्वन्ति,—इति । अत्रैवावजीवमग्नीनामविच्छेदेन नैरन्तर्यं प्रतीयते । तच्च विद्यास्वातन्त्र्ये
लिङ्गम् । कर्मशेषत्वे हि—कर्मणो यावज्जीवं नैरन्तर्याभावात्तच्छेषाणां मनश्चिदादीनां कथं
नैरन्तर्यं स्यात् । तच्च लिङ्गं प्रकरणाह्वयः । तस्मात्—स्वैतन्त्राः—इति चेत् । नायं
दोषः, अन्यार्थदर्शनरूपत्वेन लिङ्गस्यैतस्य दुर्बलत्वात् । तथाहि—द्विविधं लिङ्गम्—
सामर्थ्यम्, अन्यार्थदर्शनं च, इति । तत्र—विध्युद्देशगतं लिङ्गं सामर्थ्यम् । तच्च स्वात-
न्त्र्येण प्रमाणम् । अर्थवादगतं त्वन्यशेषवाक्ये दृश्यमानत्वादन्यार्थदर्शनम् । तच्च तात्पर्यरहि-
तत्वाच्च स्वातन्त्र्येण प्रमाणम् । किंतु प्रमेयैस्तावकप्रमाणान्तरे केवलमुपोद्बलकं भवति । एवं
च सत्यत्रोदाहृतैलिङ्गस्य दुर्बलत्वात्प्रकरणात्कर्मशेषा मनश्चिदादयः ॥

इति प्राप्ते, ब्रूमः—न तावदस्य शाब्दो विधिरुपलभ्यते, लिङादेरश्रवणात् ।
किं तर्हि—अर्थवादसामर्थ्यादुन्नेयो विधिः । तथा च—फलप्रतिपादकस्तावकवाक्यानां
रात्रिसन्नन्यायेनाधिकैरिसमर्पणपर्यवसानादशेषमप्येतद्वाहणं विधिरूपं भविष्यति । ततो

१ ख. 'खानलाः । क० । ग. 'खादयः । २ ख. 'नेयं वि० । ग. 'नेयं विधिना लिङ्ग० ।
३ क. 'इयत्तदा० । ४ ख. 'रमितायु० । ५ क. ये । ६ क. 'ति त इतरे चा० । ७ ख. 'रणे प० ।
८ क. 'हवत्स्व० । ९ क. ख. 'तानेना० । १० ख. 'योऽच्छि० । ग. 'योऽनवच्छि० । ११ क. ख.
अशेषेषु० । १२ क. ख. तत्र । १३ ख. स्वतन्त्रविद्यात्मकाः—इ० । १४ घ. 'यसाश्चकप्र० । १५ क.
ग. 'तस्व डु० । १६ क. ग. 'कारस० ।

विध्युद्देशगतत्वेन लिङ्गस्य प्राबल्यम् । किंच “ ते हैते ” विद्याचित एव ” इत्येव श्रुत्या कर्माङ्गत्वं व्यावर्तते तथा “ विद्यया हैवैत एव विद्विषिता भवन्ति ” इति वाक्यमपि स्वातन्त्र्य-
गमकम् । तस्मात्—श्रुतिलिङ्गवाक्यैः प्रकरणं बाधित्वा स्वतन्त्रविद्यात्मकत्वं मनश्चिदादी-
नामभ्युपगन्तव्यम् ॥

(त्रिंशे, आत्मनो देहातिरिक्तत्वाधिकरणे सूत्रे—)

एक आत्मनः शरीरे भावात् ॥ ५३ ॥ व्यति-

रेकस्तद्भावाभावित्वान्नतूपलब्धिवत् ॥ ५४ ॥

त्रिंशाधिकरणमारचयति—

आत्मा देहस्तदन्यो वा चैतन्यं मदशक्तिवत् ॥

भूतमेलनजं देहे नान्यैत्राऽऽत्मा वपुस्ततः ॥ ६३ ॥

भूतोपलब्धिभूतेभ्यो विभिन्ना विषयित्वतः ॥

सैवाऽऽत्मा भौतिकाद्देहादन्योऽसौ परलोकभाक् ॥ ६४ ॥

‘मनश्चिदादीनां कर्त्तर्यता नास्ति, किंतु पुरुषार्थत्वम्’ इत्युक्ते सति ‘कोऽसौ पुरुषः’ इति प्रसङ्गाद्विचार्यते । तदेतदधिकरणं पूर्वोत्तरयोरुभयोर्मीमांसयोः शेषभूतम्, स्वर्गमोक्षभा-
गिन आत्मनः प्रतिपाद्यत्वात् । तत्र—बौद्धा लौकायतिकाः—देह एवाऽऽत्मा—इति
मन्यन्ते । अन्वयव्यतिरेकाभ्यां चैतन्यस्य देह एवोपलम्भात् । सति हि देहे चैतन्यमुपलभ्यते,
न त्वसति । न च—चैतन्यस्य जात्यन्तरतया देहन्यतिरिक्त आत्मत्वं शङ्कनीयम्, क्रमुकना-
गवह्नीचूर्णानां संयोगान्मदशक्तिरिव देहाकारपरिणतेभ्यो भूतेभ्यो जायमानं चैतन्यं कथं
नाम जात्यन्तरं स्यात् । तस्मात्—चेतनो देह आत्मा ॥

इति प्राप्ते ब्रूमः—पृथिव्यादीनां भूतानामुपलब्धिभूतेभ्यो व्यतिरिक्ता भवितुमर्हति,
विषयित्वात्, ‘यद्यद्विषयि, तत्तद्विषयाद्यतिरिक्तं, यथा रूपाच्चक्षुः । तथासति तादृशचै-
तन्यमात्मतत्त्वं वदन्तं प्रति कथं भौतिकदेहरूपत्वमापद्येत । सत्येव देहे चैतन्यमुपलभ्यते,
नासति’ इति यावन्वयव्यतिरेकावुक्तौ, तत्र व्यतिरेकोऽसिद्धः, असत्यपि देहे परलोकगामिनाश्चि-
दात्मनः शास्त्रेणोपलम्भात् । शास्त्रस्य च प्रामाण्यं समर्थनीयम् । सत्यपि मृते देहे चैतन्या-
नुपलब्धेश्चान्वयासिद्धिः ॥

१ क. हैवैते । २ क. ‘कृत्वमाव’ । ३ क. ‘रणस्य बाधितत्वात्स्वत’ । ४ ख. ‘न्व आत्मा ।
५ क. ‘तम्, देहव्यतिरिक्तस्य स्व’ । ६ ख. ‘गित्वेनाऽऽत्म’ । ७ ख. ‘तानां ज्ञानम् । ८ क. ‘न्व-
स्याऽऽत्म ।

(एकत्रिंशे, उक्थादिधियोः शाखान्तरेऽनुवृत्त्यधिकरणे सूत्रे—)

अङ्गावबद्धास्तु न शाखासु हि प्रतिषेदम् ॥

॥ ५५ ॥ मन्त्रादिवद्वाऽविरोधः ॥ ५६ ॥

एकत्रिंशाधिकरणमारचयति—

उक्थादिधीः स्वशाखाङ्गेष्वेवान्यत्रापि वा भवेत् ॥

संनिध्यात्स्वस्वशाखाङ्गेष्वेवासौ व्यवतिष्ठते ॥ ६५ ॥

उक्थोद्गीथादिसामान्यं तत्तच्छब्दैः प्रतीयते ॥

श्रुत्या च संनिधेर्बाधस्ततोऽन्यत्रापि यात्यसौ ॥ ६६ ॥

अङ्गावबद्धोपासनेषु—उक्थशाखाख्ये कर्माङ्गपृथिव्यादिदृष्टिरैतरेयोपनिषदि श्रूयते । उक्थं तु कौषीतक्यादिशाखान्तरेष्वपि विहितम् । तत्र—‘पृथिव्यादिदृष्टिरैतरे-
यगतोक्थ एव व्यवतिष्ठते, उत—कौषीतक्यादिष्वनुवर्तते’ इति संदेहे सति संनिहितत्वा-
त्स्वशाखायामेव व्यवतिष्ठते ॥

इति प्राप्ते, ब्रूमः—उक्थशब्दस्तावन्मुख्यया वृत्त्या सर्वशाखागतमुक्थसामान्य-
माचष्टे । तत उक्थश्रुतिवशात्सर्वशाखागतोक्थशाखेष्वनुवृत्तिः प्राप्ता । श्रुतिश्च संनिधेर्बली-
यसी । तस्मात्—कचिद्विहिता धीः शाखान्तरेष्वनुगच्छति ॥

(द्वात्रिंशे वैश्वानरविद्यायां समस्तोपासनाधिकरणे सूत्रम्—)

भूम्नः क्रतुवज्ज्यायस्त्वम्,

तथा हि दर्शयति ॥ ५७ ॥

द्वात्रिंशाधिकरणमारचयति—

ध्येयो वैश्वानरांशोऽपि ध्यातव्यः कृत्स्न एव वा ॥

अंशेषूपोस्तिलफलयोरुक्तेरैस्त्यंशधीरपि ॥ ६७ ॥

उपक्रमावसानाभ्यां समस्तस्यैव चिन्तनम् ॥

अंशोपास्तिलफले स्तुत्यै प्रत्येकोपास्तनिन्दनात् ॥ ६८ ॥

वैश्वानरविद्यायां विराड्रूपवैश्वानरस्य द्युलोकसूर्यवाय्वाकाशोदकपृथिव्यो मूर्धचक्षु-
प्राणमध्यशरीरर्मूत्रस्थानपादरूपेण ध्यातव्यांशा निरूपिताः । तेषामंशानामपि प्रत्येकं
स्वातन्त्र्येणोपासनं विद्यते, उपास्तिशब्दस्य फलकथनस्य च प्रत्येकमुपलभ्यमानत्वात् ।

तथाहि—“औषमन्यव कं त्वमात्मानमुपास्ते” इति, “दिवमेव भगवो राजन्निति होवाच” इति प्रश्नोत्तराभ्यां शुलोकमात्रोपास्तिरवगम्यते । तस्मात्—“तव सुतं प्रसूतमासुतं कुले दृश्यते” इति सुतादिशब्दवाच्यानां सोमयागविशेषाणां संपात्तिः फलत्वेनावगम्यते । पुनर्यं शान्तरेषूदाहर्तव्यम् । सर्वावयवसमष्ट्युपासनं तु “तस्य ह वा एतस्याऽऽत्मना वंशानरस्य” इति वाक्यशेषे विस्पष्टं प्रतीयते । तस्मात्—व्यस्तोपासनं समस्तोपासनं चोभयं विवक्षितम् ॥

इति प्राप्ते, ब्रूमः—समस्तोपासनमेव विवक्षितम्, न तु व्यस्तोपासनम् । कुतः—उपक्रमोपसंहाराभ्यामेकवाक्यत्वावगमात् । उपक्रमे तावत् “को न आत्मा किं ब्रह्म” इति कृत्स्नमेव ब्रह्मोपास्यत्वेन विचारयितुं प्रव्रजन्तम् । उपसंहारेऽपि “तस्य ह वै”—इत्यादिना समस्तोपासनं विस्पष्टमभिधीयते । तथा च सति—अंशोपास्तिषु पृथगभ्युपगम्यमानासु वाक्यभेदः प्रसज्यते । पृथगुपास्तिफलैक्यं तु कैमुतिकन्यायेन स्तुत्यै भविष्यति । अथ—बहुपास्तिलाभाय वाक्यभेदोऽप्यभ्युपगम्यते, तदा प्रत्येकोपास्तिनिन्दावचनानि कथं समर्थयेथाः । निन्द्यन्ते हि प्रत्येकोपास्तयः । “मूर्धा ते व्यपतिष्यत्” इति शिरोमात्रोपासनं निन्द्यते । तस्मात्—समस्तोपासनमेव विवक्षितम् ॥

(त्रयस्त्रिंशे शाण्डिल्यादिविद्यानां भिन्नताधिकरणे सूत्रम्—)

नानाशब्दादिभेदात् ॥ ५८ ॥

त्रयस्त्रिंशाधिकरणमारचयति—

न भिन्ना उत भिद्यन्ते शाण्डिल्यद्वहरादयः ॥

समस्तोपासनश्रैष्ठ्याद्ब्रह्मैक्यादप्यभिन्नता ॥ ६९ ॥

कृत्स्नोपस्तिरशक्यत्वाद्गुणैर्ब्रह्म पृथक्कृतम् ॥

द्वहरादीनि भिद्यन्ते पृथक्पृथगुपक्रममात् ॥ ७० ॥

छान्दोग्ये शाण्डिल्यविद्यायां मधुविद्येत्यादयः पठिताः । तथा—शास्त्रान्तरेष्वपि । तत्र पूर्वाधिकरणन्यायेन समस्तोपासनस्य श्रेष्ठत्वात्, वेद्यस्य ब्रह्मण एकत्वाच्च सर्वासामेकविद्यात्वम् ।

इति प्राप्ते, ब्रूमः—अनन्तासु विद्यास्वेकीकरणेनानुष्ठानं तावदशक्यमिति विद्याभेदोऽभ्युपगन्तव्यः । न च—वेद्यस्य ब्रह्मण एकत्वं शङ्कनीयम्, गुणभेदेन भेदोपपत्तेः । नच—एकैकस्या विद्याया इयत्ता निश्चेतुमशक्या । प्रत्येकमुपक्रमोपसंहारयोस्तन्निश्चायकत्वात् । तस्मात्—विद्यानां नानात्वमिति ॥

१ क. ख. प्रसज्येत । २ ख. “लभित्तनं । ३ ग. समर्थानि । ४ ग. “सन्तं श्रे” । ५ क. ख. “भगवतः । ६ क. “ग्रे दहरविद्याशाण्डिल्यविद्यामधु” । ७ ग. “छातुं ता” ।

(चतुर्विंशे, अहंग्रहविद्यायां विकल्पनियमाधिकरणे सूत्रम्—)

विकल्पोऽविशिष्टफलत्वात् ॥ ५९ ॥

चतुर्विंशाधिकरणमारचयति—

अहंग्रहेष्वनियमो विकल्पनियमोऽथवा ॥

नियामकस्याभावेन याथाकाम्यं प्रतीयताम् ॥ ७१ ॥

ईशसाक्षात्कृतेस्त्वेकविद्यैव प्रसिद्धितः ॥

अन्यानर्थक्यविक्षेपौ विकल्पस्य नियामकौ ॥ ७२ ॥

द्विविधान्युपासनानि—अहंग्रहाणि, प्रतीकानि चेति । आत्मनः सर्गुणत्वोपासनेष्वहंग्रहस्य चतुर्थाध्याये वक्ष्यमाणत्वात्तान्यहंग्रहाणि । अनात्मवस्तुनि देवतादृष्ट्या संस्कृत्योपास्यमानानि प्रतीकानि । तत्र—अहंग्रहेषु शाण्डिल्यविद्याद्युपासनेषु, एकं 'द्वे बहूनि चोपासनानि याथाकाम्येनानुष्ठेयानि, विकल्पस्य नियामकाभावात् । न हि 'शाण्डिल्योपासनं दहरोपासनमन्यद्वा, एकमेवानुष्ठेयं नेतरत्' इति विकल्पनियमे किञ्चित्कारणमस्ति । तस्मात्—याथाकाम्यम् ॥

इति प्राप्ते, ब्रूमः—अन्यानर्थक्यं तावदेकं नियामकम् । तथा हि—ईश्वरसाक्षात्कार उपासनस्य प्रयोजनम् । तच्चैकेनैवोपासनेन सिध्यति, तत्रान्योपासनवैयर्थ्यम् । किञ्च—उपासनेषु न प्रमाणजन्यः साक्षात्कारः । किं तर्हि निरन्तरभावनया ध्येयतादात्म्याभिमानः । स चाभिमान एकमुपासनमनुष्ठाय तत्परित्यज्यान्यत्र प्रवर्तमानस्य पुरुषस्य चित्तविक्षेपात्कथं नाम दृढं भवेत् । तस्मात्—आनर्थक्यविक्षेपयोर्नियामकत्वाद्विकल्पो नियम्यते ॥

(पञ्चविंशे लौकिकप्रतीकेषु याथाकाम्याधिकरणे सूत्रम्—)

काम्यास्तु यथाकामं समुच्चीये-

रन्न वा पूर्वहेत्वभावात् ॥ ६० ॥

पञ्चविंशाधिकरणमारचयति—

प्रतीकेषु विकल्पः स्याद्याथाकाम्येन वा मतिः ॥

अहंग्रहेष्विवैतेषु साक्षात्कृत्यै विकल्पनम् ॥ ७३ ॥

देवो भूत्वेतिवन्नात्र काचित्साक्षात्कृतौ मितिः ॥

याथाकाम्यमतोऽमीषां समुच्चयविकल्पयोः ॥ ७४ ॥

प्रतीकोपासनेषु पूर्वाधिकरणन्यायः ॥

इति प्राप्ते, ब्रूमः—अस्त्यत्र महद्वैषम्यम् । “ देवो भूत्वा देवानप्येति ” इति ‘ जीवन्नेव भावनाप्रकर्षवशादेवसाक्षात्कारं प्राप्य मृतो देवत्वमुपैति ’ इति यथाऽहंप्रहेष्ववगम्यते, न तथा प्रतीकेषु साक्षात्कारफलत्वे किञ्चिन्मानमस्ति । साक्षात्कारफलत्वभावे च तत्र तत्र प्रोक्ता भोग्यवस्तुप्राप्तयः फलत्वेनाभ्युपगन्तव्याः । तथा च सति भिन्नफलत्वान्नान्यनर्थक्यम् । विक्षेपशङ्का तु दूरापेता, एकं प्रतीकं केषुचित्क्षणेष्वाप्तस्य क्षणान्तरे प्रतीकान्तरोपासने पूर्वोपास्तिजन्यस्यापूर्वस्याविनाशात् । तस्मात्—विकल्पेनैकमेव वा, बहूनि समुचित्य वा, याथाकाम्येन प्रतीकमुपासितव्यम् ॥

(षट्त्रिंशे कर्माङ्गप्रतीकेषु याथाकाम्याधिकरणे सूत्राणि—)

अङ्गेषु यथाश्रयभावः ॥ ६१ ॥ शिष्टेष्व ॥ ६२ ॥

समाहारात् ॥ ६३ ॥ गुणसाधारण्यश्रुतेश्च ॥ ६४ ॥

न वा तत्सहभावाश्रुतेः ॥ ६५ ॥ दर्शनाच्च ॥ ६६ ॥

षट्त्रिंशाधिकरणमारचयति—

समुच्चयोऽङ्गबद्धेषु याथाकाम्येन वा मतिः ॥

समुच्चितत्वादङ्गानां तद्वद्धेषु समुच्चयः ॥ ७५ ॥

ग्रहं गृहीत्वा स्तोत्रस्याऽऽरम्भ इत्यादिवन्नहि ॥

भूयते सहभावोऽत्र याथाकाम्यं ततो भवेत् ॥ ७६ ॥

द्विविधानि प्रतीकानि—लौकिकानि, कर्माङ्गानि च । तत्र लौकिकेषु प्रतीकेषु निर्णयः पूर्वोक्तः । अत्र कर्माङ्गेषु समुच्चययाथाकाम्ये विचार्यते । तत्र कर्माणि कर्माङ्गानि समुचित्यैवानुष्ठेयतया प्रयोगविधिप्रापितानि । तथो चाङ्गतन्त्रत्वादङ्गावबद्धोपासनानामपि समुच्चयनियमः ॥

इति प्राप्ते, ब्रूमः—“ ग्रहं वा गृहीत्वा चमसं वोच्चीय स्तोत्रमुपाकुर्यात्स्तुतमनुशंसति ” इत्यादौ यथा ग्रहस्तोत्रशंसनादीनां नियतः पौर्वापर्येण सहभावः श्रुतः । न तपोपासनेषु श्रूयते । तस्मात्—विकल्पसमुच्चययोर्याथाकाम्यम् ॥

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां वैया-
सिकन्यायमालायां तृतीयाध्यायस्य तृतीयः पादः ॥ ३ ॥

	अत्र पादे	आदितः
अधिकरणानि	३६	१३७
सूत्राणि	६६	४२६

(अथ तृतीयाध्यायस्य चतुर्थः पादः)

(प्रथमे पुरुषार्थाधिकरणे—आत्मज्ञानस्य स्वतन्त्रताधिकरणे सूत्राणि—)

पुरुषार्थोऽतः शब्दादिति बादरायणः ॥ १ ॥

शेषत्वात्पुरुषार्थवादो यथाऽन्येष्विति जैमिनिः

॥ २ ॥ आचारदर्शनात् ॥ ३ ॥ तच्छ्रुतेः ॥ ४ ॥

समन्वारम्भणात् ॥ ५ ॥ तद्वतो विधानात्

॥ ६ ॥ नियमाच्च ॥ ७ ॥ अधिकोपदेशाच्च

बादरायणस्यैवं तद्दर्शनात् ॥ ८ ॥ तुल्यं तु

दर्शनम् ॥ ९ ॥ असार्वत्रिकी ॥ १० ॥ वि-

भागः शतवत् ॥ ११ ॥ अध्ययनमात्रवतः

॥ १२ ॥ नाविशेषात् ॥ १३ ॥ स्तुतयेऽनुम-

तिर्वा ॥ १४ ॥ कामकारेण चैके ॥ १५ ॥ उपमर्दं

च ॥ १६ ॥ ऊर्ध्वरेतःसु च शब्दे हि ॥ १७ ॥

तृतीयाध्यायस्य चतुर्थपादे प्रथमाधिकरणमारचयति—

कृत्वर्थमात्मविज्ञानं स्वतन्त्रं वाऽऽत्मनो यतः ॥

देहातिरेकमज्ञात्वा न कुर्यात्कतुगं ततः ॥ १ ॥

नाद्वैतधीः कर्महेतुर्हन्ति प्रत्युत कर्म सा ॥

आचारो लोकसंग्राही स्वतन्त्रा ब्रह्मधीस्ततः ॥ २ ॥

आत्मनो देहादिव्यतिरेकज्ञानमन्तरेण परलोकगामित्वाभिध्याज्योतिष्टोमादिप्रवृत्तिरेव
न स्यादिति केतुषु प्रवर्तकत्वेनौपनिषदमात्मतत्त्वज्ञानं कर्माङ्गम् ॥

इति प्राप्ते ब्रूमः—द्विविधं देहव्यतिरिक्तात्मज्ञानम्—परलोकगामिकैर्त्रात्मविज्ञानमेकम्, द्वितीयं ब्रह्मात्मतत्त्वज्ञानं चेति । तत्रै—कर्त्रात्मज्ञानस्य प्रवर्तकत्वेऽपि नाद्वैतब्रह्मतत्त्वज्ञानं प्रवर्तकम् । प्रत्युत—क्रियाकारकफलनिषेधेन निवर्तकमेव । ननु तत्त्वविदामपि जनकादीनां कर्मप्रवृत्तिलक्षण आचारो दृश्यते । बाढम् । लोकसंग्रहार्थमयमाचारः स्यात् । यदि तत्त्वविदामपि मुक्तये कर्माण्यनुष्ठेयानि स्युः, कथं तर्हि प्रजादिवैयर्थ्यश्रुतिरुपपद्यते । “किं प्रजया करिष्यामो *येषां नोऽयमात्माऽयं लोकः” इति—आत्मतत्त्वस्वरूपस्य लोकस्यापरोक्षत्वे सत्यनात्मलोकसाधनभूतायाः प्रजाया वैयर्थ्यं श्रूयते । एवं “किमर्था वयमध्येष्यामहे, किमर्था वयं यक्ष्यामहे” इत्याद्युदाहरणीयम् । तस्मात्—आत्मतत्त्वज्ञानं स्वतन्त्रं पुरुषार्थसाधनम् । न तु कर्माङ्गम् ॥

(द्वितीये परामर्शाधिकरणे—संन्यासिन एव ब्रह्मनिष्ठताधिकरणे सूत्राणि—)

परामर्शं जैमिनिरचोदना चापधत्ति हि

॥ १८ ॥ अनुष्ठेयं बादरायणः साम्यश्रु-

तेः ॥ १९ ॥ विधिर्वा धारणवत् ॥ २० ॥

द्वितीयाधिकरणस्य प्रथमवर्णकमारचयति—

नास्त्यूर्ध्वरेताः किंवाऽस्ति नास्त्यसावविधानतः ॥

वीरिघातो विधेः क्लृप्तावन्धपङ्गवादिर्गा स्मृतिः ॥ ३ ॥

अस्त्यपूर्वविधेः क्लृप्तेर्वीरहाऽनाग्निको गृही ॥

अन्धादेः पृथगुक्तत्वात्स्वस्थानां श्रूयते विधिः ॥ ४ ॥

पूर्वाधिकरणे—स्वतन्त्रमात्मविज्ञानम्—इत्युक्तम् । तस्य चाऽऽत्मविज्ञानस्योर्ध्वरेतः स्वाश्रमेषु सुलभत्वादाश्रमसद्भावाश्चिन्त्यते । तत्र—नास्त्यूर्ध्वरेताः—इति प्राप्तम् । कृतः—विध्यभावात् । छान्दोग्ये—“त्रयो धर्मस्कन्धाः । यज्ञोऽध्ययनं दानमिति प्रथमः, तप एव द्वितीयः, ब्रह्मचार्याचार्यकुलवासी तृतीयः” इत्यत्र यज्ञाद्युपलक्षित-

* ‘येषां नोऽस्माकमयमपरोक्षः सन्नात्माऽयं लोकः प्रत्यक्षं फलम्, ते वयं किं प्रजया करिष्यामः इति । निश्चित्याग्निहोत्रादि न हतवन्त इत्यर्थः—इति रत्नप्रभा ॥

१ क. ‘मिजीवात्मज्ञा’ । २ क. ‘त्र—जीवात्म’ । ३ क. ‘फलंनिव’ । ४ क. ‘हाथोऽय’
५ क. ‘पथेत् “किं । ६ क. ‘त्वक्’ । ७ ग. यक्ष्यामः । ८ क. ग. ‘रहातो । ९ क. ‘दिका स्मृ’ ।
१० क. क. ग. क्लृप्ते वीर’ ।

गार्हस्थ्यस्य, तपःशब्दलक्षितवानप्रस्थत्वस्य, नैष्ठिकब्रह्मचर्यस्य, परामर्शमात्रं गम्यते, न तु विधिरुपलभ्यते । न च—अपूर्वार्थत्वेन विधिः कल्पयितुं शक्यः, “वीरहा वा एष देवानां योऽभिमुद्वासयते” इत्यग्न्युद्वासनलक्षितस्य गार्हस्थ्यपरित्यागस्य निन्दितत्वात् । “चत्वार आश्रमाः”—इति स्मृतिस्तु गार्हस्थ्यधर्मानधिकृतान्धपङ्कजवादिविषया भविष्यति । न ह्यन्धस्याऽऽज्यावेक्षणोपेते कर्मण्यधिकारोऽस्ति । नापि पङ्कोर्विष्णुक्रमानुपेते कर्मण्यधिकारः । तस्मात्—चक्षुरादिपाटवयुक्तस्याऽऽत्मज्ञानोपयुक्त ऊर्ध्वरेता आश्रमो नास्ति ॥

इति प्राप्ते ब्रूमः—अस्त्यूर्ध्वरेता आश्रमः । विध्यश्रवणेऽप्यपूर्वार्थत्वेन विधेः कल्पयितुं शक्यत्वात् । न च—वीरघातदोषः, उत्सन्नाग्निगृहस्थविषयत्वाद्बीरहत्यायाः । यत्तु—अन्धादिविषयत्वं स्मृतेरुक्तम् । तदसत्, “अथ पुनरध्वनीं व्रती वा, स्नातकोऽस्नातको वा, *उत्सन्नाग्निरनभिको वा” यदहरेव विरजेत्, तदहरेव प्रव्रजेत्” इति गार्हस्थ्यानधिकृतानां पृथक्संन्यासविधानात् । न च—चक्षुरादिपाटववतामाश्रमान्तरविधिः कल्पनीयः, जाबालश्रुतौ प्रत्यक्षविध्युपलम्भात् । “ब्रह्मचर्यं समाप्य गृही भवेत्, गृहाद्वनी भूत्वा प्रव्रजेत्” इति । तस्मात्—अस्त्याश्रमान्तरम् ॥

द्वितीयवर्णकमारचयति—

लोककाम्याश्रमी ब्रह्मनिष्ठामर्हति वा न वा ॥

यथावकाशं ब्रह्मैष ज्ञातुमर्हत्यवारणात् ॥ ५ ॥

अनन्यचित्तता ब्रह्मनिष्ठाऽसौ कर्मठे कथम् ॥

कर्मत्यागी ततो ब्रह्मनिष्ठामर्हति नेतरः ॥ ६ ॥

“अयो धर्मस्कन्धाः” इत्यत्राऽऽश्रमानधिकृत्य “सर्व एते पुण्यलोका भवन्ति” इत्याश्रमानुष्ठायिनां पुण्यलोकमभिधाय “ब्रह्मसंस्थोऽमृतत्वमेति” । इति मोक्षसाधनत्वेन ब्रह्मनिष्ठा प्रतिपाद्यते । सेयं ब्रह्मनिष्ठा पुण्यलोककामिन आश्रमिणोऽपि संभाव्यते । आश्रमकर्माण्यनुष्ठाय यथावकाशं ब्रह्मनिष्ठार्योः सुकरत्वात् । नहि ‘लोककामी ब्रह्म न जानीयात्’ इति निषेधोऽस्ति । तस्मात्—अस्ति सर्वस्याऽऽश्रमिणो ब्रह्मनिष्ठा ॥

इति प्राप्ते ब्रूमः—ब्रह्मनिष्ठा नाम सर्वव्यापारपरित्यागेनानन्यचित्ततया ब्रह्मणि समाप्तिः । न चासौ कर्मशूरे संभवति, कर्मानुष्ठानत्याग्योः परस्परं विरोधात् । तस्मात्—कर्मत्यागिन एव ब्रह्मनिष्ठा ॥

* उत्सन्नाग्निभार्यामरणेन नष्टाग्निः । अनग्निः पूर्वमेवाग्निपरिग्रहरहितः ।

१ ग. इत्युद्वा° । २ क. °कस्योर्ध्व° । ३ ग. उच्छिन्नता° । ४ क. ख. ब्रह्मैव । ५ क. कर्मठः । ६ ग. °भिधीयते “ब्र° । ७ क. °याः कर्तुं सु° । ८ क. °नतस्याग°

(तृतीये रसतमत्वादीनां ध्येयत्वाधिकरणे सूत्रे—)

स्तुतिमात्रमुपादानादिति चेन्नापूर्व-

त्वात् ॥२१॥ भावशब्दाच्च ॥२२॥

तृतीयाधिकरणमारचयति—

स्तोत्रं रसतमत्वादि ध्येयं वा गुणवर्णनात् ॥

जुहूरादित्य इत्यादाविष कर्माङ्गसंस्तुतिः ॥ ७ ॥

भिन्नप्रकरणस्थत्वान्नाङ्गविध्येकवाक्यता ॥

उपासीतेतिविध्युक्तेर्ध्येयं रसतमादिकम् ॥ ८ ॥

उद्गीथावयवस्योक्तारस्य रसतमत्वादयो गुणाः श्रूयन्ते—“ स एष रसानां रसतमः परमः” इत्यादिना । तद्रसतमत्वादिकर्मोक्तारस्य स्तुतिः, न तु ध्यातव्यम् । यथा “ इयमेव जुहूरादित्यः, कूर्मः स्वर्लोकः, ” इत्यादौ कर्माङ्गभूतानां जुह्वादीनामादित्या*दिरूपेण स्तुतिः, तथा रसतमत्वादिगुणैरुक्तारस्य स्तुतिः ॥

इति प्राप्ते, ब्रूमः—विषमो दृष्टान्तः । ‘ जुहूरादित्यः ’ इत्यादिकं जुहूविधिप्रकरणे पठितत्वात्स्तोत्रमस्तु, रसतमत्वादिकं तूपनिषदि पठितत्वेन कर्मप्रकरणपठितोद्गीथविधिवाक्येनैकवाक्यत्वाभावाच्च स्तावकम् । किंतु “ ओमित्येतदक्षरमुद्गीथमुपासीत ” इति संनिहितेन विधिनैकवाक्यत्वाद्रसतमत्वादिकं ध्यातव्यम् ॥

(चतुर्थे, आख्यानस्य विद्यास्तुत्यर्थताधिकरणे सूत्रे—)

पारिप्लवार्था इति चेन्न विशेषितत्वात् ॥ २३ ॥

तथा चैकवाक्यतोपबन्धात् ॥ २४ ॥

चतुर्थाधिकरणमारचयति—

पारिप्लवार्थमाख्यानं किंवा विद्यास्तुतिस्तुतेः ॥

ज्यायोऽनुष्ठानशेषत्वं तेन पारिप्लवार्थता ॥ ९ ॥

मनुर्वैवस्वतो राजेत्येवं तत्र विशेषणात् ॥

अत्र विद्यैकवाक्यत्वमावाद्भिद्यास्तुतिर्मवेत् ॥ १० ॥

* भाष्यकृता तु “ इयमेव पृथिवी जुहूः, आदित्यः कूर्मः, स्वर्लोक आहवनीयः ” इति पठितम् । रत्नप्रभायां ‘ जुहूरियमेव पृथिवीति, स्तूयते । कूर्मश्च नयनगतः सन्नादित्य इति, आहवनीयोऽग्निः, स्वर्गलोक इति वस्तुतिरेवेत्यर्थः । ’ इति व्याख्यातम् ॥

१ क. ‘तमाद’ । २ क. ग. स्वर्गो लोकः । ३ क. ग. ‘ताया जुहू आदि’ । ४ क. ‘तिश्रुतेः’

५ क. तत्र ।

“अथ ह याज्ञवल्क्यस्य द्वे भार्ये बभूवतुः” — “जनको ह वैदेह आसांषक्रे”
इत्यादिकमुपनिषदि श्रूयमाणमाख्यानं पारिप्लवार्थं भवितुमर्हति । अश्वमेधयागे रात्रिषु राजानं
सकृदुन्ममुपवेश्य तस्याग्रे वैदिकान्युपाख्यानान्यध्वर्युणा वक्तव्यानि । तदिदं पारिप्लवाख्यं
कर्म ’ “ पारिप्लवमाचक्षीत ” इति वाक्येन विहितम् । तदर्थत्वे सत्यौपनिषदाख्यानान्यनु-
ष्ठानायोपयुज्येरन् । ज्यायोऽनुष्ठानं विद्यास्तुतेः । तस्मात्पारिप्लवार्थम् ॥

इति प्राप्ते, ब्रूमः—प्रथमेऽहनि—‘मनुर्वैवस्वतो राजा,’ द्वितीयेऽहनि—‘यमो
वैवस्वतो राजा,’ इत्याद्याख्यानानां पारिप्लवार्थानां विशेषितत्वादौपनिषदानामाख्यानानां
तच्छेषत्वं न संभवति । संनिहितविद्यास्तावकत्वे तु विद्यावाक्यैरेकवाक्यता लक्ष्यते ।
तस्मात्—विद्यास्तावकमाख्यानम् ॥

(पञ्चमे, आत्मज्ञानस्य कर्मानपेक्षत्वाधिकरणे सूत्रम्—)

अत एव चाग्नीन्धनायनपेक्षा ॥ २५ ॥

पञ्चमाधिकरणमारचयति—

आत्मबोधः फले कर्मापेक्षो नो वा, ह्यपेक्षते ॥

अङ्गिनोऽङ्गेष्वपेक्षायाः प्रयाजादिषु दर्शनात् ॥ ११ ॥

अविद्यातमसोर्ध्वस्तौ वृष्टं हि ज्ञानदीपयोः ॥

नैरपेक्ष्यं ततोऽत्रापि विद्या कर्मानपेक्षिणी ॥ १२ ॥

विमतो ब्रह्मतत्त्वावबोधः स्वफलप्रदाने स्वाङ्गभूतकर्मापेक्षः, अङ्गित्वात्, प्रयाजापेक्षदर्श-
पूर्णमासवत् । यद्यपि प्रथमाधिकरणे विद्यायाः स्वतन्त्रपुरुषार्थत्वप्रतिपादनेन कर्माङ्गत्वं
निवारितम् । तथाऽप्यङ्गित्वं न निवारितम् । अतो नासिद्धो हेतुः । अतः कर्माङ्गापेक्षो
बोधः ॥

इति प्राप्ते, ब्रूमः—पिमतं ब्रह्मज्ञानं स्वविरोधिनिर्वैत्यनिवर्तनेऽन्यापेक्षं न भवति,
प्रकाशत्वात्, दीपवत्, घटज्ञानवच्च । यत्तु—अङ्गित्वमुक्तम् । तत्र कर्मणः कीदृशमैङ्गत्व-
मभिप्रेतम्—किं प्रयाजादिवत्फलोपकार्यङ्गत्वम्, उत—अवघातादिवत्स्वरूपोपकार्यङ्गत्वम् ।
नाऽऽद्यः, मुक्तेः कर्मजन्यत्वेनानित्यत्वप्रसक्तैः । द्वितीये—साध्यविकलो दृष्टान्तः, अव-
घातादौ प्रयाजादीनां स्वरूपोपकार्यङ्गत्वाभावात् । तस्मात्—उत्पन्ना विद्या स्वफलेर्दाने
कर्माणि नापेक्षते ॥

१ क. ‘वच्छ्रूय’ । २ क. ‘मेधे या’ । ३ ग. ‘मं “ परि’ । ४ ख. ‘वक्षते’ इ° । ५ क.
ह्याधिकानां । ६ ख. लभ्यते । ७ क. ‘तोऽयं ब्र’ । ८ ख. ‘ने सर्वाङ्ग’ । ९ क. ‘तो न सि’ ।
१० क. ख. ‘मापे’ । ११ क. ‘वर्तनापे’ । १२ क. ग. ‘मङ्गित्वं’ । १३ क. ‘प्रसङ्गात्’ । द्वि° ।
१४ ग. ‘दानक’ ।

(षष्ठे ज्ञानोत्पत्तौ यज्ञशमदमाद्यपेक्षाधिकरणे सूत्रे—)

सर्वापेक्षा च यज्ञादिश्रुतेरश्ववत् ॥ २६ ॥
शमदमाद्युपेतः स्यात्, तथाऽपि तु तद्विधे-
स्तदङ्गन्तया तेषामवश्यानुष्ठेयत्वात् ॥ २७ ॥

षष्ठाधिकरणमारचयति—

उत्पत्तावनपेक्षेयमुत कर्माण्यपेक्षते ॥
फले यथाऽनपेक्षैवमुत्पत्तावनपेक्षता ॥ १३ ॥
यज्ञशान्त्यादिसापेक्षं विद्याजन्म श्रुतिद्वयात् ॥
हलेऽनपेक्षितोऽप्यश्वो रथे यद्वदपेक्ष्यते ॥ १४ ॥

ब्रह्मविद्या स्वफले यथा कर्माणि नापेक्षते, तथा स्वोत्पत्तावपि । अन्यथा—क्वचिदपेक्षते, क्वचिन्नापेक्षते—इत्यर्धनरतीयन्यायः प्रसज्येत ॥

इति प्राप्ते, ब्रूमः—नार्धनरतीयत्वं दोषोऽत्रास्ति, योग्यतावशेनैकस्यैव कार्यविशेषे-
ष्वपेक्षानपेक्षयोरुपपत्तेः । यथा लाङ्गलवहनेऽनपेक्षितोऽप्यश्वो रथवहनेऽपेक्ष्यते, तद्वत् । न
च विद्यायाः स्वोत्पत्तौ कर्मापेक्षायां प्रमाणाभावः, “तमेतं वेदानुवचनेन ब्राह्मणा विविदि-
षन्ति यज्ञेन दानेन तपसाऽनाशकेन”, इति प्रवृत्तिरूपाणां वेदानुवचमादीनां विविदिषोत्पा-
दनद्वारा बहिरङ्गसाधनत्वावगमात् । “शान्तो दान्त उपरतस्तिष्ठुः समाहितो भूत्वाऽऽत्म-
न्येवाऽऽत्मानं पश्यति” इति निवृत्तिरूपाणां शमदमादीनां विद्योत्पत्तिकालेऽप्यनुवर्तमानत-
याऽन्तरङ्गसाधनत्वावगमात् । तस्मात्—यज्ञादीनि शमादीनि च विद्या स्वोत्पत्तावपेक्षते ॥

(सप्तमे, आपदि सर्वान्नभोजनानुज्ञाधिकरणे सूत्राणि—)

सर्वान्नानुमतिश्च प्राणात्यये तद्दर्शनात् ॥ २८ ॥
अबाधाच्च ॥ २९ ॥ अपि च स्मर्यते ॥ ३० ॥
शब्दश्चातोऽकामकारे ॥ ३१ ॥

सप्तमाधिकरणमारचयति—

सर्वाशनविधिः प्राणविदोऽनुज्ञास्थवाऽऽपदि ॥
अपूर्वत्वेन सर्वान्नमुक्तिर्ध्यातुर्विधीयते ॥ १५ ॥

श्वाद्यन्नभोजनाशक्तेः शास्त्राच्चाभोज्यवारणात् ॥

‘आपदि प्राणरक्षार्थमेवानुज्ञायतेऽखिलम् ॥ १६ ॥

प्राणविद्यायां श्रूयते—“न ह वा एवंविदि किंचनानन्नं भवति” इति । ‘प्राणोपासकेन भोक्तुमयोग्यं न किंचिदस्ति’ इत्यर्थः । तत्र सर्वान्नभोजनस्य मानान्तरेणाप्राप्तत्वात्प्राणोपासकस्य तद्विधीयते ॥

इति प्राप्ते, ब्रूमः—“यदिदं किंचाऽऽश्रम्य आर्कामभ्य आर्काटपतङ्गेभ्यः, तत्तेऽन्नम्” इति श्वादि भोज्यमन्नमुपासकस्य भोज्यतया विधेयम्, न च तद्विधातुं शक्यम्, यतो भक्ष्याभक्ष्यविभागशास्त्रं सर्वान्नाशनविधौ बाध्येत । तस्मात्—आपदि यावता प्राणरक्षा भवति तावन्मात्रं निषिद्धान्नमप्यनुज्ञायते । अत एव चाक्रायणो मुनिः प्राणात्यये प्राप्ते पर्युषितान्गजतत्पालकोच्छिष्टान्कुलमापान्भक्षयित्वा शुद्रभाण्डस्थमुदकं न पपौ, तत्रोभयत्र कारणं चावोचत्—“न वा अजीविष्यमिमान्मवाद्न” इति, “कामो म उदपानम्” इति च । तस्मात्—आपदि सर्वान्नभक्षणमभ्यनुज्ञातम् ॥

(अष्टमे यज्ञादीनामाश्रमविद्योभयहेतुत्वाधिकरणे सूत्राणि —)

विहितत्वाच्चाऽऽश्रमकर्मापि ॥ ३२ ॥ सहकारित्वेन

च ॥ ३३ ॥ सर्वथाऽपि त एवोभयलिङ्गात् ॥

॥ ३४ ॥ अनभिभवं च दर्शयति ॥ ३५ ॥

अष्टमाधिकरणमारचयति—

विद्यार्थमाश्रमार्थं च द्विः प्रयोगोऽथवा सकृत् ।

प्रयोजनविभेदेन प्रयोगोऽपि विभिद्यते ॥ १७ ॥

श्रान्द्वार्थभुक्त्या तृप्तिः स्याद्विद्यार्थेनाऽऽश्रमस्तथा ।

अनित्यनित्यसंयोग उक्तिभ्यां खादिरे मतः ॥ १८ ॥

यानि यज्ञादीनि विद्याहेतुत्वेन विविदिषावाक्ये विहितानि, तान्येवाऽऽश्रमधर्मत्वेन पूर्वकाण्डे विहितानि । तेषां प्रयोजनद्वैविध्याद्विरुद्धानम् ॥

इति प्राप्ते, ब्रूमः—यथा श्रान्दार्थभोजनेन तृप्तिर्नान्तरायकतया सिध्यति, तथा विद्यार्थमनुष्ठितैः कर्मभिराश्रमधर्मः सिध्यति । न च—विद्याहेतूनां काम्यत्वात्, आश्र-

१ क. ‘छाद्राज्यत्वत्वा’ । ग. ‘छाच्चाभोज्यवारणम् ॥ आ’ । २ ख. ‘ते जल’ । ३ क. ‘किंचिन्नानां’ ॥ ४ क. ख. ‘वर्णवि’ । ५ क. ग. ‘मभ्यनु’ । ६ ख. ‘मन्नत्वा’ । ७ क. ‘दक्षिण’ । ८ ग. ‘न्नम्’ । ९ क. ‘श्रान्दार्थ’ ।

मधर्माणां च नित्यत्वात्सकृत्प्रयोगे नित्यानित्यसंयोगविरोधः— इति वाच्यम् । वचनद्वय-
बलेनैकस्य कर्मण आकारद्वयोपपत्तेः । यथा—“खादिरो यूषो भवति, खादिरं वीर्यकामस्य
यूपं कुर्वीत” इत्यत्र वचनद्वयबलेनैकस्य नित्यत्वं काम्यत्वं च तद्वत् । तस्मात्—
उभयविधानां यज्ञादीनां सकृदेव प्रयोगः ॥

(नवमे, अनाश्रमिणोऽपि ब्रह्मज्ञानाधिकरणे सूत्राणि—)

अन्तरा चापि तु तद्वृष्टेः ॥ ३६ ॥ अपि च

स्मर्यते ॥ ३७ ॥ विशेषानुग्रहश्च ॥ ३८ ॥

अतस्त्विदं गज्ज्यायो लिङ्गाच्च ॥ ३९ ॥

वचमाधिकरणमारचयति—

नास्त्यनाश्रमिणो ज्ञानमस्ति वा नैवं विद्यते ॥

धीशुद्धयर्थाश्रमित्वस्य ज्ञानहेतोरभावतः ॥ १९ ॥

अस्त्येव सर्वसंबन्धिजपादेश्चित्तशुद्धितः ॥

श्रुता हि विद्या रैकादेराश्रमे त्वतिशुद्धता ॥ २० ॥

पूर्वमाश्रमं परिसमाप्य केनापि कारणेनोत्तरमाश्रममप्रतिपन्नोऽनाश्रमी । स्नातकविधुरादिः ।
तस्य तत्त्वज्ञानं न संभाव्यते, बुद्धिशुद्धिहेतोरश्रमित्वस्याभावात् ॥

इति प्राप्ते, ब्रूमः—संभवत्यनाश्रमिणोऽपि ज्ञानम् । आश्रमनिरपेक्षस्य जपादेर्बु-
द्धिशुद्धिहेतुत्वात् ।

जप्येनैव तु संसिष्येद्ब्राह्मणो नात्र संशयः ” इति स्मृतेः ।

श्रुतश्च संवर्गविद्यायामधिकारोऽनाश्रमिणो विवाहार्थिनो रैकस्य । एवमाश्रमरहिताः
गार्ग्यादय उदाहार्याः । न च—एवं सत्याश्रमवैयर्थ्यम्, शुद्धयतिशयहेतुत्वात् ।
तस्मात्—अनाश्रमिणोऽपि संभवत्येव ज्ञानम् ॥

(दशमे, आश्रमाणामवरोहनिराकरणाधिकरणे सूत्रम्—)

तद्भूतस्य नातद्भावो जैमिनेरपि

नियमातद्रूपाभावेभ्यः ॥ ४० ॥

दशमाधिकरणमारचयति—

१ ख. न च । २ ख. हेतुर । ३ ख. अस्त्यनाश्रमसं । ४ क. देनाश्रमे त्वेति शुद्धताम् ॥
५ । ६ क. ख. श्रमस्या । ६ क. ख. श्रुतिश्च । ७. श्रुतेश्च । ८ क. शयार्थत्वा ।

अवरोहोऽस्त्याश्रमाणां न वा, रागात्स विद्यते ॥

पूर्वधर्मश्रद्धया वा यथाऽऽरोहस्तथैच्छिकः ॥ २१ ॥

रागस्यातिनिषिद्धत्वाद्विहितस्यैव धर्मतः ॥

आरोहनियमोक्त्यादेर्नावरोहोऽस्त्यशास्त्रतः ॥ २२ ॥

“ब्रह्मचर्यं समाप्य गृही भवेत्, गृहाद्वनी भूत्वा प्रव्रजेत्” इत्याश्रमाणामारोहो यथेच्छाधीनो भवति, तथा ‘पारिव्राज्याद्वनस्थः’ इत्याद्यवरोहोऽपि कचिद्वागवशात्, कचित्पूर्वाश्रमधर्मश्रद्धावशाच्च युक्तः ॥

इति प्राप्ते, ब्रूमः—रागस्तावन्मिथ्याज्ञानमूलत्वादतिनिषिद्धः । न च पूर्वाश्रमधर्मे श्रद्धा युज्यते, उत्तराश्रमिणं प्रत्यविहितत्वेन धर्मत्वाभावात् । न हि—यो येनानुष्ठातुं शक्यते श्रद्धीयते च स तस्य धर्मो भवति । किं तर्हि—यो यं प्रति ब्रिहितः, स तस्य धर्मः । किंच “ततो न पुनरेयात्” इत्यवरोहनिषेधेनाऽऽरोहो नियम्यते । न चाऽऽरोहवदवरोहेऽपि शिष्टाचारो विद्यते । तस्मात्—नास्त्यवरोहः ॥

(एकादशे, ऊर्ध्वरेतसः पातित्ये प्रायश्चित्ताधिकरणे—)

नचाऽऽधिकारिकमपि पतनानुमाना-

त्तदयोगात् ॥ ४१ ॥ उपपूर्वमपि

त्वेके भावमशनवत्तदुक्तम् ॥ ४२ ॥

एकादशाधिकरणमारचयति—

अष्टोर्ध्वरेतसो नास्ति प्रायश्चित्तमथास्ति वा ॥

अदर्शनोक्तेनास्त्येदं व्रतिनो गर्दभः पशुः ॥ २३ ॥

उपपातकमेवैतद्व्रतिनो मधुमांसवत् ॥

प्रायश्चित्ताच्च संस्काराच्छुद्धिर्यत्नपरं वचः ॥ २४ ॥

नैष्ठिकब्रह्मचर्यादूर्ध्वरेतस्त्वं प्राप्तस्य पुनः स्त्रीसङ्गेन अष्टस्य प्रायश्चित्तं नास्ति ।

“आरूढो नैष्ठिकं धर्मं यस्तु प्रच्यवते पुनः ।

प्रायश्चित्तं न पश्यामि येन शुध्येत्स आत्महा”

इति प्रायश्चित्तादर्शनवचनात् । “अथ यो ब्रह्मचारी स्त्रीमुपेयात्, स गर्दभं पशु-मालभेत्” इत्यस्ति प्रायश्चित्तम्—इत्युच्यते । तन्न, तस्यै व्रतिविषयत्वात् । उप-

कुर्वाणकाख्यो यो वेदाध्ययनाङ्गत्वेन ब्रह्मचर्यव्रतमनुतिष्ठति, तद्विषयमिदं प्रायश्चित्तवचनम् । तस्मात्—उर्ध्वरेतेस्त्वाद्भ्रष्टस्य नास्ति प्रायश्चित्तम् ॥

इति प्राप्ते, ब्रूमः—यथोपकुर्वाणकस्य मधुमांसभक्षणमुपपातकमिति प्रायश्चित्तं पुनः संस्कारो विद्यते, तद्वदूर्ध्वरेतसोऽपि गुरुदारादिभ्योऽन्यत्र प्रवृत्तिरुपपातकमेव न तु महापातकम् । ततः प्रायश्चित्तात्पुनःसंस्काराच्च शुद्धिर्भवति । यदि महापातकेष्वपरिमणितत्वेनोपपातकत्वमाश्रित्य प्रायश्चित्तमुच्येत, तर्ह्यदर्शनैवाक्यस्य का गतिः—इति चेत् । ‘यत्नपरं तद्व्याक्यम्’ इति ब्रूमः । अत एव ‘प्रायश्चित्तं न पश्यामि’ इत्याह, न तु ‘नास्ति’ इति । प्रायश्चित्तं तु गर्दभपशुरेव, ब्रह्मचारिण्यस्य समानत्वात् । तथा—वनस्थपरिव्राजकयोरपि भ्रंशे प्रायश्चित्तं स्मर्यते—“वानप्रस्थो दीक्षाभेदे कृच्छ्रं द्वादशरात्रं चरित्वा महाकक्षं वर्षयेत् । भिक्षुर्वनस्थवत्सोमवृद्धिर्वर्जम्”—इति । कक्षवृद्धिर्वर्जनायः । सोमवृद्धिरपि स एव ॥

(द्वादशे भ्रष्टस्य कृतप्रायश्चित्तस्याप्यव्यवहार्यताधिकरणे सूत्रम्—)

बहिस्तूभयथाऽपि स्मृतेराचाराच्च ॥ ४३ ॥

द्वादशाधिकरणमारचयति—

शुद्धः शिष्टैरुपादेयस्त्याज्यो वा दोषहानितः ॥

उपादेयोऽन्यथा शुद्धिः प्रायश्चित्तकृता वृथा ॥ २५ ॥

आमुष्मिक्येव शुद्धिः स्यात्ततः शिष्टास्त्यजन्ति तम् ॥ २६ ॥

प्रायश्चित्तादृष्टिवाक्यादशुद्धिस्त्वैहिकीष्यते ॥ २६ ॥

पूर्वोक्तप्रायश्चित्तापादितशुद्ध्यन्यथाऽनुपपत्त्या कृतप्रायश्चित्तस्य शिष्टैः सह व्यवहारोऽस्ति ।

इति प्राप्ते, ब्रूमः—आमुष्मिकशुद्धिसद्भावेऽपि प्रायश्चित्तादर्शनवचनादेहिकशुद्ध्यभावाच्छिष्टैरेष न व्यवहार्यः ॥

(त्रयोदशे, कृत्वि कृताङ्गध्यानस्य स्वामिगामित्वाधिकरणे सूत्राणि—)

स्वामिनः फलश्रुतेरित्यात्रेयः ॥ ४४ ॥

आर्त्विज्यमित्यौडुलोमिः, तस्मै हि

परिकीयते ॥ ४५ ॥ श्रुतेश्च ॥ ४६ ॥

त्रयोदशाधिकरणमारचयति—

अङ्गध्यानं याजमानमार्त्विजं वा यतः फलम् ॥
 ध्यातुरेव श्रुतं तस्माद्याजमानमुपासनम् ॥ २७ ॥
 ब्रूयादेवंविदुद्गातेत्यार्त्विजत्वं स्फुटं श्रुतम् ॥
 क्रीतत्वाद्दत्विजस्तेन कृतं स्वामिकृतं भवेत् ॥ २८ ॥

अङ्गावबद्धेषूपसनेषु यजमान एवानुष्ठाता, नर्त्विजः, ध्यातुः फलश्रवणात् । फलं तु यज-
 मानस्यैवोचितं, स्वामित्वात् । तस्मात्—फलिनी यजमानस्यैव ध्यातृत्वम् ॥

इति प्राप्ते ब्रूमः—“एवंविदुद्गाता ब्रूयात्” इति वाक्यशेष उद्गातुरुपासकत्वं स्पष्टं
 भूयते । युक्तं चैतत्—ऋत्विजामशेषकर्मानुष्ठानाय यजमानेन क्रीतत्वात् । तस्मात्—
 ऋत्विग्भिः कृतं यजमानेनैव कृतमिति फलित्वोपपत्तेरुपासनमृत्विजां कर्म ॥

(चतुर्दशे मौनस्य विधेयत्वाधिकरणे सूत्राणि --

सहकार्यन्तरविधिः पक्षेण तृतीयं त-
 त्वतो विध्यादिवत् ॥ ४७ ॥ कृत्स्नभा-
 वात्तु गृहिणोपसंहारः ॥ ४८ ॥ मौन-
 वदितरेषामप्युपदेशात् ॥ ४९ ॥

चतुर्दशाधिकरणमारचयति---

अविधेयं विधेयं वा मौनं तन्न विधीयते ॥
 प्राप्तं पाण्डित्यतो मौनं ज्ञानवाच्युभयं यतः ॥ २९ ॥
 निरन्तरज्ञाननिष्ठा मौनं पाण्डित्यतः पृथक् ॥
 विधेयं तद्भेददृष्टिप्राबल्ये तन्निवृत्तये ॥ ३० ॥

कहोलब्राह्मणे श्रूयते—“तस्माद्ब्राह्मणः पाण्डित्यं निर्विद्य बाल्येन तिष्ठासेत्, बाल्यं
 च पाण्डित्यं च निर्विद्याथ मुनिः” इति । अस्यायमर्थः—यस्माद्ब्रह्मभावः परमपुरुषार्थः,
 तस्माद्ब्रह्म बुभूषुरूपनिषत्तात्पर्यनिर्णयरूपं पाण्डित्यं निःशेषेण संपाद्य बालवर्त्तारागद्वेषत्वेन
 युक्तोऽसंभावनानिराकरणाय युक्तीरनुचिन्तयन्नवस्थातुमिच्छेत्, ततः पाण्डित्यबाल्ये निःशेषेण
 संपाद्य, अथ मुनिः—इति । तत्र—‘भवेत्’ इति विध्यश्रवणान्मुनित्वं न विधेयम् । नैचै-

१ क. ख. °त्विज्यं वा । २ क. ख. °वित्त्वज्यं । ३ क. °नस्याधि° । ४ क. °द्वात्रुपा° । ५ क.
 ख. °कर्तव्यानु° । ६ क. कृतमपि । ७ ख. कृतं भवतीति । ८ क. ग. ततः । ९ क. ख. °न्तरं
 शा° । १० ग. °मौनपा° । ११ ख. °निवारणा° । १२ क. ख. ग. युक्तिर° । १३ ख. नतु ।

विधिः कल्पयितुं शक्यः, पाण्डित्यशब्देन प्राप्तस्य भौनस्यापूर्वार्थत्वाभावात् । पाण्डित्यस्य विदुषो भावः पाण्डित्यम्—इति ज्ञानवाचकोऽयं शब्दः । तथा मुनिशब्दोऽपि, 'मन ज्ञाने' इत्यस्माद्धातोस्तादृज्जितः । तस्मात्—प्राप्तस्य भौनस्य नैव विधिकल्पनम् ॥

इति प्राप्ते, ब्रूमः—पूर्वोक्तस्य पाण्डित्यस्य पुनर्मुनिशब्देनाभिधाने प्रयोजनाभावाच्चिरन्तरज्ञाननिष्ठाऽपूर्वायां मुनिशब्देन विवक्षितः । ततः 'तिष्ठासेत्' इति पदानुवृत्त्या विधिलभ्यते । अस्ति च ज्ञाननैरन्तर्येण प्रयोजनम्, प्रबलभेदासनावासितस्य तन्निवृत्त्यर्थत्वात् । तस्मात्—निदिध्यासनात्मकं भौनं विधेयम् ॥

(पञ्चदशे भावशुद्धेरेवं बाल्यशब्दाभिधेयताधिकरणे सूत्रम्—)

अनाविष्कुर्वन्नन्वयात् ॥ ५० ॥

पञ्चदशाधिकरणमारचयति—

बाल्यं वयः कामचारो धीशुद्धिर्वा प्रसिद्धितः ॥

वयस्तस्याविधेयत्वे कामचारोऽस्तु नेतरा ॥ ३१ ॥

मननस्योपयुक्तत्वाद्भावशुद्धिर्विवक्षिता ॥

अत्यन्तानुपयोगित्वाद्विरुद्धत्वाच्च न द्वयम् ॥ ३२ ॥

“ बाल्येन तिष्ठासेत् ” इत्यत्र बालस्य भावो बाल्यम्—इति प्रसिद्ध्या वयो भवेत् । अथ—तस्य विध्यनर्हत्वम्, तर्हि—बालस्य कर्म—इति व्युत्पत्त्या कामचारादिकमस्तु । सर्वथा धीशुद्धिर्न बाल्यम् ॥

इति प्राप्ते, ब्रूमः पाण्डित्यमौनास्ययोः श्रवणनिदिध्यासनयोर्मध्ये मननं विधेयत्वेन श्रुत्या विवक्षितम् । तस्य च भावशुद्धिरुपयुक्ता, रागद्वेषमानापमानादिदोषप्रसूतत्वेन बहिःप्रवृत्तिमपरित्यज्य मनुमशक्त्वात् ।—बालस्य कर्म—इति व्युत्पत्तिस्तु यथेच्छाचारे, भावशुद्धौ च समाना । वयः कामचारो तु मननस्यात्यन्तमनुपयुक्तो । प्रत्युत विरोधिनौ, मूढस्य बहिःप्रवृत्तस्य वा मनसो मननविनाशकत्वात् । तस्मात्—भावशुद्धिरेव बाल्यम्, नेतरदुभयम् ॥

(षोडशे, आत्मज्ञानस्यैहिकामुष्मिकत्वव्यवस्थाधिकरणे सूत्रम्—)

ऐहिकमप्यप्रस्तुतप्रतिबन्धे तदर्शनात् ॥ ५१ ॥

षोडशाधिकरणमारचयति—

इहैव नियतं ज्ञानं पाक्षिकं वा, नियम्यते ॥

तथोऽभिसंधेयज्ञादिः क्षीणो विविदिषाजन्मौ ॥ ३३ ॥

असति प्रतिबन्धेऽत्र ज्ञानं जन्मान्तरेऽन्यथा ॥

श्रवणायेत्यादिशास्त्राद्वामदेवोद्भवादपि ॥ ३४ ॥

श्रवणमनननिदिध्यासनेष्वनुष्ठायमानेषु—अस्मिन्नेव जन्मनि ज्ञानं जायते—इति नियम्यते । न तु—इह वा, जन्मान्तरे वा—इति कालविकल्पः । कुतः—श्रवणादिषु प्रवर्तमानस्य पुरुषस्य ज्ञानेच्छाया ऐहिकज्ञानोत्पत्तिविषयत्वात् । ' इहैव मे विद्या आयताम् ' इत्यभिसंधाय पुरुषः प्रवर्तते । न च—अदृष्टफलानां यज्ञादीनां तत्साधकत्वेन स्वर्गवज्जन्मान्तरे ज्ञानोत्पत्तिः शङ्कनीया, श्रवणादिप्रवृत्तेः प्रागेव विविदिषामुत्पाद्य यज्ञादीनां चरितार्थत्वात् । तस्मात्—ऐहिकत्वेन ज्ञानोत्पत्तिर्नियम्यते ॥

इति प्राप्ते ब्रूमः—असति प्रतिबन्धे ज्ञानमिहैव संभवति; सति तु प्रतिबन्धेऽत्रानुष्ठितैः श्रवणादिभिर्जन्मान्तरे ज्ञानमुत्पद्यते । प्रतिबन्धश्च बहुविधः श्रूयते—

“ श्रवणायापि बहूभिर्यो न लभ्यः शृण्वन्तोऽपि बहवो यं न विद्युः ।

आश्चर्यो वक्ता कुशलोऽस्य लब्धा आश्चर्यो ज्ञाता कुशलानुशिष्टः ” इति ।

न च—पूर्वजन्मानुष्ठितैः श्रवणादिभिर्जन्मान्तरे ज्ञानोत्पत्तिर्न दृष्टचरी, वामदेवस्य गर्भ एवावस्थितस्य ज्ञानोत्पत्तिश्च श्रवणात् । “ गर्भ एवैतच्छ्रयानो वामदेव एवमुवाच ” इति श्रुतेः । तस्मात्—इह वा, जन्मान्तरे वा ज्ञानोत्पत्तिः ॥

(सप्तदशे मुक्तेरेकविधत्वाधिकरणे सूत्रम्—)

एवं मुक्तिफलानियमस्तदवस्था-

धृतेस्तदवस्थाधृतेः ॥ ५२ ॥

सप्तदशाधिकरणमारचयति—

मुक्तिः सातिशया नो वा फलत्वाद्ब्रह्मलोकवत् ॥

स्वर्गवच्च नृभेदेन मुक्तिः सातिशयैव हि ॥ ३५ ॥

ब्रह्मैव मुक्तिर्न ब्रह्म क्वचित्सातिशयं श्रुतम् ॥

• अत एकविधा मुक्तिर्वैधसो मनुजस्य च ॥ ३६ ॥

यथा ब्रह्मलोकाख्यं फलं सालोक्यसारूप्यसाम्याप्यसाष्टिभेदेन चतुर्विधम् । तत्र

१ क. 'थाऽपि सं' । २ ग. 'नपुरुषेच्छाया' । ३ क. ख. 'धनत्वे' । ४ ग. 'वृत्तेर्ज्ञानोत्पत्तेः प्रा' । ५ क. ग. 'न्तरेऽपि ज्ञा' । 'न्तरे वा ज्ञा' । ६ क. इहैव । ७ क. ख. 'स्वर्गवधानमे' । ख. 'स्वर्गवत्फलमे' ।

सार्ष्टिर्नाम चतुर्मुखेन समानैश्वर्यत्वम् । यथा वा—“कर्मभूयस्त्वात्फलभूयस्त्वम्” इति न्यायेन स्वर्गो बहुविधः । तथा मुक्तिरपि फलत्वाविशेषात्सातिशया ॥

इति प्राप्ते, ब्रूमः—मुक्तिर्नाम निजसिद्धब्रह्मस्वरूपमेव, न तु स्वर्गवदागन्तुकं किञ्चिद्रूपम्—इति वक्ष्यते । ब्रह्म चैकविधत्वेन श्रुतं निर्णीतं च । तस्मात्—चतुर्मुखस्य मनुजस्य वा मुक्तिरेकविधैव । सालोक्यादिविशेषस्तु जन्यरूपत्वादुपासनातारतम्येन सातिशयो भविष्यति । मुक्तिस्तु न तादृशी, इति सिद्धम् ॥

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां
वैयासिकन्यायमालायां तृतीयाध्यायस्य
चतुर्थः पादः ॥ ४ ॥

॥ तृतीयोऽध्यायश्च समाप्तः ॥ ३ ॥

	अत्र पादे	आदितः
अधिकरणानि	१७	१५४
सूत्राणि	५२	४७८

(अथ चतुर्थाध्यायस्य प्रथमः पादः)

(प्रथमे श्रवणमननादीनामावृत्त्यधिकरणे सूत्रे—)

आवृत्तिरतल्लुपदेशात् ॥ १ ॥ लिङ्गनञ्च ॥ २ ॥

चतुर्थाध्यायस्य प्रथमपादस्य प्रथमाधिकरणमारचयति—

श्रवणाद्याः सकृत्कार्या अवर्त्या वा सकृद्यतः ॥

शास्त्रार्थस्तावता सिध्येत्प्रयाजादौ सकृत्कृतेः ॥ १ ॥

आवर्त्या दर्शनान्तास्ते तण्डुलान्तावघातवत् ॥

दृष्टेऽत्र संभवत्यर्थे नादृष्टं कल्प्यते बुधैः ॥ २ ॥

“ सकृत्कृते कृतः शास्त्रार्थ ” इति न्यायेन श्रवणादीनां प्रयाजादिव सकृदेवानुष्ठानम् ॥

इति प्राप्ते, ब्रूमः—उक्तन्यायस्यादृष्टफलविषयत्वात् । अत्र ब्रह्मसाक्षात्कारलक्षणस्य दृष्टफलस्य संभवात् ‘दृष्टे संभवत्यदृष्टं न कल्पनीयम्’ इति न्यायेनावघातवत्पल्लिस्तिद्धिपर्यन्तं श्रवणाद्यावर्तनीयम् ॥

(द्वितीये, आत्मत्वेन ब्रह्मणो ग्रहणाधिकरणे सूत्रम्—)

आत्मेति तूपगच्छन्ति, ग्राहयन्ति च ॥ ३ ॥

द्वितीयाधिकरणमारचयति—

ज्ञात्रा स्वान्यतया ब्रह्म ग्राह्यमात्मतयाऽथ वा ॥

अन्यत्वेन विजानीयाद्दुःखदुःखिविरोधतः ॥ ३ ॥

औपाधिको विरोधोऽत आत्मत्वेनैव गृह्यताम् ॥

गृह्णन्त्येवं महावाक्यैः स्वशिष्यान्ग्राहयन्ति च ॥ ४ ॥

यच्छास्त्रप्रतिपाद्यं ब्रह्म, तर्जनेन ज्ञात्रा स्वव्यतिरिक्ततया ग्रहोक्तम्, दुःखदुःखिनो-
र्जीवब्रह्मणोरेकविरोधात् ॥इति प्राप्ते, ब्रूमः—‘वस्तुतो ब्रह्मैस्वरूपस्यैव सतो जीवस्यान्तःकरणोपाधिकृतो
दुःखित्वादेः संसारधर्मः’ इति वियत्पादे (ब्र० सू० अ० २ पा० ३) जीवविचारं प्रपाञ्चतम् ।
अतो वास्तवाविरोधाभावादात्मत्यनैव ब्रह्म गृह्यताम् । अत एव “अहं ब्रह्मास्मि”
“अयमात्मा ब्रह्म” इत्यादिमहावाक्यैस्तत्त्वविद आत्मत्वेनैव ब्रह्म गृह्णन्ति ।

तथा “ तत्त्वमसि ” इत्यादिमहावाक्यैः स्वशिष्यान्नाहयन्त्यपि । तस्मात्—आत्मत्वेनैव ब्रह्म ग्रहातव्यम् ॥

(तृतीये प्रतीकेऽहंदृष्टिनिराकरणाधिकरणे सूत्रम्—)

न प्रतीके न हि सः ॥ ४ ॥

तृतीयाधिकरणमारचयति —

प्रतीकेऽहंदृष्टिरिति न वा, ब्रह्माविभेदतः ॥

जीवप्रतीकयोर्ब्रह्मद्वाराऽहंदृष्टिरिष्यते ॥ ५ ॥

प्रतीकत्वोपासकत्वहानिर्ब्रह्मेक्यवीक्षणे ॥

अवीक्षणे तु भिन्नत्वान्नास्त्यहंदृष्टियोग्यता ॥ ६ ॥

“ मनो ब्रह्मेत्युपासीत ” “ आदित्यो ब्रह्म ” इत्यादिषु ब्रह्मदृष्ट्या संस्कृतं मन आदित्यादिप्रतीकमुपास्यम् । तच्च प्रतीकमुपासकेन स्वात्मनया ग्रहातव्यम्, प्रतीकस्य ब्रह्मकार्यत्वेन ब्रह्मणा सह भेदाभावात्, जीवस्य च ब्रह्माभिन्नत्वात्, ब्रह्मद्वारोपास्यप्रतीकस्योपासकजीवस्य च भेदाभावात्कवसंभवात् ॥

इति प्राप्ते, श्रूमः—यदि ब्रह्मकार्यस्य प्रतीकस्य ब्रह्मेक्यमवलोक्यते, तदा प्रतीकस्वरूपमेव विलीयते, घटस्य मृद्वर्णकस्य विलयदर्शनात् । यदि च जीवस्य ब्रह्मेक्यमवलोक्यते, तदा जीवत्वापायं सत्युपासकत्वं हायेत । अथ—उपास्योपासकरूपलोभेन कार्यकारणैक्यं जीवब्रह्मेक्यं च न पर्यालोच्येत, तदा गोमहिषवदत्यन्तभिन्नयोः प्रतीकोपासकयोर्नास्त्येकत्वयोग्यता । तस्मात्—प्रतीके नास्त्यहंदृष्टिः ॥

(चतुर्थे उपारये ब्रह्मदृष्ट्याधिकरणे सूत्रम्—)

ब्रह्मदृष्टिरुत्कर्षात् ॥ ५ ॥

चतुर्थाधिकरणमारचयति—

किमन्यधीर्ब्रह्मणि स्यादन्यस्मिन्ब्रह्मधीकृत ॥

अन्यदृष्टयोपासनीयं ब्रह्मात्र फलदत्त्वतः ॥ ७ ॥

उत्कर्षेतिपरत्वाभ्यां ब्रह्मदृष्ट्याऽन्यचिन्तनम् ॥

अन्योपास्त्या फलं दत्ते ब्रह्मातिशयाद्युपास्तिवत् ॥ ८ ॥

१ क. ख. ब्रह्मवि० । २ ग. तु ब्रह्मन्वा० । ३ ग. रिकृतमन्त्रादित्यप्र० । ४ ग. लीयते । ५ ख. लोपन । ग. लाभेन । ६ ग. क्षणः स्या० । ७ क. उत्कृष्टेतिपरत्वा० । ८ क. दृष्ट्या च चि० ।

“ मनो ब्रह्म ”—इत्यत्र ब्रह्मस्वरूपमनोदृष्टिं ब्रह्माणि कृत्वा ब्रह्मोपासनीयम्, ब्रह्मणः फलप्रदत्वेनोपास्यतां हत्वात् ॥

इति प्राप्ते, ब्रूमः—ब्रह्मण उत्कृष्टत्वादृष्टिर्निकृष्टे मनसि कर्तव्या । लोके हि निकृष्टे भृत्ये राजदृष्टिं कृत्वा राजवत्तं पूजयन्ति । किंच “ मनो ब्रह्मेत्तुपासात् ” इत्यत्र ब्रह्मशब्द इतिशब्दपरत्वेन दृष्टिलक्षको भविष्यति । मनःशब्दश्चानितिपरत्वान्मुख्यार्थवाची । यथा ‘ स्थाणुं चौर इति प्रत्येति ’ इत्यत्र स्थाणुशब्दो मुख्यार्थवाची, चौरशब्दो दृष्टिलक्षकः, तद्वत् । नच—अब्रह्मस्वरूपस्य मनसो उपास्यत्वे ब्रह्मणः फलप्रदत्वानुपपत्तिः, अब्रह्मस्वरूपस्याप्यतिदेरुपासने कर्माध्यक्षत्वेन यथा फलं प्रयच्छति, तद्वदत्रापि संभवात् । तस्मादब्रह्माणि प्रतीके ब्रह्मधीः कर्तव्या ॥

(पञ्चमे, अङ्गेष्वादित्यत्वादिधीकरणाधिकरणे सूत्रम्—

आदित्यादिमतयश्चाङ्ग उपपत्तेः ॥ ६ ॥

पञ्चमाधिकरणमारचयति—

आदित्यादावङ्गदृष्टिरङ्गे रव्यादिधीरुत ॥

नोत्कर्षो ब्रह्मजत्वेन द्वयोस्तनैच्छिकी मतिः ॥ ९ ॥

आदित्यादिधियाऽङ्गानां संस्कारे कर्मणः फले ॥

युज्यतेऽतिशयस्तस्मादङ्गेष्वर्कादिदृष्टयः ॥ १० ॥

“ य एवासौ तपति, तमुद्गीथमुपासात् ” इत्यत्राऽऽदित्यदेवतां प्रतीकं कृत्वा कर्माङ्ग-भूतोद्गीथदृष्टिः कर्तव्या, विपर्ययेण वा कर्माङ्ग आदित्यदृष्टिः । आदित्योद्गीथयोरुभयोर्ब्रह्मकार्यत्वेन पूर्वाधिकरणोत्कर्षन्यायानवधारणं नियामकाभावात् ॥

इति प्राप्ते, ब्रूमः—आदित्यदृष्ट्या कर्माङ्गं संस्कृतव्यम् । तथा सति दृष्टिभिः संस्कृतस्य कर्मणः फलातिशयसंभवात् । विपर्यये तु कर्माङ्गेरादित्यदेवतायां संस्कृतायां किं त्वं फलिष्यति । न ह्यक्रियात्मिका देवता फलस्य साधनं भवति । अन्यथा देवतायाः साधारणत्वेन युज्यमानायजमानयोः फलसाम्यप्रसङ्गात् । तस्मात्—अङ्गेष्वादित्यादिदृष्टयः कर्तव्याः ॥

१ क. मः—महद्ब्रह्म । २ क. लौकिकं । ३ क. ख. स्थाणुश्चौर । ४ क. दृष्टिधीः । ५ क. ये वा कर्मत्वे सा दृष्टिः । ६ ख. तत्र । ७ क. फलं भवति । ८ क. भविष्यति । ख. संभवति । ९ क. योः साधारणफलत्वम् ।

(षष्ठे, उपासन आसनावश्यकताधिकरणे सूत्राणि—)

आसीनः संभवात् ॥ ७ ॥ ध्यानाच्च ॥ ८ ॥

अचलत्वं चापेक्ष्य ॥ ९ ॥ स्मरन्ति च ॥ १० ॥

षष्ठाधिकरणमारचयति—

नास्त्यासनस्य नियम उपास्तावुत विद्यते ॥

न देहस्थितिसापेक्षं मनोऽतो नियमो न हि ॥ ११ ॥

शयनोत्थानगमनैर्विक्षेपस्यानिवारणात् ॥

धीसमाधानहेतुत्वात्परिशिष्यत आसनम् ॥ १२ ॥

‘ आसीनैवोपासितव्यम् ’ इति नास्ति नियमः, मानसव्यापारं प्रति देहस्थितिविशेष-
स्यानुपयुक्तत्वात् ॥

इति प्राप्ते ब्रूमः—परिशेषादासनं नियम्यते । तथाहि—न तावच्छयानेनोपासितुं
शक्यम्, अकस्मान्निद्रयाऽभिभूतेः संभवात् । नाप्युत्थितेन गच्छता वा, देहधारणमार्गनि-
श्रयादिव्यापारेण चित्तस्य विक्षिप्तत्वात् । अत आसीनैवोपासितव्यम् ॥

(सप्तमे, उपासने दिगादिनियमनिराकरणाधिकरणे सूत्रम्—)

यत्रैकाग्रता तत्राविशेषात् ॥ ११ ॥

सप्तमाधिकरणमारचयति—

दिग्देशकालनियमो विद्यते वा न विद्यते ॥

विद्यते वैदिकत्वेन कर्मस्वेतस्य दर्शनात् ॥ १३ ॥

एकाग्रस्याविशेषेण दिगादिर्न नियम्यते ॥

मनोनुकूल इत्युक्तेर्दृष्टार्थं देशभाषणम् ॥ १४ ॥

“ब्रह्मयज्ञेन यक्ष्यमाणः प्राच्यां दिशि” इति दिग्प्रियमः । “प्राचीनप्रवणे वैश्वदेवेन
यजेत ” इति देशनियमः । “ अथ यदपराह्णे पिण्डपितृयज्ञेन चरन्ति ” इति कालनियमः ।
तदेतन्नियमत्रयं यथा कर्मणि दृश्यते, तथोपासनेऽपि द्रष्टव्यम् । वैदिकत्वस्याविशेषात् ।

इति प्राप्ते, ब्रूमः—एकाग्रं हि ध्यानस्य प्रधानं साधनम् । न च—तस्य दिगा-
दिनिर्धन्या कश्चिदतिशयो विद्यते । अतो नास्ति नियमः । अत एव श्रुतियोंगाभ्यासाय
प्रदेशं निर्दिशन्ती “मनोनुकूले” इत्येवाऽऽह । ‘यस्मिन्देशे सौमनस्यं’ तत्रैव मनो युज्यात्,

नतु शास्त्रेण नियमितः कश्चिदेशोऽस्ति' इत्यर्थः । "समे शुचो शर्करावाह्निवालुकाविवाजिते"
इति योगाभ्यासाय देशविशेषः श्रूयते—इति चेत् । सत्यम् । दृष्टसौकर्यार्थं तु तत्—
इति वाक्यशेषे मनोनुकूलत्ववशेन गान्धिश्रूयते । तस्मात्—नास्ति दिग्गादिनियमः ॥

(अष्टमे, उपासनागामामरणावर्तनाधिकरणे सूत्रम्—)

आप्रायणात्तत्रापि हि दृष्टम् ॥ १२ ॥

अष्टमाधिकरणमारचयति—

उपास्तीनां यावदिच्छमावृत्तिः स्वादुताऽऽमृति ॥

उपस्त्यर्थाभिनिष्पत्तेर्यावदिच्छं न तूपरि ॥ १५ ॥

अन्त्यप्रत्ययतो जन्म भाव्यतस्तत्प्रसिद्धये ॥

आमृत्यावर्तनं न्याय्यं सदा तद्भाववाक्यतः ॥ १६ ॥

विजातीयप्रत्ययेनानन्तरितसंजातीयप्रत्ययप्रवाह उपास्तिशब्दार्थः । स च कियताऽपि
कालेन संपद्यते । अतो यावदिच्छमावृत्तिः, न त्वामरणम् ॥

इति प्राप्ते, ब्रूमः—भाविजन्मनः प्रयोजकोऽन्त्यप्रत्यय आमरणमावृत्तिमन्तरेण न
सुलभः । अत एव स्मृति—“सदा तद्भावभाविनः” इत्याह । कथं तर्हि—ज्योतिष्टोमा-
दिर्कर्मणा स्वर्गं गच्छतोऽन्त्यप्रत्ययः—‘कर्मजन्या पूर्ववशात्’ इति ब्रूमः—उपासनेऽप्यपूर्व-
मस्ति—इति चेत् । बाढम् । नैतावता निरन्तरावृत्तिलक्षणो दृष्टोपायः परित्याज्यो भवति ।
अन्यथा सर्वस्य सुखदुःखादेरपूर्वजन्यत्वेन भोजनाद्यर्थो दृष्टः प्रयत्नः परित्यज्येत । ततो दृष्टा-
थोपायत्वादामरणमावर्तनं कर्तव्यम् ॥

यद्यपि—एतान्यष्टावधिकरणानि साधनविचारत्वात्पूर्वाध्याये योग्यानि, तथाऽपि फलप्र-
त्यासन्नसाधनत्वात्कलाध्याये विचारितानि ॥

(नवमे ज्ञानिनः पापलेपनिराकरणाधिकरणे सूत्रम्—)

तदधिगम उत्तरपूर्वाध्यायोरश्लेष-

विनाशौ तद्व्यपदेशात् ॥ १३ ॥

नवमाधिकरणमारचयति—

१ क. 'त्वश्रवणा' । २ क. 'दिग्देशनि' । ३ ग. 'वृत्तिर्या' । ४ क. ख. 'ल्ययान' । ५ ख.
'दिगा क' । ६ क. 'सर्वदुः' । ७ क. 'यत्नस्त्यज्ये' । ८ क. 'ध्याययो' ।

ज्ञानिनः पापलेपोऽस्ति नारितं वाऽनुपभोगतः ॥
 अनाश इति शास्त्रेषु घोषालेपोऽस्य विद्यते ॥ १७ ॥
 अकर्त्रात्मधिया वस्तुमहिम्नैव न लिप्यते ॥
 अश्लेषनाशावप्युक्तावज्ञे घोषस्तु सार्थकः ॥ १८ ॥

“ नाभुक्तं क्षीयते कर्म कलकोटिशतैरपि ”

इति पापाविनाशस्य सर्वशास्त्रप्रसिद्धत्वाद्वृहज्ज्ञानिनोऽप्यस्ति पापलेपः ॥

इति प्राप्ते, ब्रूमः—तत्र तावन्निर्गुणब्रह्मात्मतत्त्वविदः पापलेपशङ्काऽपि नोदेति
 ‘नाकार्षम्, न करोमि, न करिष्यामि, इति कालत्रयेऽप्यकर्तृब्रह्मस्वरूपत्वेन निश्चितत्वात् ।
 न ह्यकर्तृत्वं मन्दा अपि शङ्कन्ते । नापि सगुणब्रह्मविदो लेपोऽस्ति, अश्लेषविनाशयोः
 श्रुतत्वात् । ब्रह्मसाक्षात्कारादूर्ध्वं देहेन्द्रियव्यवहारवशात्संभावितस्य पापस्याश्लेषः श्रूयते ।
 तद्यथा—“ यथा पुष्करपलाश आपो न श्लिष्यन्ते, एवमेवंविदि पापं कर्म न श्लिष्यते ”
 इति । साक्षात्कारात्पूर्वं त्विह जन्मनि जन्मान्तरेषु च संज्ञिनस्य पापसंघातस्य विनाशः
 श्रूयते—“ तद्यथेषाकातूलमग्नौ प्रोतं प्रदूयते, एवं हास्य सर्वं पाप्मानः प्रदूयन्ते ” इति ।
 “ नाभुक्तम् ”—इत्यादि शास्त्रं तु सगुणनिर्गुणब्रह्मज्ञानरहितविषयम् । तस्मात्—
 नास्ति ज्ञानिनः पापलेपः ।

(दशमे ज्ञानिनः पुण्यलेपनिराकरणाधिकरणे सूत्रम्—)

इतरस्याप्येवमश्लेषः पाते तु ॥ १४ ॥

दशमाधिकरणमारचयति—

पुण्येन लिप्यते नो वा, लिप्यतेऽस्य श्रुतत्वतः ॥
 न हि श्रौतेन पुण्येन श्रौतं ज्ञानं विरुध्यते ॥ १९ ॥
 अलेपो वस्तुसामर्थ्यात्समानः पुण्यपापयोः ॥
 श्रुतं पुण्यं पापतया तरणं च समं श्रुतम् ॥ २० ॥

मा भूत्पापलेपः । पुण्यलेपस्तु विद्यते, पुण्यस्य श्रौतत्वेन श्रौतब्रह्मज्ञानेन समं विरोधा-
 भावात् ॥

इति प्राप्ते, ब्रूमः—अकर्त्रात्मवस्तुसामर्थ्यात्पापवत्पुण्येनापि न लिप्यते । सगुण-
 ज्ञानिनस्तूपासनव्यतिरिक्तं काम्यं पुण्यं पापवर्धमजन्महेतुत्वात्पापसममेवेति मत्वा पापत्वेनैव
 दहरविद्यावाक्यशेषे श्रौतः परामृशति—“ सर्वे पाप्मानोऽतो निवर्तन्ते ” इति । अस्याय-

मर्थः—‘सुकृतं दुष्कृतं तत्फलं च पूर्ववाक्ये यद्यदनुक्रान्तम्, ते सर्वे पाप्मानोऽस्मादुपास-
कान्निवर्तन्ते’ इति । किंच—“उभे उ हैवैष एते तरति” इति श्रुतिः पुण्यपापयोरुभयोर्ज्ञा-
निनां तरणं सममेव ब्रूते । तस्मात्—पापवत्पुण्येनापि न लिप्यते ॥

(एकादशे ज्ञानादनारब्धपुण्यपापयोरेव निवृत्त्यधिकरणे सूत्रम्—)

अनारब्धकार्ये एव तु पूर्वे तदवधेः ॥ १५ ॥

एकादशाधिकरणमारचयति—

आरब्धे नश्यतो नो वा संक्षिते इव नश्यतः ॥

उभयत्राप्यकर्तृत्वतद्बोधौ सदृशौ खलु ॥ २१ ॥

आदेहपातसंसारश्रुतेरनुभवादपि ॥

इषुचक्रादिदृष्टान्तान्नैवाऽऽरब्धे विनश्यतः ॥ २२ ॥

ज्ञानात्पूर्वं संक्षिते पुण्यपापे द्विविधे—आरब्धे, अनारब्धे च । तयोर्द्विविधयोरप्यकर्तृ-
त्वमात्मनः समानम्, तद्बोधश्च समः । ततः—अनारब्धवदारब्धयोरपि ज्ञानोदयसमय
एव विनाशः ॥

इति प्राप्ते, ब्रूमः—श्रुत्यनुभवयुक्तिभ्य आरब्धयोरविनाशो गम्यते । “तस्य ताव-
देव चिरं यावन्न विमोक्षयेऽथ संपत्स्ये” इति श्रुतिः । अस्या अयमर्थः—‘तस्य तत्त्व-
विदो मुक्तिर्बिलम्बमानाऽपि नात्यन्तं विलम्बते । किंतु गर्भाधानकाले क्लृप्तस्याऽऽयुषः
क्षयाभावेन यावद्देहः प्राणैर्न विमोक्षयते, तावदेव विलम्बते । अथ देहप्राणवियोगे सति ब्रह्म
संपद्यते’ इति । यथाऽनया श्रुत्या तत्त्वविदोऽप्यादेहपातं संसारोऽङ्गीकृतः, तथा
विद्वदनुभवोऽप्यस्मिन्नर्थे स्फुटः । युक्तिश्चोच्यते—यथा लोके तूणनिष्ठेषु बाणेषु धानु-
ष्कस्य स्वीकारपरित्यागयोः स्वातन्त्र्येऽपि मुक्ते बाणे स्वातन्त्र्यं न दृश्यते, स तु बाणो
वेगे क्षाणे स्वयं पतति । एवं कुलालचक्रभ्रमणमुदाहर्तव्यम् । तथा दार्ष्टान्तिकब्रह्मज्ञान-
स्याप्यनारब्धकर्मनाशकत्वे स्वातन्त्र्यमस्तु, न त्वारब्धे कर्मणि, आरब्धस्य प्रवृत्तफलत्वात् ।
यद्येतैः श्रुत्यादिभिरारब्धस्थितिर्नाभ्युपगम्यते, तदोपदेष्टुरभावाद्विद्यासंप्रदाय उच्छिद्येत । न
तावत्—अविद्वानुपदेष्टा—इति वक्तुं शक्यम् । विद्वान्स्तु वेदनसमय एव मुच्यत इति को
नामोपदेष्टा संभवति । तस्मात्—नाऽऽरब्धयोर्नाशः ॥

१ ख. ‘पातं संसारः श्रु’ । २ ग. ‘संस्कार’ । ३ क. ‘लम्ब्यमा’ । ४ क. ‘लम्ब्यते’ । ५ ख.
‘लेडभिव्यक्तस्य क्ल’ । ६ ग. ‘विगते स’ । ७ ख. ग. ‘देहान्तं सं’ । ८ क. ‘तूणाभिष्कृष्टेषु’ । ९ क.
‘कल्प’ । १० क. ‘रब्ध’ ।

(द्वादशे, अग्निहोत्रादिनित्यकर्मणो नाशनिराकरणाधिकरणे सूत्रे—)

अग्निहोत्रादि तु तत्कार्यायैव तद्दर्शनात् ॥ १६ ॥

अतोऽन्याऽपि ह्येकेषामुभयोः ॥ १७ ॥

द्वादशाधिकरणमारचयति—

नश्येन्नो वाऽग्निहोत्रादि नित्यं कर्म, विनश्यति ॥

यतोऽयं वस्तुमहिमा न कश्चित्प्रतिहन्यते ॥ २३ ॥

अनुषक्तफलं शस्य नाशोऽप्यन्यो न नश्यति ॥

विद्यायामुपयुक्तत्वान्नाव्यश्लेषस्तु काम्यवत् ॥ २४ ॥

ज्ञानात्पूर्वमिह जन्मनि जन्मान्तरे वाऽनुष्ठितं यदग्निहोत्रादि नित्यं कर्म, तस्यापि काम्यकर्मवदकर्त्रात्मवस्तुबोधमहिम्ना नाशोऽभ्युपेयः ॥

इति प्राप्ते, ब्रूमः—द्वावंशौ नित्यकर्मणः—एकोऽंशः प्राधान्येन चित्तशुद्धिप्रदः, अपरोऽंशोऽनुषङ्गेन स्वर्गादिकलप्रदः । तस्य नाशोऽस्तु नाम । चित्तशुद्धिप्रदस्य तु विद्यायामुपयुक्तत्वात् नाशो वर्णयितुं शक्यः । न हि लोके भोगेनोपक्षीणं व्रीह्यादिकं नष्टं मन्यन्ते । यत्तु ज्ञानादूर्ध्वं नित्यं कर्म तस्य काम्यवदश्लेषः ॥

(त्रयोदशे नित्यकर्मणोर्विद्यासाधनताधिकरणे सूत्रम्—)

यदेव विद्ययेति हि ॥ १८ ॥

त्रयोदशाधिकरणमारचयति—

किमङ्गोपास्तिसंयुक्तमेव विद्योपयोग्युत ॥

केवलं वा, प्रशस्तत्वात्सोपास्त्येवोपयुज्यते ॥ २५ ॥

केवलं वीर्यवद्विद्यासंयुक्तं वीर्यवत्तरम् ॥

इति श्रुतेस्तारतम्यादुभयं ज्ञानसाधनम् ॥ २६ ॥

विद्यासम्भनं नित्यकर्म द्विविधं संभाव्यते—अङ्गावबद्धोपास्तिसहितम्, तद्रहितं च । तत्र—सोपासनस्य कर्मणः प्रशस्तत्वात्तदेव विद्यासाधनम्, न तृपास्तिरहितम् ।

इति प्राप्ते, ब्रूमः—“ यदेव विद्यया कराति तदव वार्यवत्तर भवात् ” इति श्रुतिः । “ सोपासनस्य कर्मणोऽतिशयेन वार्यमस्ति ” इति वदन्ती निरुपासनस्यापि वार्यमात्रम्—

भ्यनुजानाति । अन्यथा तस्प्रत्ययानुपपत्तेः । तस्मात्—सोपासननिरूपासनयोस्तारतम्येन विद्यासाधनत्वम् ॥

(चतुर्दशे, अधिकारिणामपि मुक्तिसंभवाधिकरणे सूत्रम्—)

भोगेन त्वितरे क्षपयित्वा संपद्यते ॥ १९ ॥

चतुर्दशाधिकरणमारचयति—

बहुजन्मप्रदारब्धयुक्तानां नास्त्युतास्ति मुक् ॥

विद्यालोपे कृतं कर्म फलदं तेन नास्ति मुक् ॥ २७ ॥

आरब्धं भोजयेदेव न तु विद्यां विलोपयेत् ॥

सुप्तबुद्धवदश्लेषतादवस्थात्कुतो न मुक् ॥ २८ ॥

अधिकारिपुरुषाणां मुक्तिर्नास्ति, प्रारब्धभोगाय बहुषु जन्मसु स्वीकृतेषु तत्र पूर्वार्जित-विद्यायां यत्कर्म क्रियते तस्य फलप्रदत्वे सत्युत्तरोत्तरजन्मपरम्पराया अवश्यंभावित्वात् ॥

इति प्राप्ते, ब्रूमः—आरब्धं कर्म स्वफले सुखदुःखे भोजयेत्, तदर्थमेव प्रवृत्तत्वात् । न हि विद्यालोपार्थं किञ्चित्कर्म पूर्वमनुष्ठितम्, येन कर्मवशाद्विद्यालोप आशङ्क्येत । न च—मरणव्यवधानमात्रेण विद्यालोपः, सुषुप्तिव्यवधानेन तद्दोषादर्शनात् । अतो विद्यायामवस्थितायां बहुभिरपि क्रियमाणैः कर्मभिरश्लेषात्—अस्त्यधिकारिणां मुक्तिः ॥

यद्यप्येतद्गुणोपसंहारपादे निर्णयितम्, तथाऽपि तस्यैवाऽऽक्षेपसमाधाने—इत्यनवद्यम् ॥

इति श्रीमत्पमहंसपरिव्राजकाचार्यश्रीभारतीतीर्थमुनिप्रणीतायां वैया-

सिकन्यायमालायां चतुर्थाध्यायस्य प्रथमः पादः ॥ १ ॥

	अत्र पादे	आदितः
अधिकरणानि	१४	१६८
मुद्राणि	१९	४९७

(अथ चतुर्थाध्यायस्य द्वितीयः पादः)

(प्रथमे वागादीनां मनसि वृत्तिलयाधिकरणे सूत्रे—)

वाङ्मनसि दर्शनाच्छब्दाच्च ॥ १ ॥

अत एव च सर्वाण्यनु ॥ २ ॥

चतुर्थाध्यायस्य द्वितीयपादे प्रथमाधिकरणमारचयति—

वागादीनां स्वरूपेण वृत्त्या वा मानसे लयः ॥

श्रुतिर्वाङ्मनसीत्याह स्वरूपविलयस्ततः ॥ १ ॥

न लीयतेऽनुपादाने कार्यं वृत्तिस्तु लीयते ॥

बह्विवृत्तेर्जले शान्तेर्वाक्शब्दो वृत्तिलक्षकः ॥ २ ॥

उत्क्रान्तिकमश्छान्दोग्ये श्रूयते—“अस्य सोम्य पुरुषस्य प्रयतो वाङ्मनसि संपद्यते, मनः प्राणे, प्राणस्तेजसि, तेजः परस्यां देवतायाम्” इति तत्र—अत्रियमाणस्य पुरुषस्य वागादीनि दर्शन्द्रियाणि मनसि लीयन्ते । स च लयः किं स्वरूपेण, वृत्त्या वा—इति संशये सति “वाङ्मनसि” इति श्रुतौ वृत्तिशब्दाश्रयणात्स्वरूपलयः ॥

इति प्राप्ते, ब्रूमः—मनसो वागादिकं प्रत्यनुपादानत्वात् ‘उपादान एव कार्यस्य स्वरूपलयः’ इति मृदघटादौ व्याप्तिदर्शनाच्च वागादीनां स्वरूपेण लयः । वृत्तिस्वनुपादानेऽपि लयमर्हति । अङ्गोरेषु जलमध्ये प्रक्षिप्तेषु बह्विवृत्तेर्दाहप्रकाशात्मिकायाः अनुपादाने जले लयदर्शनात् । श्रुतौ तु वाक्शब्देन वृत्तिर्लक्ष्यते वृत्तिवृत्तिमतोरभेदोपचारात्—वागादीनां मनसि वृत्तिलयः ॥

(द्वितीये मनसः प्राणे लयाधिकरणे सूत्रम्)

तन्मनः प्राण उत्तरात् ॥ ३ ॥

द्वितीयाधिकरणमारचयति—

मनः प्राणे स्वयं वृत्त्या वा लीयेत, स्वयं यतः ॥

कारणान्नोदकद्वारा प्राणो हेतुर्मनः प्रति ॥ ३ ॥

साक्षात्स्वहेतौ लीयेत कार्यं प्राणालिके न तु ॥

गौणः प्राणालिको हेतुस्ततो वृत्तिलयो धियः ॥ ४ ॥

१ क. स. विलयः । २ स. ग. ‘सिप्रविल’ । ३ क. स. लीयते । ४ क. प्राणादिके । स. ग. प्राणादिके । ५ क. स. ग. प्राणः ।

वागादिषु मनसि वृत्त्या प्रलीनेषु तन्मनः प्राणे स्वरूपेण लयमर्हति, मनः प्रति प्राण-
स्योपादनत्वसंभवात् । तथा हि—“अन्नमयं हि सोम्य मनः” इति श्रुतेर्मनसोऽन्नं कारणम्,
“आपोमयः प्राणः” इति श्रुतेश्च प्राणस्याऽऽपः कारणम् । तथासति मनःप्राणशब्दाभ्यां
तत्कारणे अन्नोदके उपलक्ष्य ‘मनः प्राणे लीयते’ इतिवाक्यस्य ‘अन्नमप्सु’ लीयते’ इत्यर्थो
व्याख्यातव्यः । तथाच कार्यस्य स्वोपादाने लयो भविष्यति तस्मात्—मनसः स्वरूपेण
लयः ॥

इति प्राप्ते, ब्रूमः—द्विविधमुपादानम्—मुख्यं, प्राणालिकं च । तत्र प्राणमनसो-
र्मृद्घटयोरिव न मुख्य उपादानोपादेयभावोऽस्ति । किं तर्हि—त्वदुक्तप्रकारेण संबन्धपर-
म्परया प्रणाल्या । नहि प्राणालिक उपादाने कार्यस्य लयं क्वचित्पश्यामः । तस्मात्—
मनसः प्राणे साक्षादनुपादाने वृत्त्या प्रविलयो द्रष्टव्यः ॥

(तृतीये प्राणानां जीवे लयाधिकरणे सूत्राणि—)

सोऽध्यक्षे तदुपगमादिभ्यः ॥ ४ ॥ भूतेष्वतः

श्रुतेः ॥ ५ ॥ नैकस्मिन्दर्शयतो हि ॥ ६ ॥

तृतीयाधिकरणमारचयति—

असोर्भूतेषु जीवे वा लयो, भूतेषु तच्छ्रुतेः ॥

स प्राणस्तेजसीत्याह न तु जीव इति क्वचित् ॥ ५ ॥

एवमेवेममात्मानं प्राणा यन्तीति च श्रुतेः ॥

जीवे लीत्वा सहैतेन पुनर्भूतेषु लीयते ॥ ६ ॥

अन्तर्लीनैकादशेन्द्रिययुक्तस्य प्राणस्य तेजोबन्धेषु भूतेषु वृत्त्या प्रविलयः । न तु जीवे,
“प्राणस्तेजसि” इति श्रुतेः ॥

इति प्राप्ते, ब्रूमः—“एवमेवेममात्मानमन्तकाले सर्वे प्राणा अभिसमायन्ति” इति
श्रुतिर्जीवे प्राणलयमाह । ‘यथा राजानं प्रयियासन्तं सर्वे भृत्याः समायन्ति, तद्वत्’ इति
श्रुतेरर्थः । न च “प्राणस्तेजसि” इति श्रुत्या विरोधः, ‘जीवेन सहितः प्राणः’ पश्चात्तेज-
आदिभूतेषु लीयते, इति व्याख्यातुं शक्यत्वात् । तस्मात्—प्राणो जीवे प्रथमतो लयं
प्राप्य पश्चात्तद्वारा भूतेषु लीयते ॥

(चतुर्थे ज्ञान्यज्ञानिनोरुत्क्रान्तिसामान्याधिकरणे सूत्रम्—)

समाना चाऽऽमृत्युपक्रमादमृतत्वं चानुपोष्य ॥ ७ ॥

चतुर्थाधिकरणमारचयति—

ज्ञान्यज्ञोत्क्रान्तिरसमा समा वा, न हि सा समा ॥

मोक्षसंसाररूपस्य फलस्य विषमत्वतः ॥ ७ ॥

आमृत्युपक्रमं जन्म वर्तमानमतः समा ॥

पश्चात्तु फलवैषम्यादसमोत्क्रान्तिरेतयोः ॥ ८ ॥

‘निर्गुणब्रह्मज्ञानिनस्तावदुत्क्रान्तिरेव नास्ति’—इति वक्ष्यति । या तु सगुणब्रह्मज्ञानिन उत्क्रान्तिः, नासावज्ञान्युत्क्रान्त्या समाना, ब्रह्मलोकैरूपस्य मोक्षस्य, तद्विपरीतसंसारस्वरूपस्य च फलस्य विषमत्वेन तत्प्राप्तिद्वारभूताया उत्क्रान्तेर्वैषम्यस्योचितत्वात् ॥

इति प्राप्ते, ब्रूमः—संगुणज्ञानिनो मूर्धन्यनाडीप्रवेशः, उत्तरमार्गोपक्रमः, ज्ञानरहितस्य नाब्ध्यन्तरप्रवेशो मार्गान्तरोपक्रमः, मार्गपर्यन्तामिदमेव वर्तमानं जन्म, अत ऐहिकसुखदुःखवदुत्क्रान्तिरपि समाना । उपक्रान्ते तु मार्गे त्वदुक्तफलभेदाद्वैषम्यमस्तु ॥

(पञ्चमे, उपासकस्य ब्रह्मणि स्वरूपेण लयनिराकरणाधिकरणे सूत्राणि—)

तदाऽपीतेः संसारव्यपदेशात् ॥ ८ ॥ सूक्ष्मं

प्रमाणतश्च तथोपलब्धेः ॥ ९ ॥ नोपमर्देनातः

॥ १० ॥ अस्यैव चोपपत्तेरेष ऊष्मा ॥ ११ ॥

पञ्चमाधिकरणमारचयति—

स्वरूपेणाथ वृत्त्या वा भूतानां विलयः परे ॥

स्वरूपेण लयो युक्तः स्वोपादाने परात्मनि ॥ ९ ॥

आत्मज्ञस्य तथात्वेऽपि वृत्त्यैवान्यस्य तल्लयः ॥

न चेत्कस्यापि जीवस्य न स्याज्जन्मान्तरं क्वचित् ॥ १० ॥

“ तेजः परस्यां देवतायाम् ” इत्यत्र तेजःप्रभृतीनां भूतानां परमात्मनि स्वरूपेण लयो युज्यते, परमात्मनो भूतोपादानत्वात् ॥

* सुतिर्मागेस्तस्योपक्रमोऽङ्घ्रिः प्राप्तिः—इति रत्नप्रभा ॥

१ क. ‘तः ॥ ७ ॥ असृ’ । ग. ‘तः ॥ ७ ॥ आमृत्यु’ । २ क. ‘कस्वरु’ । ३ क. ‘वेणाल’ ।

इति प्राप्ते, ब्रूमः—आत्मतत्त्वज्ञानिनस्त्वदुक्तप्रकारेण भूतानां स्वरूपेण लयोऽस्तु । तस्य निर्णेप्यमाणत्वात् । उपासकस्य कर्मिणश्च जन्मान्तरसिद्धये वृत्तिलय एवाम्यु-
पगन्तव्यः ॥

(षष्ठे ज्ञानिनः प्राणानां देहादनुत्क्रान्त्यधिकरणे सूत्राणि—)

प्रतिषेधादिति चेन्न शारीरात् ॥ १२ ॥ स्पष्टो

ह्येकेषाम् ॥ १३ ॥ स्मर्यते च ॥ १४ ॥

षष्ठाधिकरणमारचयति—

किं जीवाद्यथा देहात्प्राणोत्क्रान्तिर्निवार्यते ॥

जीवान्निवारणं युक्तं जीवेद्देहोऽन्यथा सदा ॥ ११ ॥

तसाश्मजलवद्देहे प्राणानां विलयः स्मृतः ॥

उच्छ्रयत्येव देहोऽन्ते देहात्सा विनिवार्यते ॥ १२ ॥

“ न तस्य प्राणा उत्क्रामन्ति ” इति तत्त्वविदः प्राणानामुत्क्रान्तिर्निषिध्यते । तस्य निषेधस्यापादानं जीवः, न तु देहः । अन्यथा देहादनुत्क्रान्तौ मरणाभावः प्रसज्येत ॥

इति प्राप्ते, ब्रूमः—तसाश्मनि प्रक्षिप्तं जलं न यथाऽन्यत्र गच्छति, नापि तत्र दृश्यते, किंतु स्वरूपेण लीयते । तद्वत्तत्त्वविदः प्राणा देहादनुत्क्रान्ता अपि न देहेऽवतिष्ठन्ते किंतु विलीयन्ते । अतो जीवनासंभवात् ‘ मृतो देहः ’ इति व्यवहारः । अनुत्क्रान्तानां प्राणानां देहावस्थानाभावे देहस्योच्छ्रयत्वमेव लिङ्गम् । ननु—इयतः प्रयासाद्वरं देहादुत्क्रान्तिरस्तु, प्रतिषेधस्तु जीवापादानको भविष्यति । मैवम्, देहादुत्क्रान्तस्य जीवेन सहावस्थितेषु प्राणेषु देहान्तरग्रहणस्याऽऽवश्यकत्वान्मुक्तिरेव न स्यात् । तस्मात्—उत्क्रान्ति-प्रतिषेधस्य देह एवापादनं, न जीवः ॥

(सप्तमे तत्त्वविप्रणानां परमात्मन्येव लयाधिकरणे सूत्रम्—)

तानि परे तथा ह्याह ॥ १५ ॥

सप्तमाधिकरणमारचयति—

ज्ञस्य वागादयः स्वस्वहेतौ लीनाः परेऽथ वा ॥

गताः कला इति श्रुत्या स्वस्वहेतुषु तल्लयः ॥ १३ ॥

१ क. 'त्वात् । तस्मादुपा' । २ ग. उच्छ्रयत्यत्र दे' । ३ क. देहान्तो दे' । ४ क. 'भावाभि-
त्यता प्र' ॥ ५ क. ख. 'श्मनि लि' । ६ क. तत्रापि । ७ ख. 'नुत्क्रामन्ते, न । ८ ल. देहस्या' ।
९ क. ख. दुक्तम्य जी' । १० ख. तस्य ।

नद्यब्धिलयसाम्योक्तेर्विद्वद्बुद्ध्या लयः परे ॥

अन्यदृष्टिपरं शास्त्रं गता इत्याद्युदाहृतम् ॥ १४ ॥

तत्त्वज्ञानिनो वागादयः प्राणा विलीयमानौः प्रातिस्विकेष्वग्न्याद्यधिकरणेषु विलीयन्ते, न तु परमात्मनि, “गताः कलाः पञ्चदश प्रतिष्ठाः” इति कलाशब्दवाच्यानां प्राणादीनां प्रतिष्ठाशब्दवाच्यस्वकारणप्राप्तिप्रतिपादकत्वात् । “यत्रास्य पुरुषस्याग्निं वागप्येति, वातं प्राणः, चक्षुरादित्यम्” इत्यादिश्रुतेः ॥

इति प्राप्ते, ब्रूमः—तत्त्वविदो दृष्ट्या परमात्मन्येव लय इति श्रुत्यन्तराजिश्चीयते । “यथा नद्यः स्यन्दमानाः समुद्रेऽस्तं गच्छन्ति नामरूपे विहाय, तथा विद्वान्नामरूपाद्विमुक्तः परात्परं पुरुषमुपैति दिव्यम्” इति श्रुतौ नद्यब्धिलयदृष्टान्त उपन्यस्यते । अथ—दार्ष्टान्तिके परमात्मनि लय इत्ययमर्थो न विशदः—तर्हि श्रुत्यन्तरे विशदो गम्यते—“यथेमा नद्यः स्यन्दमानाः समुद्रायणाः समुद्रं प्राप्यास्तं गच्छन्ति, भिद्येते तासां नामरूपे, ‘समुद्र’ इत्येवं प्रोच्यते, एवमेवास्य परिद्रष्टुरिमाः षोडश कलाः पुरुषायणाः पुरुषं प्राप्यास्तं गच्छन्ति, भिद्येते तासां नामरूपे, ‘पुरुषः’ इत्येवं प्रोच्यते” इति । भिद्येते विलीयेत । सेयं श्रुतिस्तत्त्वविद्वृष्टि-विषयो । “गताः कलाः” इति शास्त्रं तु तदस्थपुरुषप्रतीतिविषयम् । त्रियमाणे तत्त्वविदि समीपवर्तिनः पुरुषाः स्वस्वदृष्टान्तेन तदीयवागादीनामप्यग्न्यादिषु लयं मन्यन्ते । अतः श्रुत्योर्न विरोधः । तस्मात्—परमात्मनि तत्त्वविदः प्राणानां लयः ॥

(अष्टमे तत्त्वविद्वागादिलयस्य निःशेषत्वाधिकरणे सूत्रम्—)

अविभागो लोकवत् ॥ १६ ॥

अष्टमाधिकरणमारचयति —

तल्लयः शक्तिशेषेण निःशेषेणाथवाऽऽत्मनि ॥

शक्तिशेषेण युक्तोऽसावज्ञानिष्वेतदीक्षणात् ॥ १५ ॥

नामरूपविभेदोक्तेर्निःशेषेणैव तल्लयः ॥

अज्ञे जन्मान्तरार्थं तु शक्तिशेषत्वमिष्यते ॥ १६ ॥

पूर्वाधिकरणे उक्तो लयो न निःशेषः, किंतु सावशेषो भवितुमर्हति, वागादिलयत्वात्, अज्ञानिवागादिलयवत् ॥

१ ग. शास्त्रमग्निवागित्युदा० । २ ख. ०नाः स्वस्वकारणं । ३ क. न्तरेऽग्न्यं । ४ क. ०या ।
“अग्निं वागप्येतीति शा० । ५ ग. संक्षयः । ६ क. ख. अग्रे । ७ क. ख. ०र्थं तच्छक्तिं । ८ क.
ख. ०रणार्थो लं । ९ रणोक्तो लं ।

इति प्राप्ते, ब्रूमः—“भिद्यते तासां नामरूपे” इत्यत्र जीवस्य याः षोडशकलाः संसारहेतवः, तासां कलानां नामरूपविभेदः श्रूयते । कलाश्च वाक्योपक्रमेऽनुक्रान्ताः—“स प्राणमसृजत, प्राणाच्छ्रद्धां खं वायुज्योतिरापः पृथिवीन्द्रियं मनोऽक्षम्, अन्नाद्वीर्यं तपो मन्त्राः कर्म लोकाः, लोकेषु च नाम च” इति । यदि प्राणादीनां नामान्तानां नामरूपे शक्यत्वशेषेण लीयते, तदा नामरूपविभेदश्रुतिरुपरुध्यते, शक्यत्वात्मना नामरूपयोः सूक्ष्मयोरवस्थानात् । अज्ञानिनस्तु जन्मान्तरसिद्धये शक्यत्वशेषत्वमिष्यते । तस्मात्—तत्त्वविदो वागादीनां निःशेषेण परमात्मनि लयः ॥

(नवमे, उपासकोत्क्रान्तेर्विशेषाधिकरणे सूत्रम्—)

तदोकोग्रज्वलनं तत्प्रकाशितद्वारो, विद्या-
सामर्थ्यात्तच्छेषगत्यनुस्मृतियोगाच्च हार्दा-
नुगृहीतः शताधिकया ॥ १७ ॥

नवमाधिकरणमारचयति—

अविशेषो विशेषो वा स्यादुत्क्रान्तेरुपासितुः ॥
हृत्प्रद्योतनसाम्योक्तेरविशेषोऽन्यनिर्गमात् ॥ १७ ॥
मूर्धन्ययैव नाड्याऽसौ ब्रजेन्नाडीविचिन्तनात् ॥
विद्यासामर्थ्यतश्चापि विशेषोऽस्त्यन्यनिर्गमात् ॥ १८ ॥

उपासकस्य येयमुत्क्रान्तिः, सेयमितरोत्क्रान्त्या मार्गोपक्रमपर्यन्तं समा—इत्युक्तम् । अथ मार्गोपक्रमेऽपि समैव भवितुमर्हति, हृत्प्रद्योतनादेः समत्वश्रवणात् । तथा हि—“तस्य हैतस्य हृदयस्याग्रं प्रद्योतते, तेन प्रद्योतनैष आत्मा निष्क्रामति चक्षुष्टो वा मूर्ध्ना वाऽन्येभ्यो वा शरीरदेशेभ्यः” इति श्रूयते । अस्यायमर्थः—‘वाङ्मनसि संपद्यते’ इति क्रमेण सर्वावलिङ्गशरीरं शक्यत्वशेषं परमात्मनि यदा लीयते, तदा पूर्वजन्म समाप्तं भवति । अथ जन्मान्तराय तल्लिङ्गं पुनर्हृदये प्रादुर्भवति, तस्मिन्नवसरे हृदयाग्रेऽवस्थितस्य लिङ्गस्य गन्तव्य-भाविजन्मालोचैकात्मकोऽन्त्यप्रत्ययत्वेन लोके प्रसिद्धः काश्चित्प्रद्योतो भवति, तेन युक्तः सन्नाडीभ्यो निर्गच्छति’ इति । एतच्च सर्वेषां समानम् । तस्मात्—नोपासकस्येतेरेभ्यो विशेषः ॥

इति प्राप्ते ब्रूमः—मूर्धन्ययैव नाड्योपासको निर्गच्छति, इतराम्य एव नाडीभ्य

इतरे । कुतः—उपासकेन मूर्धन्यनाड्याश्चिन्तितत्वात् । सगुणब्रह्मविद्यासामर्थ्याच्च । श्रुत्यन्तरे चायमर्थः स्पष्टमेव गम्यते—

“ शतं चैका च हृदयस्य नाड्यस्तासां मूर्धानमभिनिःसृतैका ।

तथोर्ध्वमायन्नमृतत्वमेति विष्वङ्नाड्या उत्क्रमणे भवन्ति ” ॥ इति ।

• अन्या नाड्य उत्क्रमणायोपयुज्यन्ते, न त्वमृतत्वप्राप्तये ’ इत्यर्थः । तस्मात्—अस्युपासकस्य विशेषः ॥

(दशमे रात्रिमृतस्यापि रश्म्यनुसारित्वाधिकरणे सूत्रे—)

रश्म्यनुसारी ॥ १८ ॥ निशि नेति चेन्न संब-

न्धस्य यावद्देहभावित्वात्, दर्शयति च ॥ १९ ॥

दशमाधिकरणमारचयति—

अहन्येव मृतो रश्मीन्याति निश्यपि वा निशि ॥

सूर्यरश्मेरभावेन मृतोऽहन्येव याति तम् ॥ १९ ॥

यावद्देहं रश्मिनाड्योर्योगो ग्रीष्मक्षपास्वपि ॥

वेहदाहाच्छ्रुतत्वाच्च रश्मीन्निश्यपि यात्यसौ ॥ २० ॥

“ अथैतैरेव रश्मिभिरूर्ध्वमाक्रमते ” इति मूर्धन्यनाड्या निर्गतस्य रश्मिसंबन्धः श्रूयते । स चाहन्येव मृतस्य संभवति । न तु रात्रौ, रश्म्यभावात् ॥

इति प्राप्ते ब्रूमः—रश्मिनाड्योः संबन्धो यावद्देहभावी । अत एव ग्रीष्मनिशासु देहदाह उपलभ्यते । ऋत्वन्तरेषु तु प्रतिषिद्धत्वादनुपलम्भः । श्रुतिश्च रश्मिनाड्योरवियोगं दर्शयति—“ अमुष्मादादित्यौ*प्रतायन्ते ता आसु नाडीषु सृताः, आभ्यो नाडीभ्यः प्रतायन्ते तेऽमुष्मिन्नादित्ये सृताः ” इति । तस्मात्—निश्यपि मृतो रश्मीन्याति ॥

(एकादशे, अयनाधिकरणे—तत्त्वविदो दक्षिणायनेऽपि विद्याफला-
धिकरणे सूत्रे—)

अतश्चायनेऽपि दक्षिणे ॥ २० ॥ योगिनः

“ प्रति च स्मर्यते स्मार्ते चैते ॥ २१ ॥

एकादशाधिकरणमारचयति—

* प्रतायन्ते विस्तृता भवन्ति—इति रत्नप्रभा ।

१ क. °त्रौ मृतस्य र° । २ क. °ष्मक्षपासु । ३ क. ग. °स्यात्प्रतीयन्ते । ख. °स्यात्प्रतार्यन्ते ।
४ क. प्रजायन्ते । ग. प्रतीयन्ते ।

अयने दक्षिणे मृत्वा धीफलं नेत्यथैति वा ॥

नेत्युत्तरायणाद्युक्तेर्भीष्मस्यापि प्रतीक्षणात् ॥ २१ ॥

आतिवाहिकदेवोक्तेर्वरख्यात्यै प्रतीक्षणात् ॥

फलैकान्त्याच्च विद्यायाः फलं प्राप्नोत्युपासकः ॥ २२ ॥

दक्षिणायने मृतस्योपासकस्य न विद्याफलं ब्रह्मलोकप्राप्तिः संभवति, उत्तरायणस्य ब्रह्मलोकमार्गस्य श्रुतिस्मृत्योः पाटात् । दक्षिणायने मृतस्यापि विद्याफलाङ्गीकारे भीष्मस्योत्तरायणप्रतीक्षणं निरर्थकं स्यात् ॥

इति प्राप्ते ब्रूमः—‘नेत्तरायणशब्देन कालो विवक्षितः किं स्वातिवाहिकदेवता’ इति (ब० सू० ४।३।४) वक्ष्यति । भीष्मस्य प्रतीक्षणं तु पितृप्रसादलब्धस्वच्छन्दमरणं-वरख्यापनाय । यदि कालविशेषमरणापराधेन फलं न प्राप्नुयात्, तर्हि पाक्षिकफला विद्या प्रसज्येत । तस्मात्—दक्षिणायने मृतोऽपि विद्याफलं प्राप्नोति ॥

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां

वैयासिकंन्यायमालायां चतुर्थाध्यायस्य

द्वितीयः पादः ॥ २ ॥

	अत्र पादे	आदितः
अधिकरणानि	११	१७९
सूत्राणि	२१	५१८

(अथ चतुर्थाध्यायस्य तृतीयः पादः)

(प्रथमे, अर्चिरादिकस्यैव ब्रह्मलोकमार्गताधिकरणे सूत्रम्—)

अर्चिरादिना तत्प्रथितेः ॥ १ ॥

तृतीयपादे प्रथमाधिकरणमारचयति—

नानाविधो ब्रह्मलोकमार्गो यद्वाऽर्चिरादिकः ॥

नानाविधः स्याद्विद्यासु वर्णनादन्यथाऽन्यथा ॥ १ ॥

एक एवार्चिरादिः स्यान्नानाश्रुत्युक्तपर्वकः ॥

यतः पञ्चाग्निविद्यायां विद्यान्तरवतां श्रुतः ॥ २ ॥

ब्रह्मलोकमार्गश्छान्दोग्यबृहदारण्यकयोः पञ्चाग्निविद्यायामर्चिरादिकः वैदितः—

१ क. 'देहोक्ते' । २ क. 'यणेन छ' । ३ क. 'दिका दे' । ४ क. 'णत्ववरदानप्रदं' ।

५ क. 'न पठ्यते' ।

“ तेऽर्चिषमभिसंभवन्ति, ” “ अर्चिषोऽहः ”—इति । विद्यान्तरे तु वाय्वादिकः—
 “ स वायुमागच्छति ” इति । कौषीतकिनः पर्यङ्कविद्यायामग्निलोकादिकमामनन्ति—
 “ स एतं देवयानं पन्थानमापद्याग्निलोकमागच्छति ” इति । एवमन्यत्रापि द्रष्टव्यम् ।
 तस्मात्—बहुविधो मार्गः ॥

इति प्राप्ते ब्रूमः—अर्चिरादिक एक एव मार्गः । कुतः—पञ्चाग्निविद्यावाक्यशेषे
 पञ्चाग्निविद्याविदो विद्यान्तरोपासकांश्चोद्दिश्यार्चिरादिमार्गस्यैव पठितत्वात् । “ य इत्थं
 विदुः, ये चेमेऽरण्ये श्रद्धां तप इत्युपासते, तेऽर्चिषमभिसंभवन्ति ” इति श्रुत्यन्तरोक्तानां
 वाय्वादीनां गुणोपसंहारन्यायेनार्चिरादिमार्गप्रवेशे सति तत्पर्यवत्त्वसंभवात् । तस्मात्—आर्चि-
 रादिमार्ग एक एव ॥

(द्वितीये वायोः संनिवेशाधिकरणे सूत्रम्—)

वायुमब्दादविशेषविशेषाभ्याम् ॥ २ ॥

द्वितीयाधिकरणमारचयति—

संनिवेशयितुं वायुरत्राशक्योऽथ शक्यते ॥

न शक्यो वायुलोकस्य श्रुतक्रमविवर्जनात् ॥ ३ ॥

वायुच्छिद्राद्विनिष्क्रम्य स आदित्यं व्रजेदिति ॥

श्रुतेरर्वाग्रवेर्वायुर्देवलोकस्ततोऽप्यधः ॥ ४ ॥

“ तेऽर्चिषमभिसंभवन्ति, अर्चिषोऽहः, अह्म आपूर्यमाणपक्षम्, आपूर्यमाणपक्षाद्यान्क-
 दुवङ्ङेति मासांस्तान्, मासेभ्यः संवत्सरम्, संवत्सरादादित्यम्, आदित्याच्चन्द्रमसम्,
 चन्द्रमसो विद्युतम्, तत्पुरुषोऽमानवः, स एतान्ब्रह्म गमयति ” इति श्रूयमाणेऽर्चिरादि-
 मार्गे शाखान्तरे श्रुतो वायुः केनापि संनिवेशेनान्तर्भावयितुमशक्यः ‘ अस्योपरि वायुः ’
 इति क्रमस्याश्रुतत्वात् कल्पकाभावाच्च ॥

इति प्राप्ते ब्रूमः—श्रुत्यन्तरं तत्कल्पकम् । तथाहि—“ स वायुमागच्छति तस्मै
 स विजिहीते यथा रथचक्रस्य खम्, तेन स ऊर्ध्व आक्रमते स आदित्यमागच्छति ”
 इति । इतो निर्गत्योपासको यदा वायुमागच्छति, तदा तद्वायुमण्डलं छिद्रितं भवति तेन
 रथचक्रच्छिद्रप्रभाणेन वायुच्छिद्रेण वायुमण्डलमुल्लङ्घ्याऽऽदित्यमण्डलं प्राप्नोति । इत्यर्थः ।
 एवं च वायोरादित्यात्पूर्वत्वप्रतीतेः क्रमविशेषोऽवगन्तुं शक्यते—“ मासेभ्यः संवत्सरम्,
 संवत्सराद्वायुम्, वायोरादित्यम् ” इत्येवं संनिवेशः कर्तव्यः । बृहदारण्यके तु—
 मासानन्तरं संवत्सरं परित्यज्य तस्य स्थाने देवलोकः पठितः । स च संवत्सरानन्तरं

वायोरर्वाङ्निवेशयितव्यः, माससंवत्सरयोः संबन्धित्वेन प्रसिद्धयोरानन्तर्यस्यानिवारणीय-
त्वात् । तदेवं संवत्सरादित्ययोर्मध्ये देवलोकवायुलोकौ संनिवेशयितव्यौ ॥

(तृतीये, वरुणादिलोकानां व्यवस्थाधिकरणे सूत्रम्—)

तद्वितोऽधि वरुणः संबन्धात् ॥ ३ ॥

तृतीयाधिकरणमारचयति—

वरुणादेः संनिवेशो नास्ति तत्रोत् विद्यते ॥

नास्ति वायोरिवैतस्य व्यवस्थाश्रुत्यभावतः ॥ ५ ॥

विद्युत्संबन्धिवृष्टिस्थनीरस्याधिपतित्वतः ॥

वरुणो विद्युतोऽस्त्यूर्ध्वं तत इन्द्रप्रजापती ॥ ६ ॥

कौषीतकिनः पठन्ति—“स वरुणलोकम्, स इन्द्रलोकम्, स प्रजापतिलोकम्”
इति । ते वरुणादयस्त्रयो लोका अर्चिरादिमार्गं निवेशयितुमशक्याः, वायोरिव व्यवस्थापका-
भावात् ॥

इति प्राप्ते ब्रूमः—विद्युलोकस्योपरि वरुणलोकः संबन्धवशाद्व्यवस्थाप्यते, ‘विद्युत्पूर्व-
कवृष्टिगतनारस्य वरुणोऽधिपतिः’—इति विद्युद्वरुणयोः संबन्धः । इन्द्रप्रजापत्योस्तु स्थाना-
न्तरासम्भवेऽपि ‘अगन्तुकानामन्ते संनिवेशः, इति न्यायेन वरुणलोकस्योपरि संनिवेशः ।
तदेवं वरुणादीनां संनिवेशादर्चिरादिमार्गो व्यवस्थितः ॥

(चतुर्थे, अर्चिरादीनामातिवाहिकत्वाधिकरणे सूत्राणि—)

आतिवाहिकास्त्रल्लिङ्गात् ॥ ४ ॥ उभयव्यामो-

हात्तत्सिद्धेः ॥ ५ ॥ वैद्युतेनैव ततस्तच्छ्रुतेः ॥ ६ ॥

चतुर्थाधिकरणमारचयति—

मार्गर्चिह्नं भोगभूर्वा नेतारो वाऽर्चिरादयः ॥

आद्यौ स्यातां मार्गर्चिह्नसारूप्याल्लोकशब्दतः ॥ ७ ॥

अन्ते गमयतीत्युक्तेर्नेतारस्तेषु चेदृशः ॥

निर्देशोऽस्त्यत्र लोकाख्या तन्निवासिजनान्प्रति ॥ ८ ॥

य एतेऽर्चिरादयः श्रुताः, ते मार्गर्चिह्नानि भवितुमर्हन्ति, लौकिकमार्गर्चिह्नसारू-

प्येण निर्दिश्यमानत्वात् । लोका हि मार्गज्ञानायैवं निर्दिशन्ति—ग्रामान्निर्गत्य नदीं व्रज, ततः पर्वतम्, ततो घोषम्, इति । तद्वदत्रापि—“ अर्चिषोऽहः, अह आपूर्यमाणपक्षम्” इति निर्दिश्यते । तस्मात्,—मार्गचिह्नानि । यद्वा—ब्रह्मलोकं जिगमिषोर्विश्रामस्थान—भोगभूमयोऽर्चिरादयः । कुतः—वायुलोकम्, वरुणलोकम्, इति, प्रयुक्तस्य लोकशब्दस्य भोगभूमौ प्रसिद्धत्वात् ॥

इति प्राप्ते, ब्रूमः—“ तत्पुरुषोऽमानवः, स एतान्ब्रह्म गमयति” इत्यन्ते श्रूयमाणस्यामानवस्य विद्युत्पुरुषस्य नेतृत्वावगमात्, । तत्साहचर्येणार्चिरादयोऽप्यातिवाहिकदेवता इत्यवगम्यते । यत्तु—निर्देशासाम्यमुक्तम्, तदातिवाहिकदेवतास्वपि समानम्, ‘यच्छ त्वमितो बलवर्माणम्, ततो जयगुप्तम्’, ततो देवदत्तम्, इत्यादिनिर्देशदर्शनात् । लोकशब्द-स्तूपासकानां तत्र भोगाभावेऽप्यातिवाहिकदेवानां भोगमपेक्ष्योपपद्यते । तस्मात्—आति-वाहिका अर्चिरादयः ॥ •

(पञ्चमे कार्यब्रह्मण एवोत्तरमार्गगम्यत्वाधिकरणे सूत्राणि—)

कार्यं बादरिरस्य गत्युपपत्तेः ॥ ७ ॥ विशेषि-
तत्वाच्च ॥ ८ ॥ सामीप्यात्तु तद्व्यपदेशः
॥ ९ ॥ कार्यात्यये तदध्यक्षेण सहातः परम-
भिधानात् ॥ १० ॥ स्मृतेश्च ॥ ११ ॥ परं
जैमिनिर्मुख्यत्वात् ॥ १२ ॥ दर्शनाच्च ॥ १३ ॥
न च कार्ये प्रतिपत्त्यभिसंधिः ॥ १४ ॥

पञ्चमाधिकरणमारचयति—

परं ब्रह्माथ वा कार्यमुदङ्गमार्गेण गम्यते ॥

मुख्यत्वादमृतत्वोक्तेर्गम्यते परमेव तत् ॥ ९ ॥

कार्यं स्याद्गतियोग्यत्वात्परस्मिन्स्तदसंभवात् ॥

सामीप्याद्ब्रह्मशब्दोक्तिरमृतत्वं क्रमान्द्भवेत् ॥ १० ॥

“स एतान्ब्रह्म गमयति” इति श्रूयमाणं यदुत्तरमार्गप्राप्यं वस्तु, तत्परं ब्रह्म भवि-
तुमर्हति । कुतः—ब्रह्मशब्दस्य तत्र मुख्यत्वात् । “तयोर्ध्वमायन्नमृतत्वमेति” इत्यमृ-
तत्वकथनाच्च ॥

१ ख. ‘तु । लौकिकमा’ । २ क. ‘दन्यत्रा’ । ३ ख. मन्त्रिगुणम् । ४ ख. ‘देवताभो’ ।

५ ग. कार्यस्याऽऽहुति’ । ६ क. दुतरमार्गं प्राप्यव’ । ख. ‘दुक्तमार्गं प्राप्यव’ ।

इति प्राप्ते, ब्रूमः—सत्यलोकाख्यं कार्यं ब्रह्म, उपासकव्यतिरिक्तत्वात्परिच्छिन्न-
त्वाच्च गतिपूर्वकप्रोसियोग्यम्, न तु तथा परं ब्रह्म, तस्य सर्वगत्वात् । उपासकस्वरूप-
त्वाच्च । ब्रह्मशब्दस्तु मुख्यार्थासंभवेन सामीप्यसंबन्धात्सत्यलोकमाचष्टे । समीपो हि सत्य-
लोकः परब्रह्मणः, तल्लोकवासिनां तत्त्वज्ञानेऽवश्यंभाविनि सति पुनर्जन्मव्यवधानमन्तरेण
मोक्ष्यमाणत्वात् । अत एव स्मृतिराह—

“ * ब्रह्मणा सह ते सर्वे प्राप्ते च प्रतिसंचरे ॥

परस्यान्ते कृतात्मानः प्रविशन्ति परं पदम् ” इति ।

एवं च सत्यमृतत्वश्रुतिः क्रममुक्त्यभिप्राया । तस्मात्—उत्तरमार्गेण प्राप्यं
कार्यं ब्रह्म ॥

(षष्ठे प्रतीकोपासकानां ब्रह्मलोकगतिनिराकरणाधिकरणे सूत्रे—)

अप्रतीकालम्बनान्नयतीति बादरायण उभयथाऽशे-
षात्, तत्कतुश्च ॥ १५ ॥ विशेषं च दर्शयति ॥ १६ ॥

षष्ठाधिकरणमारचयति—

प्रतीकोपासकान्ब्रह्मलोकं नयति वा नवा ॥

अविशेषंश्रुतेरेतान्ब्रह्मोपासकवन्नयेत् ॥ ११ ॥

ब्रह्मकतोरभावेन प्रतीकार्हफलश्रवात् ॥

न तान्नयति पञ्चाग्निविदो नयति तच्छ्रुतेः ॥ १२ ॥

“ स एतान् ब्रह्म गमयति ” इति श्रूयमाणोऽमानवः पुरुषो ब्रह्मोपासकवत्प्रतीको-
पासकानपि सत्यलोकं प्रापयति, अविशेषश्रवणात् ॥

इति प्राप्ते, ब्रूमः—“तं यथा यथोपासते तदेव भवति” इति श्रुतौ ब्रह्मभावना-
रूपः क्रतुर्ब्रह्मप्राप्तिहेतुरित्यवगम्यते । न हि प्रतीकोपासकानां ब्रह्मकतुरस्ति, येन ते
सत्यलोकं गच्छेयुः । किंच यथाप्रतीकमर्वाचीनानि फलानि तेषु श्रूयन्ते—“ यावन्नाम्नो
गतं तत्रास्य यथाकामचारो भवति ” इति । ‘ नामब्रह्मोपासितुः शब्दशास्त्रादि-
लक्षणे नामविशेषे स्वातन्त्र्यं भवति’ इत्यर्थः । कथं तर्हि पञ्चाग्निविदां प्रतीकोपास-

* प्रतिसंचरो महाप्रलयः, तस्मिन्प्राप्ते परस्य हिरण्यगर्भस्थान्ते समष्टिलिङ्गशरीररूपविका-
रावसाने ब्रह्मलोकेनिवासिनः कृतात्मानः शुद्धधियस्तत्रोत्पन्नसम्यग्बुद्धयः सर्वे ब्रह्मणा मुच्यमानेन सह
परं पदं प्रविशन्ति—इति योजना—इति रत्नप्रभा ॥

कानां सत्यलोकाप्राप्तिः,—‘वचनबलात्’ इति ब्रूमः । तस्मात्—प्रायतो न प्रतीकोपासकान्सत्यलोकं प्रापयति ॥

इति श्रीमत्परमहंसपरिव्राजकाचार्यश्रीभारतीतीर्थमुनिप्रणीतायां वैयासिकन्यायमालायां चतुर्थाध्यायस्य तृतीयः पादः ॥ ३ ॥

	अत्र पादे	आदितः
अधिकरणानि	६	१८९
सूत्राणि	१६	९३४

(अथ चतुर्थाध्यायस्य चतुर्थः पादः)

(प्रथमे मुक्तेर्नवीनत्वनिराकरणाधिकरणे सूत्राणि—)

संप्रसादोऽविर्भावः स्वेनशब्दात् ॥ १ ॥ मुक्तः

प्रतिज्ञानात् ॥ २ ॥ आत्मा प्रकरणात् ॥ ३ ॥

चतुर्थाध्यायस्य चतुर्थपादे प्रथमाधिकरणमारचयति—

नाकवन्नूतनं मुक्तिरूपं यद्वा पुरातनम् ॥

अभिनिष्पत्तिवचनात्फलत्वादपि नूतनम् ॥ १ ॥

स्वेन रूपेणेति वाक्ये स्वशब्दात्तत्पुरातनम् ॥

आविर्भावोऽभिनिष्पत्तिः फलं चाज्ञानहानितः ॥ २ ॥

“एष संप्रसादोऽस्माच्छरीरात्समुत्थारं ज्योतिरूपसंपद्य स्वेन रूपेणाभिनिष्पद्यते” इति श्रूयते । अस्यायमर्थः—“सम्यक्प्रसादोऽगुपाध्युपशान्तौ,” इति संप्रसादो जीवः । स च शरीरत्रयाभिमानं परित्यज्य परं ब्रह्म ग्राप्य मुक्तिरूपेणावतिष्ठते,—इति । तत्र—एतन्मुक्तिरूपं न जीवस्य पूर्वसिद्धम्, किंतु स्वर्गवदागन्तुकम् । कुतः—“अभिनिष्पद्यते” इत्युत्पाद्यत्वश्रवणात् । पूर्वसिद्धत्वे संसारदशायामपि सिद्धावेन फलत्वं न स्यात् । तस्मात्—स्वर्गवदिदं नूतनं मुक्तिरूपम् ॥

इति प्राप्ते, ब्रूमः—‘स्वेन रूपेणाभिनिष्पद्यते’ इति स्वशब्देन विशेषितत्वात्पूर्वमपि विद्यत एवेदं मुक्तिरूपम् । नच—अत्र स्वशब्दः स्वकीयमभिधत्ते, विशेषणवैयर्थ्यप्रसङ्गात्—यद्यत्रापि मुक्तावुपादत्ते, तत्तत्स्वकीयमेव—इति कस्य व्यावृत्तये विशेष-

ष्येत । आत्मवाचित्वे तु स्वशब्दस्य स्वकीयत्वव्यावृत्तिः प्रयोजनम् । नच—अभिनिष्पत्ति-
रुत्पात्तिः, पूर्वसिद्धस्योत्पत्तेरसंभवात् । किं तर्हि तत्त्वज्ञानेन ब्रह्मत्वाविर्भावोऽभिनिष्पत्तिः ।
नच—एवंसति 'उपसंपद्य, अभिनिष्पद्यते' इत्यनयोः पुनरुक्तिः—इति शङ्कनीयम्, उप-
संपत्तिशब्देन तत्पदार्थशोधनस्य विवक्षितत्वात् । अभिनिष्पत्तिस्तु धाक्यार्थावबोधः । नच—
पूर्वसिद्धत्वे मुक्तिरूपस्य फलत्वविरोधः, निवृत्ताज्ञानत्वाकारेण पूर्वसिद्धत्वाभावात् । तस्मात्—
पुरातनं वस्त्वेव मुक्तिरूपम् ॥

(द्वितीये मुक्तेर्ब्रह्माभिन्नतानिराकरणाधिकरणे सूत्रम्—)

अविभागेन दृष्टत्वात् ॥ ४ ॥

द्वितीयाधिकरणमारचयति—

मुक्तरूपाद्ब्रह्म भिन्नमभिन्नं वा, विभिद्यते ॥

संपद्य ज्योतिरित्येवं कर्मकर्तृभिदोक्तिः ॥ ३ ॥

अभिनिष्पन्नरूपस्य स उत्तमपुमानिति ॥

ब्रह्मत्वोक्तेरभिन्नं तद्भेदोक्तिरुपचारतः ॥ ४ ॥

पूर्वाधिकरणे निर्णीतं यदेतन्मुक्तस्वरूपम्, तत्परस्माद्ब्रह्मणो भिन्नं भवितुमर्हति । कुतः—
कर्मकर्तृभेदव्यपदेशात् । “एष संप्रसादः परं ज्योतिरुपसंपद्य” इत्यत्र संप्रसादशब्दोदितो
जीव उपसंपत्तौ कर्तृत्वेन व्यपदिश्यते । ज्योतिःशब्दवाच्यं च ब्रह्म कर्मत्वेन । तस्मात्—
मुक्तस्य जीवस्य स्वरूपं ब्रह्मणो भिन्नम् ॥

इति प्राप्ते, ब्रूमः—“ज्योतिरुपसंपद्य” इति वाक्यं तत्पदार्थशुद्धिविषयमुक्तम् ।
अतस्तदानीं भेदोऽस्तु नाम । तत उपरि “स्वो-रूपेणाभिनिष्पद्यते” इति वाक्यं वाक्यार्थ-
दशापन्नं मुक्तिस्वरूपं प्रतिपादयति । न च—तस्माद् ब्रह्मणा भेदोऽस्ति, “स उत्तमः पुरुषः”
इति वाक्ये तच्छब्देनाभिनिष्पन्नरूपमुक्तस्वरूपं परामृश्य तस्योत्तमपुरुषशब्दवाच्यब्रह्मस्वरूप-
त्वाभिधानात् । तस्मात्—मुक्तस्वरूपं ब्रह्माभिन्नम् ।

(तृतीये सविशेषत्वादिव्यवस्थानिराकरणाधिकरणे सूत्राणि—)

ब्राह्मेण जैमिनिरुपन्यासादिभ्यः ॥ ५ ॥

चितितन्मात्रेण तदात्मकत्वादित्यौडलो-

मिः ॥ ६ ॥ एवमप्युपन्यासात्पूर्वज्ञा-

वादविरोधं बादरायणः ॥ ७ ॥

तृतीयाधिकरणमारचयति—

क्रमेण युगपद्वाऽस्य सविशेषाविशेषते ॥

विरुद्धत्वात्कालभेदाद्यवस्था श्रुतयोस्तयोः ॥ ५ ॥

मुक्तामुक्तवृक्षोर्भेदाद्यवस्थासंभव सति ॥

अविरुद्धं यौगपद्यमैश्रुतं क्रमकल्पनम् ॥ ६ ॥

मुक्तस्य स्वरूपभूतं ब्रह्म श्रुतिषु द्विधा प्रतिपाद्यते—कचित्सविशेषम् । कचिन्निविशेषम् । तथाहि—“ य आत्माऽपहतपाप्मा विजरो विमृत्युर्विशोको विजिघत्सोऽपिपासः सत्यकामः सत्यसंक्रलः ” इति सविशेषत्वश्रुतिः । “ स यथा सैन्धवघ्नोऽनन्तरोऽबाह्यः कृत्स्नो रसघ्न एव, एवं वा अरेऽयमात्माऽनन्तरोऽबाह्यः कृत्स्नः प्रज्ञानघ्न एव ” इति निविशेषत्वश्रुतिः । ते एते सविशेषत्वनिविशेषत्वे मुक्तिदशायां ब्रह्मणो न युगपत्संभवतः परस्परविरुद्धत्वात् । अतः कालभेदेनोभे व्यवस्थापनीये ॥

इति प्राप्ते, ब्रूमः—प्रतिपत्तृदादुगपदेव सविशेषत्वनिविशेषत्वे उपपद्येते । मुक्त-प्रतिपत्त्या निविशेषत्वमेव, बद्धप्रतिपत्त्या तु सविशेषं मुक्तस्वरूपं ब्रह्म सर्वज्ञत्वादिगुणविशिष्टं सज्जगत्कारणत्वेनावभासते । न हि मुक्ताः पुरुषाः कदाचिदपि ‘ सर्वज्ञत्वसत्यसंकल्पत्वादिगुणयुक्ता वयम् ’ इति प्रतिपद्यन्ते, तत्प्रतिपत्तिहेतुभूताया अविद्याया विनाशितत्वात् । बद्धस्वरूपास्त्वविद्यायुक्ताः सन्तो निविशेषमेव ब्रह्म ‘ सर्वज्ञत्वादिविशिष्टम् ’ इति कल्पयन्ति । अतः प्रतिपत्तृभेदाद्यवस्थासिद्धौ क्रमेण कालभेदकल्पनेन । तस्मात्—युगपदेव सविशेषत्वनिविशेषत्व ॥

(चतुर्थे परलोकगोपासकस्य भोग्यवस्तुसृष्टौ संकल्पहेतुताधिकरणे सूत्रे-

संकल्पादेव तु तच्छ्रुतेः ॥ ४ ॥ अतः

एव चानन्याधिपतिः ॥ ९ ॥

चतुर्थाधिकरणमारचयति—

भोग्यसृष्टावस्ति बाह्यो हेतुः संकल्प एव वा ।

आशामोदकवैषम्याद्धेतुर्बाह्योऽस्ति लोकवत्

१ क. ख. ‘षकौ । वि० । २ ख. ‘दृश भेद० । ३ ख. ‘मश्रीतं । ४ ग. ‘षश्रु० । ५ क. ग. ‘देन व्य० । ६ क. मुक्तिप्रतीत्या । ७ क. ‘प्रतीत्य’
१ ख. ‘तिपक्षहे० ।

संकल्पादेव पितर इति श्रुत्याऽवधारणात् ॥

संकल्प एव हेतुः स्याद्वैषम्यं चानुचिन्तनात् ॥ ८ ॥

पूर्वाधिकरणत्रयेण विदेहमुक्तौ विचारितायां ब्रह्मलोकलक्षणाया मुक्तेरवशिष्टत्वात्तद्विचार आ पादसमाप्तेः प्रवर्तते । तत्र—अर्चिरादिमार्गेण ब्रह्मलोकं प्राप्तस्योपासकस्य भोग्यवस्तूनां सृष्टौ बाह्यहेतुरपेक्षितः, न तु मानससंकल्पमात्रं तद्धेतुः, तथात्वे सत्याशामोदकसमत्वेन पुष्कलभोगाभावप्रसङ्गात् ॥

इति प्राप्ते, ब्रूमः—“ स यदि पितृलोककामो भवति, संकल्पादेवास्य पितरः समुत्तिष्ठन्ति ” इत्यादिना पितृमातृभ्रातृगन्धमाल्यादिभोग्यसृष्टौ संकल्पस्य साधनत्वमभिधायैवकारेण बाह्यहेतुं निराचष्टे । न च—संकल्पकार्याणामाशामोदकसमानत्वं शङ्कनीयम्, उपार्जितमादकसमानत्वस्यापि संकल्पयितुं शक्यत्वात् । संकल्पशक्तेरुपासनाप्रसादेन निरङ्कुशत्वात् । तस्मात्—संकल्प एव भोग्यसृष्टौ हेतुः ॥

(पञ्चमे देहभावाभावयोरैच्छिकताधिकरणे सूत्राणि—

अभावं बादरिराह ह्येवम् ॥ १० ॥ भावं

जैमिनिर्विकल्पामननात् ॥ ११ ॥ द्वादशाहव-

दुभयविधं बादरायणोऽतः ॥ १२ ॥ तन्वभावे

संध्यवदुपपद्यते ॥ १३ ॥ भावे जाग्रद्वत् ॥ १४ ॥

पञ्चमाधिकरणमारचयति—

व्यवस्थितानवैच्छिकौ वा भावाभावौ तनोर्यतः ॥

विरुद्धौ तन् पुंभेदादुभौ स्यातां व्यवस्थितौ ॥ ९ ॥

एकस्मिन्नपि पुंस्येतावैच्छिकौ कालभेदतः ॥

अविरोधात्स्वप्नजाग्रद्भोगवद्युज्यते द्विधा ॥ १० ॥

‘तान्कामान्पश्यन्मते, य एते ब्रह्मलोके ’ इति मानसं भोगमुपपादयन्ती श्रुति-न्द्रियस्याभावमाह । “ स एकधा भवति त्रिधा भवति ” इति श्रुतिर्देहस-तौ देहभावाभाववैकस्मिन्पुरुषे विरुद्धौ । तयोः पुरुषभेदेन व्यवस्थितिः ॥

ब्रूमः—एकस्यापि पुरुषस्य कालभेदेन तौ व्यवस्थितौ । यदा देह-

२ ग. चाऽऽत्मवि० । ३ क. बाह्यो हे० । ४ क. ‘कफलत्वे’ । ५ ख.

‘ख. ‘लपकारणत्वसा’ । ७ क. ‘प्रज्ञाग’ । ८ क. ‘ह्यभोगस्य देहेन्द्रि-

मिच्छति, तदा संकल्पेन देहं सृष्ट्वा तत्रावस्थितो जाग्रदशायामिव भोगान्भुङ्के, यदा देहं नेच्छति, तदा संकल्पेन तमेव देहमुपसंहृत्य स्वप्नदशायामिव मनसैव भोगान्भुङ्के । तस्मात्—एकस्यापि पुरुषस्यैच्छिकौ देहभावाभावौ ॥

(षष्ठे ज्ञानिनोऽनेकदेहेषु सात्मकत्वाधिकरणे सूत्रे—)

प्रदीपवदावेशस्तथा हि दर्शयति ॥ १५ ॥ स्वा-

प्ययसंपत्त्योरन्यतरापेक्षमाविष्कृतं हि ॥ १६ ॥

षष्ठाधिकरणमारचयति—

निरात्मानोऽनेकदेहाः सात्मका वा, निरात्मकाः ॥

अभेदादात्ममनसोरेकस्मिन्नेव वर्तनात् ॥ ११ ॥

*एकस्मान्मनसोऽन्यानि मनांसि स्युः प्रदीपवत् ॥

आत्मभिस्तद्वच्छिन्नैः सात्मकाः स्युस्त्रिधेत्यतः ॥ १२ ॥

“ स एकधा भवति, त्रिधा भवति, पञ्चर्धा, सप्तधा, नवधा ” इति युगपदनेकशरीर-स्वीकार ऐच्छिक आम्नायते ॥ तत्र—एको देहः सात्मकः, इतरे निरात्मकाः, आत्ममन-सोर्बहुभावस्याश्रुतत्वात् । कल्पकाभावाच्च ॥

इति प्राप्ते, ब्रूमः—अस्ति कल्पकं युगपदनेकदेहभोगानुपपत्तिरूपम् । भोगाय हि बहवो देहा निर्मिताः । न च—एकेनैवाऽऽत्मना मनसा च युगपद्बहुदेहानां भोगो दृष्टचरः । तस्मात्—आत्ममनसोर्बहुत्वं कल्पयितव्यम् । यः पि नाऽऽत्म उत्पाद्याः, तथाऽप्येकेन मनसा संकल्प्य बहुषु मनःसूत्रादितेषु तैर्मनोभिरव- नानो बहवः स्युः । एतदेवा-भिप्रेत्य “ स एकधा भवति, त्रिधा भवति ” श्रुतम् । तस्मात्—सात्मकाः सर्वे देहाः ॥

(सप्तमे ज्ञानिनो जगत्प्रवृत्तवनिराकरणाधिकरणे सूत्राणि—)

जगद्व्यापारवर्जं प्रकरणादसंनिहितत्वाच्चं

॥ १७ ॥ प्रत्यक्षोपदेशादिति चेन्नाऽऽ-

* रङ्गनाथवृत्तौ तु—‘एकस्य मनसोऽवस्था विपुलीभावसंज्ञका । जायते तमकत्वं न हन्यते ॥’ इत्येवं पाठो दृश्यते, व्याख्यातोऽप्ययमेव पाठः ॥

१ क. ‘न तं दे’ । २ क. ‘षस्य वैच्छि’ । ३ ग. दर्शनात् । ४ ग. नानाऽऽत्मा । ५ क. ‘कलाद्बहु’ ।

धिकारिकमण्डलस्थोक्तेः ॥ १८ ॥ विका-
 रावर्ति च तथाहि स्थितिमाह ॥ १९ ॥
 दर्शयतश्चैवं प्रत्यक्षानुमाने ॥ २० ॥ भोग-
 मात्रसाम्यलिङ्गाच्च ॥ २१ ॥ अना-
 वृत्तिः शब्दादनावृत्तिः शब्दात् ॥ २२ ॥

सप्तमाधिकरणमारचयति—

जगत्स्रष्टृत्वमस्त्येषां योगिनामथ नास्ति वा ॥
 अस्ति स्वाराज्यमाप्नोतीत्युक्तैश्वर्यान्वग्रहात् ॥ १६ ॥
 सृष्टावप्रकृतत्वेन स्रष्टृता नास्ति योगिनाम् ॥
 स्वाराज्यमीक्षो भोगाय ददौ मुक्तिं च विद्यया ॥ १४ ॥

ब्रह्मलोकं प्राप्तानामुपासकानां यथा भोगयोग्यदेहेन्द्रियस्रष्टृत्वमस्ति, तथा वियदादिजग-
 त्स्रष्टृत्वमस्ति “ आप्नोति स्वाराज्यम् ” इति श्रुत्या निरवग्रहैश्वर्यावगमात् ॥

इति प्राप्ते, ब्रूमः—वियदादिजगत्स्रष्टृप्रतिपादकेषु प्रकरणेषु सर्वत्र परमात्मैव स्रष्टृ-
 त्वेनावगम्यते, न कापि योगिनस्तथाऽवगम्यन्ते । अतो न तेषां जगत्स्रष्टृत्वम् । अन्यथाऽ
 नेकेध्वरत्वे सति कश्चित्सिद्ध्यति, कश्चित्संजिह्वीर्यति, इति जगद्यवस्था न सिध्येत् । कथं
 तर्हि—स्वाराज्यैश्वर्यमुक्तिः—‘ ईश्वराधीनस्वाराज्याभिप्रायेण ’ इति ब्रूमः । ईश्वरो ह्युपासनया
 तोषितस्तेषां भोगमात्रसिद्धये स्वाराज्यं ददौ, मुक्तिं च तत्त्वविद्योत्पादनेन दत्तवान् ।
 तस्मात्—जगत्स्रष्टृत्वात् स्वातन्त्र्यभावेऽपि भोगमोक्षयोस्तेषां स्वातन्त्र्यमस्ति ॥

इति श्रीमत्परमहंस चार्यश्रीभारतीतीर्थमुनिप्रणीतायां
 वैयासिकन्यायमाले, र्थाध्यायस्य चतुर्थः पादः ॥ ४ ॥

॥ स आश्रयमध्याया ग्रन्थश्च ॥

अधिकरणानि	अत्र पादे	आदितः
तानि	७	१९२
	२२	५५६

